

28448



IV
175

బ్రహ్మ విద్య దర్శనము

(HINDUISM IN THE LIGHT OF THEOSOPHY)

xi / 399

దివ్యజ్ఞానసమాజ ఉపన్యాసకుడు

చిట్టమూరు రామయ్య, బి. ఏ., ఎల్. టి.,

గారిచే రచియింపబడినది

R6

35 H41


28448 (మూడవ కూర్పు)

“వసంతా ఇన్స్టిట్యూట్”

థియోసోఫికల్ సొసైటీ

అడయూరు, మద్రాసు


1941



ఆంధ్ర ప్రదేశ్ లైబ్రరీ

బ్రహ్మవిద్యాదర్పణము

HINDUISM IN THE LIGHT OF THEOSOPHY)



దివ్యజ్ఞానసమాజఉపన్యాసకుడు

చిట్టమూరు రామయ్య, బి. ఏ., ఎల్. టి.,

గాడిచే రచియింపబడినది.

(మూడవకూర్పు)

“ వసంతా ఇన్స్టిట్యూట్ ”

థియాసాపికల్ సొసైటీ

అడయారు, మద్రాసు

PLACED ON THE SHELF

Date.. 9.8.98

R6

35 H41

35 H41

SRI VENKATESWARA
CENTRAL RESEARCH
RESEARCH CENTRE,

Acc. No. 28448

Date

TIRUPATI.

Printed by
C. SUBBARAYUDU,
AT THE VASANTA PRESS,
ADYAR, MADRAS.

DEDICATED
WITH KIND PERMISSION
TO
MRS. ANNIE BESANT, F.T.S.
BY
HER DEVOTED PUPIL
THE AUTHOR

అవతారిక

మనుజుఁ డెవఁడు? ఎందుండి వచ్చినవాఁడు? ఎచటికిఁ
 వువాఁడు? వా డేమి చేయవలెను? ఏవిధముగ నేల చేయ
 యు? అను నీమొదలగు విషయములు ఎల్లవారును దెలిసి
 నఁదగినవి గదా! ఇవి వివరముగను సులభముగను నొక్క
 ఁ దెలియఁజేయు నాంధ్రగ్రంథములు దొరకుట యరుదు.
 స్కృతభాషయందు బరిచయము గలవారును ఆ భాషా
 ండిత్యము గలిగి యనేక గ్రంథములఁ జదివినను నివి యంత
 లభముగ దెలియవు. అందుచే నివియన్నియును దేటతెల్ల
 గ దెలియున ట్లీగ్రంథము సులభశైలితో వ్రాయఁబడి
 ఁన్నది. దివ్యజ్ఞానసమాజము (The Theosophical Society)
 రీమొదలగు ననేకవిషయములను బరిశీలించి ప్రకృతిశాస్త్ర
 లందు బ్రవీణత గలవారి యుక్తులకును తొకికానుభవమున
 ననుకూలముగ ననేకగ్రంథముల వ్రాసియున్నారు.
 నిని శోధించి కొన్ని ముఖ్యాంశము లీగ్రంథమున గ్రంథకర్త
 రించియున్నాఁడు. మఱియు సర్వజనులకు సులభసాధ్య
 గ నుండవలయునను నుద్దేశ్యముతో నీగ్రంథమును స్వల్ప
 యమునకు నీయ నిశ్చయించినాడు.

లోకోపకారమునకై గ్రంథకర్త చేసిన యీ యుద్యోగమును భగవంతుఁడును వారిభక్తులగు మహర్షులు ననుమ్రహించి నెఱవేర్తురు గాక.

ఆడయార్ }
13-6-12 }

తూము చెర్ల రామచంద్రరావు,
పెళ్ళవకడ్ సబ్బడి, ఆడయా

మొదటి కూర్పు పీఠిక

“ థియసాఫికల్ సొసైటీ ” యను నామాంతరమునఁ
 ౨౮౯ గు దివ్యజ్ఞానసమాజమును సభ ముప్పదియాఱు సంవత్సర
 ములక్రిందట స్థాపింపఁబడి యిప్పుడు ప్రపంచమున సమస్తదేశ
 ములయందు వ్యాపించియున్నది. ఆసభవారిచేఁ బ్రచురింపఁ
 బడిన గ్రంథములు అనేకభాషలలో ననేకుల కత్యంతానం
 దమునిచ్చుచు, విశేషముగ మేలొనర్చించుచున్నయవి.

ఆసమాజము ముఖ్యోద్దేశ్యము లెవ్వియన, లోకమునందలి
 పెక్కుమతములయందుండు సారభూతములగు సిద్ధాంతముల
 వెల్లడిచేసి యామతము లన్నింటియందలి ముఖ్యాంశము
 లన్నియు నొక్కరీతిగనే యున్నవనియును, ఆమతము లన్నిం
 టికి మూలమొక్కటియగు పరవిద్యయే యనియును, నిరూ
 పించి తద్వారా మానవకోటియం దంతట గలిగియుండు మత
 వైషమ్యముల మాన్ని సోదరభావమును, ఐకమత్యమును
 స్థాపించుట యొకటి. మఱియు మానవునియందును, బాహ్య
 ప్రపంచమునందును, అతీంద్రియములై దురూహములగు ధర్మ
 ములను, తత్త్వములను బరిశీలించి తత్త్వసారమును స్వాను
 భవముచే వెల్లడిచేయుట రెండవది.

ఈ యుద్దేశ్యములతో ననేకగ్రంథము లనుభవజ్ఞులగు
 వారిచే నాంగ్లేయభాషయందు వ్రాయఁబడియుండ నాగ్రంథ

ములన్ని మతములవారికిని, వారివారి మతగ్రంథముల యందు
 పరమరహస్యములను విస్పష్టముగ విపులముచేయ నవ
 ములుగ నున్నయవి. వానిం జదివినవారు వానివలనఁ గలు
 నానందము ననుభవించుచు, ఆగ్రంథములు మన దేశభా
 లలో లేమిచే నాంగ్లేయభాష నభ్యసింపని యనేకులకు సా
 ములు గాకపోవుటకుం జింతిల్లి వానిని దేశభాషలలో రచిం
 బాగుగ నుండునని యోచించుచుండ కడపపురమున ను
 దివ్యజ్ఞానసమాజశాఖయగు తత్త్వజ్ఞాన సభ కధ్యక్షు
 మహారాజశ్రీ అనుముపల్లె నంజుండప్ప బి.ఏ., బి.యల్ గ
 ఆగ్రంథములయందలి ముఖ్యాంశములను సులభమైన
 భాషలకుంగూడ దెలియునట్లు తెనుఁగుభాషతో వ్రాసి
 కొలఁది ప్రతులను ముద్రించి యనేకులకు నుచితముగ నీ
 నారంభించిరి. వారిక్కార్య మనేక సంవత్సరములుగఁ జే
 చున్నారు. ఇట్లు లోకోపకారముకొఱకు వ్యయప్రయాసవ
 కోర్చి పాటుపడుచుండు మ-రా-రా-శ్రీ నంజుండప్ప బి.
 బి.యల్ గారును, మఱియు నీదివ్యజ్ఞానసమాజమున మి
 శ్రద్ధతోఁ బనిచేయుచుఁ జెన్నపుర రాజధానియందలి
 జ్ఞానసమాజ శాఖల కన్నింటికిఁ బైవిచారణకర్తగా పనిచే
 చుండు, మహారాజశ్రీ టి. రామచంద్రరావు బి.ఏ., బి.యల్
 గారును ఆపత్రికలయందలి విషయముల నన్నింటిని నొ
 టిగఁజేర్చి గ్రంథరూపముగ వ్రాసిన నెక్కుడు యువయ
 ముగ నుండునని యోచించి యిక్కార్యమును గొనసా

లయునని నా కాజ్ఞనియ్యఁగా వారియాజ్ఞ నుల్లంఘింపం
లక యిక్కార్యమును బూనితిని. ఆపిదప నాపత్రికలయం
లి విషయములమాత్రము గాక యాసభవారిచేఁ బ్రచురింపఁ
డిన యితరగ్రంథములయందలి ముఖ్యవిషయములంగూడఁ
కీర్చివ్రాసిన మేలుగనుండునని యోచించి యాంగ్లేయభాష
యందలి యనేక గ్రంథములనుండి సారమునుగ్రహించి యీ
విషయముల నన్నింటిని సంస్కృతగ్రంథములనుండి ప్రమాణ
ములతో నాంధ్రులకు సులభముగ నర్థమగునట్లు నాశక్తి
లఁది వ్రాసితిని. ఇందు సాధ్యమైనంతమట్టుకు క్రొత్తక్రొత్త
పూటలను వాడక వేదాంతగ్రంథములయందలి పరిభాషనే
ముపయోగించుచున్నాడను.

సిద్ధాంతములన్నియు వేదాంత గ్రంథములయం దుండు
విషయముగాని క్రొత్తవిగావు. ఐనను సంస్కృతమున బహుగ్రంథ
విమర్శనముతోఁగాని సాధింపరాని విషయములన్నియుఁ
బెక్కుస్థలములనుండి యొక్కొక్కదిక్కున చేర్చి క్రోడీకరించి
సులభ సాధ్యములుగ వ్రాయఁబడినవి.

సామాన్యముగఁ బైపైన చూచువారలకుఁ గ్రొత్తవిగఁ
గన్నడు కొన్ని విషయములు శాస్త్రసమ్మతములుగ నిరూపింపఁ
బడి ప్రమాణములతోడఁ జూపఁబడినవి.

సామాన్యముగ హిందువులలో భవరాది లోకములు
దొంతికుండలవలె నొకదానిపై నొకటియున్నట్లు గొందఱు
తలఁచుట గలదు. దివ్యజ్ఞానసామాజికులు వ్రాసిన గ్రంథ

ములందెల్లయెడల నాసిద్ధాంతము సమంజసము కాదనియ
లోకములన్నియు నొకదానిలో నొకటిగఁ దూఱుకొని యొక
స్థలముననే యున్నవనియును, ఊర్ధ్వలోక మొక్కొక్కటియ
దానికంటెఁ గ్రిందిలోకముల నన్నింటిని దూఱి యంతట
వ్యాపించి వాని నతిక్రమించి పైనఁగొంతదూరముగూడ నుం
దనియుఁ జెప్పచున్నారు. ఈవిషయము పరిశీలించిచూ
శ్రుతిసమ్మతమని స్పష్టమగుచున్నయది. ఉపనిషత్తు లన్ని
టిలో గొప్పదియగు బృహదారణ్యకమునందును, మఱియ
నుబాలోపనిషత్తునందును ఈవిషయము స్పష్టముగ నిరూ
పఁబడియున్నది. భువర్లోకము భూలోకములో నోతప్రో
ముగ నున్నదనియును, అట్లే సువర్లోకము భువర్లోకముఁ
నోతప్రోతమనియును, ఆలాగుననే యూర్ధ్వలోకములన్నిం
దానిక్రిందిలోకములలో నోతప్రోతములుగ నున్నవనియు
జెప్పఁబడియున్నది. ఓతప్రోతమనగా వస్త్రమునందు పడు
పేక (నిడివి, వెడల్పు దారముల) వలె నొకదానిలో నొక
చొచ్చి వ్యాపించి యున్నవని యర్థము.

జీవుని యుపాధుల విషయమునఁగూడఁ జక్కఁగ విచా
చిన వేదాంతగ్రంథములయందలి విభాగమునకును, థియ
ఫికల్ సొసైటివారుచేయు విభాగమునకును భేదము గ
రాదు. సంస్కృతగ్రంథములయందు సూక్ష్మశరీరమని మొ
ముగఁ జెప్పఁబడునది, దివ్యజ్ఞానసమాజగ్రంథములలోఁ బ్ర
ములకునికిపట్టయియుండు ప్రాణమయకోశమును, కేవల క

ధాది మనోవికారముల కునికిపట్టగు కామమయశరీర
ను, శుద్ధసంకల్పములు, ఊహాపోహలు లోనగుమనో
త్తుల కునికిపట్టగు మనోమయ విజ్ఞానమయకోశములునుగ
జింపఁబడియున్నది. పైఁజెప్పిన కామమయ మనోమయ
రములు రెండును గలిసి వేదాంతగ్రంథములయందుఁ
గొనఁబడియుండు మనోమయకోశ మగును.

మఱియు ననేకులు పురుషప్రయత్నమువలని ప్రయోజనము
ంచెమైనను లెక్కించక యంతయును విధిలిఖితమనియును,
సమునకు స్వతంత్రమించుకయైనను లేదనియుఁ దలఁచుట
దు. దైవము పురుషకారము విషయమై శాస్త్రముల
ందుఁ జెప్పఁబడిన విషయములను బ్రమాణములతోడ
త్తి యుదహరించి పురుషకారముయొక్క యావశ్యకతయు,
వమునకును బురుషకారమునకును గల సంబంధమును స్పష్ట
గ నిందు నొక్కివ్రాయఁబడినది.

ఈ చిన్నగ్రంథమునఁ గర్మబ్రహ్మస్వరూపములు రెండును
క్షేపముగ విచారింపఁబడి యుండుటచే నెల్లరకు నుపయోగ
ముగ నుండునను నమ్మకముతో నిద్దానిని జిజ్ఞాసువులకంద
స వినయపూర్వకముగ నర్పించుచున్నాఁడను.

గుణదోషములఁ బరిశీలించి గుణములను గ్రహించి దోష
ల సహింతురని ప్రార్థించువాఁడను. మఱియును జదువరులు
ంధమునందలి విషయములను గుఱించి నవరణలనుగాని,
గార్పులనుగాని సూచించినచో వానిని వందనపూర్వకముగ

గ్రహించి ముందుకూర్చున కవకాశముండిన వానిని వినిరె
గించెదను.

ఈగ్రంథమును బ్రచురించుటకు ముందుశోధించి సంస్క-
చిన పెకషణ్ సబ్బడిగా రగు మ-రా-రా-శ్రీ టి. రా-
చంద్రరావుగారికిని, సబ్బడిగారగు మ-రా-రా-శ్రీ వావిల
వేంకటశివావధానులుగారికిని, ఎంజనీరు మ-రా-రా-
విండ్లచెరువు గోపాలయ్యగారికిని, బ్రహ్మశ్రీ అన్నవర-
రాఘవశాస్త్రిలుగారికిని నావందనముల సమర్పించుచున్నా

ఆదినుండి నాకు సహాయులై గ్రంథమును బూర్తి-
భాషాస్థాలిత్యముల నన్నింటిని సవరించి వ్రాసి అచ్చుప్ర-
లను దిద్ది గ్రంథమును గొనసాగించిన నాస్నేహితులును, స-
యోపాధ్యాయులును, కడప మ్యునిసిపల్ హైస్కూలు
డాంధ్రోపాధ్యాయులు నగు బ్రహ్మశ్రీ జనమంచి శేష-
శర్మగారికి నావందనముల నిచ్చుచు వారికి నాయపారకృత్య-
నిచ్చట విన్నవించుకొనుచున్నాను.

కడప }
12-6-12 }

చిట్టమూరు రామయ

రెండవ కూర్పు పీఠిక

ఈచిన్నపుస్తకము రెండవకూర్పు ప్రచురించవలసినంత గ్రంథము కలిగినందులకు కృతజ్ఞతాపూర్వకముగ చదువరుల వందనముల సమర్పించుచున్నాడను. గ్రంథమునందలి జాలమును స్వల్పముగ సవరించి యచ్చటచ్చట కొన్ని సయములు విస్తరించి వ్రాసితిని. మొదట కూర్పునందువలె కూర్పునందును బ్రహ్మశ్రీ టి. రామచంద్రరావుగారు ఆ గాలాగ్రముగ పరిశీలించి, యుచితములగు సవరణలను సూచించినందుకు వారికి నా వందనముల సర్పించుచున్నాడను.

ఈగ్రంథము ఆంధ్రదేశమున చదువరులచే ప్రీతితో ఆదరణచేడబడుటయేగాక కర్నాటక భాషయందును ద్రావిడభాషయందును భాషాంతరీకరణము చేయఁబడి యాయాభాషలో సైతము చదువరులచే ఆదరింపఁబడినందులకు ఎంతయు తృప్తిపడుచున్నాను.

ఏ గురువుల అనుగ్రహమువలన, వారి కైంకర్యములో కటిగ నీగ్రంథము వ్రాయఁబడెనో, ఆ మహనీయులు ఈ రెండవకూర్పును అనుగ్రహించి, చదువరులను వారియనుహా పాత్రులుగ చేయుదురుగాకయని ప్రార్థించెద.

జూన్ ౧౯ }
మే ౧౯౨౦ }

చిట్టమూరు రామయ్య.

మూడవ కూర్పు పీఠిక

ఈ గ్రంథము మొదటి రెండు కూర్పులును ఆంధ్రలోకవ
నందు గొప్పప్రఖ్యాతిగాంచినవి. దీనిని సమాజసభ్యులేగా
తదితరులుగూడ ననేకులు చదివి ధన్యులైరి. అందుచేత రెండ
కూర్పు ప్రతులు చెల్లిపోయినవెంటనే తిరిగి మూడవకూర
ముద్రించినందున చాలమంది నిరాశను వెలిబుచ్చిరి. కా
కొన్ని యనివార్యకారణములచే నాలశ్యమైనది. అందు
పాఠకులు మన్నింతురు గాక !

దీనిలో నొక్కొక్క యధ్యాయమును బ్రత్యేక మొకొ
క్కపుస్తకముగ బ్రచురించిన బాగుండునని గొందరును, వ
కొన్ని విషయముల నొకటి రెండధ్యాయములుగ జేర్చిన
గుండునని గొందరును సలహాలిచ్చిరి. ఆయాలోచనలో గొ
తడవైనది, గాని, తుదకు గ్రంథమును యథాతథముగ
చురించుటయే యుక్తమని, యనేకకారణములచే, దోచిన
అందుచేతనే ఇందక్కడక్కడ ప్రమాదజనితదోషముల దిద్ద
దక్క తదితరమార్పులేమియు జేయలేదు.

ఈకూర్పునకు కావలసిన సవరణలజేసి, అచ్చుప్రతు
(ప్రూఫులను) దిద్ది మాకు సహాయముచేసిన శ్రీ గుంటు
వెంకటసుబ్బారావుగారికి కృతజ్ఞులము.

ఇదివరకువలె నీగ్రంథ మాంధ్రలోకమున ముముక్షు
కత్యంతోపయుక్తమై, సేవించి, గ్రంథకర్త యాశయవ
నెరవేర్చుగాక !

ఓమ్

విషయసూచిక

మొదటి యధ్యాయము

స్మృతిద్య 1—21

బ్రహ్మవిద్య యన్నిమతములకు మూలము. మతము
క్షుంఠియందలి ముఖ్యాంశములు సమములు. సర్వమతసా
మన్యములగు ముఖ్యాంశములు.

రెండవ యధ్యాయము

శిష్యధర్మములు 22—36

గురుస్వరూపము, సనాతన ధర్మస్వరూపము, గురువులలోఁ
రతమ్యములు, సిద్ధులగు పరమగురువులు, వీరలే కారణ
గురువులు, కార్యగురువులు, అపరిపూర్ణులు, శిష్యధర్మములు.

మూడవ యధ్యాయము

శిష్యుఁడు 37—43

పరబ్రహ్మము, అవ్యక్తము లేక నిర్గుణము. సగుణబ్ర
హ్మము, ఈశ్వరుఁడు. ఒక్కఁడగు నీశ్వరుఁడు త్రిమూర్తులుగ

సభివ్యక్తమాయెను. ఈశ్వరశక్తి లేక మాయాశక్తి ప్రకృతి
యందుఁ బ్రవేశించి, దానికి వ్యాపారము గలుగఁజేయును.
శక్తిత్రయము, పృథివ్యాదిలోకములు.

నాల్గవ యధ్యాయము

జీవస్వరూపము 44—49

జీవు లీశ్వరాంశములు. జీవులు నిత్యులు—షడ్వికారరహి
తులు. ఉపాధులు—లింగ దేహము—స్థూలసూక్ష్మశరీరములు.

ఐదవ యధ్యాయము

తేజస్సు 50—60

తేజస్వరూపము. వివిధపదార్థముల తేజస్సు వేర్వేరుగ
నుండు. కొన్ని పరిశుద్ధ తేజస్సు గలిగియుండుటచే గ్రాహ్య
ములు. మఱికొన్ని యపరిశుద్ధతేజస్సు గలిగియుండుటచే
త్యాజ్యములు. మనోవృత్తులుమాటునట్లు తేజస్సు మాటును.
యోగులతేజస్సు పరిశుద్ధమై విశేషదూరము వ్యాపించియుం
డుటచే నది వారి యాశ్రమమనఁబడును. తీర్థములు దివ్య
క్షేత్రములు.

ఆఱవ యధ్యాయము

జీవునిశరీరములు 61—85

జీవునకు శరీరములు లేనిచో వ్యాపార మసాధ్యము. శరీర
ములు సశ్యములు, శరీరి నిత్యుఁడు. స్థూలశరీరము, అన్నమయ

కోశము, ధర్మసాధనములలో మొదటిది. దానిం బరిశుద్ధముగఁ జేసికొను నుపాయములు. సూక్ష్మశరీరము : (1) ప్రాణమయకోశము. (2) కామమయ శరీరము, కామక్రోధాదుల కునికిపట్టు. మరణానంతరము కొన్ని మార్పులఁజెంది యాతనా శరీరమగు. జీవితకాలమునందలి మనోవృత్తులవలని ప్రయోజనము. (3) మనోమయ శరీరము.—సామాన్యుల మనోమయ శరీరము. నాగరికుని మనోమయ శరీరము. నివృత్తి మార్గము నవలంబించు వారి మనోమయ శరీరము. (4) విజ్ఞానమయకోశము. కారణశరీరము—ఆనందమయకోశము.

ఏడవ యధ్యాయము

మనస్సు 86—106

మనస్సు శుద్ధమని యశుద్ధమని రెండుభాగములు. ఇంద్రియములతోఁజేరి వర్తించుచుండును ; ఇంద్రియముల నిగ్రహించుట మనోనిగ్రహమునకు సాధనము ; నిగ్రహముచే మనశ్శక్తి వృద్ధికాఁదగు. ఇందుకు ముఖ్యసాధనము ధ్యానము. సంకల్పములవలన సూక్ష్మలోకమున సంకల్పరూపములుత్పత్తియగు. సమాన సంకల్పములు గలవారిం జెంది యా సంకల్పముల వృద్ధిచేయును. సత్సంకల్పములచే లోకమున కపారమగు మేలుచేయదగు. దుస్సంకల్పములచే లోకమునకు విశేషము కీడగు. సత్పురుషుల యాశీర్వచనములవలని యుపయోగము. మనస్సు నిగ్రహించనివారి యాశీర్వచనములు

నిష్ప్రయోజనములు. పరోపకారార్థము మనశ్శక్తి నుపయోగించుటయం దొకరహస్యము.

ఎనిమిదవ యధ్యాయము

మరణము - మరణానంతరస్థితి 107—127

మరణమన నేమి? మరణము యధార్థముగ దుఃఖహేతవుగాదు. జీవితకాలమునందలి శుభాశుభ కర్మము లన్నియు నుత్క్రమణకాలమున జీవునకు మనోగోచరములయి రాబోవు జన్మమున స్వభావమగు. జీవుఁడు స్థూలశరీరము నశించి పిదప నాప్తులగువారలకు గనఁబడుటయుగలదు. వానింజూచి వారలు పిశాచములని భయపడ నవసరములేదు. అప్పుడుండగు మనోవృత్తి. ఉత్తరక్రియలు, వానివలని ప్రయోజనము నరకదుఃఖమును, స్వర్గసుఖమును. నరకానుభవమన నేమి జ్ఞానసాధనములగు పాఠశాలాప్రాయములు.

తొమ్మిదవ యధ్యాయము

దేహబీజములు, భూతసూక్ష్మములు 128—141

ఒక్కొక్క తత్త్వమునుండి యొక భూతసూక్ష్మము ఈశరాంశమగు జీవుని నంటియున్నది. ఈ పరమాణువులన్నియు నొక జ్యోతిర్మయమగు తంతువుతోఁ గట్టఁబడియున్నవి. ప్రజన్మమునందును జీవుఁడుచేయు కర్మములన్నియు నీ భూసూక్ష్మములయందు మార్పుచేసి, స్వభావముగ నిలిచియు

పదియవ యధ్యాయము

కర్మము 140—173

కారణములేక కార్యము పుట్టదు. కార్యముండినచో కారణముండియే తీరును. నైజములగు బుద్ధిసౌక్యము, సుగుణదుర్గుణములు, లోకమునఁ గలుగు ఫలప్రాప్తియు, పూర్వజన్మకర్మానుసారములుగాని యకారణములు కావు. పూర్వజన్మకృతకర్మ ఫలము దైవమనఁబడును. పురుషప్రయత్నములేకయే దైవము ఫలము నియ్యఁజాలదు. పురుషకారముచేత పూర్వకర్మఫలములఁ గొంత మార్పఁదగును. పురుషయత్నముతో నింద్రత్వము, రుద్రత్వము సైతము సాధింపఁదగు. జ్యోతిశ్శాస్త్రము ప్రకారము జననకాల గ్రహసంపత్తి పూర్వకర్మఫలములను సూచించునుగాని గ్రహములు కర్మములఁ జేయించువారుకారు. సంచిత, ప్రారబ్ధ, క్రియమాణకర్మములు. జ్ఞానముచే సంచితకర్మము నశించును. ఈశ్వరార్పణముగఁ జేయఁబడు క్రియమాణకర్మము బంధరూపముగాదు. మోక్ష హేతువగు. జ్ఞానులగువారు లోకహితార్థము కర్మములం బూని వర్తింతురు.

పదునొకండవ యధ్యాయము

ధర్మము 174—218

ధర్మమననేమి? జీవులపరిపక్వము ననుసరించి ధర్మము వేర్వేరుగ నుండును. జీవులు తమోగుణప్రధానులు, రజో

గుణప్రధానులు, సత్వగుణప్రధానులు. హిందువుల వర్ణధర్మములును, ఆశ్రమధర్మములును ఈగుణవిభాగము ననుసరించినవి. ఆయావర్ణముల కుండఁదగు లక్షణములు లేనిచో ఆ వర్ణము నామమాత్రము. గుణములనుబట్టి వర్ణనిరూపణముగాని జన్మమునుబట్టి కాదు. వర్ణాశ్రమధర్మములు. వానియందేళ్ళములు. కర్తవ్యములగు ధర్మములను శాస్త్రములు విధించున్నవి గాని పూజ్యతను, సన్మానములను, సూచించుటలేదు ప్రవృత్తి నివృత్తిమార్గములు.

పంచైందవ యధ్యాయము

మోక్షమార్గత్రయము 219—221

మానవజన్మము ప్రాప్తించినది మొదలు మోక్షప్రాయగువఱకు జీవునకు మూఁడుమార్గములు గలవు. కర్మమార్గము, భక్తిమార్గము, జ్ఞానమార్గము. మార్గములు మూడైనను గమ్యస్థాన మొక్కటియే.

పదుమూడవ యధ్యాయము

కర్మమార్గము 224—

అన్నిమతముల యందును, జీవుని పరిశుద్ధునిజేయుట సంస్కారములు విధింపఁబడియున్నవి. సంస్కారములయందు ముఖ్యలక్షణములు. మంత్రములు, వానియుచ్చారణముః ప్రయోజనములు. హిందూశాస్త్రములయందు విధింపఁ

ముఖ్యసంస్కారములు. వానివలని ప్రయోజనములు. యజ్ఞములు—జీవునకు ఋణములను దీర్చుకొనుటకు సహకారులు. పంచమహాయజ్ఞములు. గృహస్థుని నిత్యకృత్యములు—పాకయజ్ఞములు. శ్రాద్ధములు. శ్రౌతయజ్ఞములు. హింసారూపములగు యజ్ఞము లవశ్యములు కావు. జ్ఞానయజ్ఞము శ్రేష్ఠము. కర్మములు నిష్కామముగను సంగరహితముగ లోకోపకారముగను, జేయ ముక్తి హేతువులగు. ఇట్టిమార్గమున జీవునకు పరమాత్మసంయోగము గలుగ యథార్థమగు యోగియగు.

పదునాల్గవ యధ్యాయము

జ్ఞానమార్గము 290—333

ఎట్టివారలకు జ్ఞానమార్గము సాధ్యము? పరవిద్య, అపరవిద్య. సాధనచతుష్టయము. జ్ఞానస్వరూపము, జ్ఞానలక్షణములు. జ్ఞేయస్వరూపము. పరిపూర్ణజ్ఞానిలక్షణములు. పరమార్థ సన్న్యాసి—కుటీచక, బహుదక, హంస, పరమహంసలు.

పదునైదవ యధ్యాయము

భక్తిమార్గము 334—355

భక్తిమార్గము, సులభము, నిరపాయము. భక్తిస్వరూపము. భక్తిసాధనములు—వైరాగ్యము, ధ్యానము, అహింస, సర్వభూతహితము. సత్సంగత్యము. నవవిధభక్తులు.

పదునాఱవ యధ్యాయము

అర్చనము 356—391

పూజ—బౌహ్యము, ఆంతరంగికము. బౌహ్యపూజకు ప్రతిమాదులు సహకారులు. సంధ్యావందనము. రాజయోగము. యోగాంగములు—యమనియమాదులు.

పదునేడవ యధ్యాయము

ఇది మంచి సమయము 392—401

కలియుగధర్మములు, అవాంతర యుగధర్మములు, మునుక్షువులచే ననుష్ఠేయములగు సద్ధర్మములు. ఇప్పటి కాలమహిమ.

శ్రీ పరబ్రహ్మణే నమః

బ్రహ్మవిద్యాదర్పణము

మొదటియధ్యాయము

బ్రహ్మవిద్య

ఉ || వింతగ లోకజాలముల వేడుకమీఱ సృజించి వాని న
త్యోతముదమ్మునం బొదలునట్లుగఁ బెంచి స్వకీయయత్నమొ
క్కింత యెఱుంగరామి దివిజేశ్వరులుకొ వెఱుగంది చూడగా
నంతయుఁదానయై వెఱుంగునట్టి పరాత్పరుఁడోముతకొ మిమున్ ||

అనేకకోటిబ్రహ్మాండనాయకుండును, వేదవినుతుండును,
సకలజుండును నగు భగవంతుఁడు మానవకోటిని సృజించి,
దాని నిశ్చేయోభివృద్ధికయి దేశకాలానుగుణ్యముగ బహు
మార్గములు చూపించియున్నాఁడు. వారు వా రాయామత
ముల ననుష్ఠించుచుఁ దమతమ మతమే సత్యమనియును, దమ
తమ మతమునందే పరమాత్మతత్త్వము పరిపూర్ణముగఁ జూ
పింపఁబడుచున్నదనియును, దమ మతమునం దక్క మఱి
దేనియందును సత్యము గానరాదనియును, తాము తప్పఁ
దక్కినమతస్థులందఱు నజ్ఞానసాగరనిమగ్ను లగుటచే వార

లకు మోక్షప్రాప్తి యసాధ్యమనియును భావించుచు, యథార్థ తత్త్వము తమకుమాత్రమే తెలియునను నభిమానముచే నిండిన వారలై, యితరులను దూషించుచున్నారు. ఇట్లొక్కొక్క మతస్థుల న్యమతస్థులయం దసూయఁ జూపుచుండుటం బట్టి మతవైషమ్యములు సామాన్యములుగ నున్నయవి.

ఐనను విద్వాంసులు తమతమ మత గ్రంథములనే పూర్ణముగ శోధింప నట్టివైషమ్యమున కవకాశము చూడక పోవుట యే కాక యేకత్వమును జూచుటకుఁ జాలియున్నారు. వారు పరమతగ్రంథములనుగూడ నిష్పక్షపాతముగ శోధించి చూడ నన్ని మతములయందును ముఖ్యాంశము లొక్కటిగనే యున్నవి యనియును, వివిధమతములయందలి పరస్పరభేదములు స్వల్పములనియును, అట్టి భేదము లముఖ్యములయందే గాని ముఖ్యమగుతత్త్వమునం గానరా వనియును దృఢముగ విస్పష్టమగుచున్నది. ఇట్లు సమన్వయ మగుచుండ యథార్థతత్త్వ మొక్కటియే యనియు, బాహ్యదృష్టికిం జూపట్టు భేదములు సైతము దేశకాలభేదములం బట్టి వచ్చియుండఁ దగుననియు నూహింపఁదగియున్నది.

ఈమతము లన్నింటియందు ముఖ్యాంశములనందగు సిద్ధాంతములే మతము లన్నింటికి మూలమగు బ్రహ్మవిద్య. దీనినే గుప్తవిద్య యనియుం జెప్పుదురు.

ఈ రీతిని బ్రహ్మవిద్య సర్వమతములకు మూల మని యెఱిఁగినచో జనులు తమతమ మతముల నవలంబించుచుఁ బరమ

వైష్యములు లేక యైకమత్యము గలిగియుండఁ గలుగుదురు. అట్లేన మత మనునది మానవకోటియుం దైకమత్యమును బుట్టింపజాలునది యగు. మానవులయందు సకల వైషమ్యములకు మతమే కారణమని యాధునికులు చెప్పవార్త కల్గ యగు.

భగవంతుఁడు ప్రతికల్పమునందును బూర్వకల్పాంతమున నుండినరీతినే ప్రపంచమును సృజించును.

ధాతా యథాపూర్వ మకల్పయత్

అట్లు వర్తమానకల్పాదియందు సృజించిన మానవకోటికి దోవజూపి, వారిని గృతార్థులం జేయుటకై పూర్వకల్పములఁ బరిపూర్ణులయి బ్రహ్మవేత్తలగు మన్వాదిమహాత్ములను లోకమున జన్మింపఁజేసె. ఆమహనీయులు, తాము కృతార్థులయ్యును, పామరజనోద్ధారణార్థమై యవతరించి, వర్తమానకల్పమున మానవులచే ననుష్ఠేయము లగు నానాధర్మములను బ్రతిపాదించిరి. ఆధర్మములన్నియు నీకల్పమునఁ గాలానుగుణముగ ననుష్ఠేయము లగును. ఆమహనీయులు మహర్షులై రాజులై ధర్మమార్గముల నుపదేశించి శిక్షించి ప్రజలచే నామార్గముల ననుష్ఠింపఁ జేసి వారిని గ్రమక్రమమున నుచ్చస్థితికిఁ దెచ్చుటకు బహుకాలము పాటుపడిరి. తల్లి కొంతకాలము దనుక పిల్లలను బోషించి కైదండయొసఁగి నడిపించి శిశువు కొంత నడువనేర్చిన పిమ్మట స్వతంత్రముగ నడుచుటకు నేర్పుకొన

వలయునని ప్రత్యక్షముగ శిశువునకు దనసహాయము నిచ్చుటను మాని దాని కపాయము గలుగకుండ దూరమున నుండి కనిపెట్టియుండురీతి నామహాత్ములు కేవలబాలిశులగు మానవులఁ గొంతకాలము రక్షించి శిక్షించి పిదప వారికి స్వతంత్రజ్ఞానము గలుగుటకై తాము విరమించి యదృశ్యులయి కనిపెట్టియుందురు.

ఇట్లు విచ్చలవిడిగ విడువఁబడిన మానవులు కాలక్రమమున నుపదిష్టధర్మములను మఱచి గ్రహింపఁజాలక చక్కఁగ ననుష్ఠింపక తప్పిత్రోవలం బోవుచుండ నట్టివారిని గుమార్గములనుండి మరలించి యుద్ధరింప దయాసముద్రులగు నామహాత్ముల కూటమునుండి యొకానొకరు కాలోచితముగ నాయాదేశములయం దవతరించి కాలానుసారముగ బ్రహ్మవిద్యయందలి కొన్ని విషయముల నుపదేశించి వారలక సన్మార్గముం జూపి మరల మఱుఁగు పడుచుండిరి.

ఇట్లు పెక్కుదేశములయందుఁ గాలానుగుణముగ నవతరించినవారే ప్రపంచమునందలి వివిధమతస్థాపకులు. మతస్థాపకులందఱు నామహానుభావుల సమాజమునుండియే యవతరించి వారు. వారలచే స్థాపింపఁబడిన మతములన్నియు నాబ్రహ్మవిద్యావృక్షశాఖలే. మతములన్నియు నామూలమునుండిఁ తమసారమును గ్రహించుచున్నవి. వివిధ మతములయందు ముఖ్యాంశములన్నియు సమములైయుండుట కిదియే కారణము. ఐనను ఆవిద్య వేఱువేఱుకాలములయందు వేఱువేఱు

ముల భిన్న భిన్న ప్రజల కుప దేశింపఁబడియుండుటచే నాయా దేశ కాలముల ననుసరించియు, జనుల రుచివై చిత్రములం బట్టియు, బాహ్యచారములయం దనేక భేదము లుండక తీరదు. కావుననే నానావిధ మతములయందుఁ బరస్పర భేదములు కన్పట్టుచున్నవి. జ్ఞాని యగువాఁడు బాహ్యములగు భేదములం జూడక యంతస్సారమగు నైక్యమును జూడఁదగు. పర్వతాగ్రములయందు మేఘుఁడు వర్షింప వర్షజల మచ్చటనుండి నలుప్రక్కలం బ్రవహింప నాజలము ప్రవహించు భూలక్షణమును బట్టి యొకచో నాజలము కృష్ణవర్ణముగను, ఒక్కచో రక్తవర్ణముగను, వేఱొక్కచోటఁ బీతవర్ణముగను నిట్లనేక వర్ణములుగ వ్యక్తమగుచున్నదికదా ! పర్వతాగ్రమునుండి వెలువడు శుద్ధోదకస్థానీయము బ్రహ్మవిద్య. నానాదేశములయందు నానావర్ణములుగ బ్రవహించు సద్యుదకస్థానీయములే తచ్ఛాఖ్యలుగ మతములు. భిన్నవర్ణములు దేశీయములేకాని మూలమున లేవు. అనఁగా నానామతములయందలి సమానధర్మము లుదకస్థానీయములు. పరస్పర భేదములు భిన్నవర్ణస్థానీయములు. ఇట్లన్ని మతములకు మూలము బ్రహ్మవిద్యయే. భగవంతుఁ డద్వితీయుఁడై, ఏకమై యెట్లు ప్రకాశించు చున్నవాఁడో అటులే బ్రహ్మవిద్యయు నేకమై సర్వవ్యాపినియై యున్నది.

ఇట్టి బ్రహ్మవిద్యను బరిపూర్ణముగ రక్షించుచు లోకహితార్థము నిఘోషింపఁగలవారు

మహాత్ములసమాజమున నుండువారే. ఆమహాత్ములు ఇక్కాలమునందును నున్నవారే యని వారి యనుగ్రహపాత్రులగు పెద్దలు చెప్పుచున్నారు. భగవచ్ఛ్రీశంకరాచార్యులవారును వివేకచూడామణియందు వారి నిట్లు వర్ణించియున్నారు.

శ్లో. శాంతా మహంతో నివసంతి సంతో
వసంతవ ల్లోకహితం చరంతః,
తీర్ణా స్స్వయం భీమభవార్ణవం జనా
నహేతునాన్యా నపి తారయంతః
అయం స్వభావ స్స్వత ఏవ యత్సర
శ్రమాపనోదప్రవణం మహాత్మనామ్,
సుధాంశు రేష స్వయమర్కకర్కశ
ప్రభాభి తప్తా మవతి క్షితిం కిల ||

తా. శాంతస్వరూపులును మహాత్ములును వసంతునిం బోలి లోకహితముకొఱకు వర్తించువారును, భయంకర సంసారసాగరమును దాము తరించి నిర్వాణజకరుణచేఁ బామరులయి భవసాగరమున మునింగియున్న యితరజనులను దరింపఁజేయు వారునునై యెప్పుడును నామహాత్ములు నివసించియేయున్నవారు.

అట్టి మహాత్ము లిపుడును హిమవత్పర్వతసిద్ధక్షేత్రముఁ యందు రాజయోగు లయి నివసించియున్నవా రనియును ఆధునికులలో సయితము అనేకజన్మపుణ్యసంసిద్ధు లయినవారలకుఁ గన్పడి వారిని దమయనుగ్రహమునకుం బాత్రుల

జేయుచున్న వారనియును, అనుభవజ్ఞులు దృఢముగఁ జాటించుచున్నవారు.

ఇక్కాలమున నన్ని దేశములయందును సనాతనధర్మములు పూర్వపక్షములై జనులు కేవల ప్రకృతిబద్ధులయి నిరీశ్వరవాదులగుచుండ నట్టి బాలిశుల యజ్ఞానముం బాపి యుద్ధరింప నామహాత్ములలో నిద్దరు కరుణించి యోగ్యులగు తమశిష్యులకుఁ బ్రసన్నులయి వారలచే దివ్యజ్ఞానసమాజ మనుపేర నొక సమాజమును స్థాపింపఁజేసిరి. ఆ సమాజము స్థాపింపఁబడిన కొద్దికాలముననే ప్రపంచమునం దెల్లయెడలను వ్యాపించి బ్రహ్మవిద్యాసారమును ఇక్కాలమున కనుగుణముగ బోధించి ప్రపంచమునందలి నానామతములఁ బునరుజ్జీవితములుగఁ జేయుచున్నది. పైఁజెప్పినరీతిని బూర్వమునుండి కాలానుగుణముగ నానాదేశములయందు నానావిధమతముల స్థాపించుచుండిన యీసిద్ధసమాజమువారే యిక్కాలమున వేఱొక్క మతమును స్థాపింపక పూర్వమతములను సమరసముచేసి మతద్వేషములం బాపి యైకమత్యమును వృద్ధిచేసి నానాత్వమునం దేకత్వమును నిరూపించుటకై ఆ సమాజము నేర్పఱచియున్నారు. మతాభిమానము లేకమైనను లేని యనేకులు ఆ సమాజముద్వారా తమతమమతములయం దభిమానము గలవారై తన్మతాచారముల నెక్కుడుశ్రద్ధతో ననుష్ఠించుచున్నారు. ఈ సమాజ మేయే దేశములయందు వ్యాపించిన నాయా దేశములయందలి మతములు పునరుజ్జీవితములై తద్దేశీయుల

కాయామతములయందుఁ బ్రకృష్టాభిమానము వృద్ధియగుచున్నది. ఇంతియకాదు. ఎల్లరకు నితరమతములయం దాదరణబుద్ధి కలిగి పెక్కుమతస్థులయందు సోదరభావము పుట్టియొకమత్యము వర్ధిల్లుచున్నది. ఈసమాజము ఒక్కమతము నుండి వేఱొకమతమునకు మాటుట యయుక్తమనియును, ప్రతిజీవుఁడును పరిపూర్ణత్వము జెందుటకు వలయునుపాయముల నన్నిమతములు బోధించుచునే యున్నవనియును, దమతమ మతాచారములఁ జక్కఁగ ననుష్ఠించిన జీవుఁడు పరిపూర్ణుఁడు కాజాలుననియును, దృఢముగఁ జాటించుచున్నయది. ప్రపంచమునందలి మతము లన్నియు కడపట నొకటేపదవిని పొందించును.

ప్రయా సాంఖ్యం యోగః పశుపతిమతం వైష్ణవమితి
ప్రభిన్నే ప్రస్థానే పరమిద మదః పథ్యమితి చ
రుచీనాం వైచిత్ర్యాత్ ఋజు కుటీల నానాపథజుషాం
నృణా మేకో గమ్యః త్వమసి పయసా వర్ణవ ఇవ ॥

(మహిమ్నస్తోత్రము)

తా. వైదికమార్గము (అనగా పూర్వమీమాంస), సాంఖ్యము, యోగము, పశుపతిమతము, వైష్ణవము, ఈమెలగునవి భిన్న భిన్నమార్గములు. కొందఱొకదాని శ్రేష్ఠమయి, మరికొందరికొకదాని మంచిదనియును తలఁతురుగా అన్నియును రుచిభేదముల ననుసరించి ఒక్కొకరి కొక్కొక్క మార్గము యుక్తమగును. తుదకు మానవులకు, అన్నిమ

ముల ద్వారా పొందదగిన గమ్యస్థాన మొక్కటియే. నదుల కన్నింటికి గమ్యస్థానము సముద్రమే అయినట్లు, మానవు లందరు పొందదగిన ప్రాప్యస్థానము తామే.

ఈఅర్థమునే సూతసంహితయందు మఱియువిశేషముగ బోధింపఁబడియున్నది. సామాన్యముగ వేదబాహ్యములని యును దూష్యములనియును ఎంచఁబడు మతములగు బౌద్ధ జైనఆగమములు సైతము సాక్షాత్ పరమేశ్వరునుండి వెలు వడినవియే యని నిరూపింపఁబడియున్నది.

కాపాలం లాకులంచైత తయో ర్భేదాన్విజర్షభ
తథా పాశుపతం సోమం భైరవప్రముఖాగమాక్
తేషామేవోప భేదాంశ్చ శతశోధ సహస్రశః
విష్ణ్వగమాక్ స్తథాబ్రాహ్మిక్ బుద్ధార్థా ద్యాగమానసి
అనేకభేదభిన్నాని తథా శాస్త్రాంతరాణి చ
నిర్మమే శంకరస్సాక్షాత్ సర్వజ్ఞస్సంగ్రహేణ తు

* * * * *

తర్కైరేతేహి మార్గాస్తు నహంతవ్యామనీషిభిః
యథా తోయప్రవాహానాం సముద్రః పరమావధిః
తథైవ సర్వమార్గాణాం సాక్షాన్నిష్ఠామహేశ్వరః
యేన యేన ప్రకారేణ జన్తై రేభిరుపాసితః
తత్తత్సార్గానుగుణ్యేన సాధకత్వం హ్యుపైతి సః ||

(సూతసంహిత, యజ్ఞవల్క్యభవఖండ, ౨౨వ అధ్యాయము)

తా. కాపాలము, లాకులము, పాశుపతము, సోమము, భైరవముమొదలగు ఆగమము లనేకభేదములు. విష్ణ్వగమ

ములు, బ్రాహ్మగమములు, బుద్ధాగమము (బౌద్ధమతము), అర్హాగమము (జైనమతము) మఱియు వేలకొలది శాస్త్రాంతరములును అన్నియును సాక్షాత్మహేశ్వరుని నుండి వెలువడినవియే. విజులగువారు ఈమార్గములను తర్కములతో ఖండించరాదు. నదుల కన్నింటికి సముద్రమే పరమావధి అయినట్లు మార్గంబు లన్నింటికిని కడపట ప్రాప్యస్థానము మహేశ్వరుడే. ఏయేమార్గమున ఉపాసించిన ఆయామార్గముననే పరమపురుషార్థమును పొందుదుము.

మహానుభావులైన ఋషులభావ మిట్లుండ, ఇక్కాలమున ఒక్కొకమతమువారును తమమత మొక్కటియే పురుషార్థసాధనమని యన్యమతములవారలను దూషించుచున్నారు. అట్టి మతవైషమ్యములు మాని సర్వమతములయందలి సామాన్యధర్మములను గుర్తించి సోదరభావముతో ప్రవర్తింపవలయును.

సర్వమతసామాన్యములగు ముఖ్యాంశములు :

I. ఏక మేవాద్వితీయం బ్రహ్మ

జగదీశ్వరుఁడును, జగదుత్పత్తిస్థితిలయ హేతుభూతుండును, సర్వసాక్షీయు, సచ్చిదానందస్వరూపుఁడును నగు నీశ్వరుఁడొక్కఁడు, సద్వితీయుఁడు నయి యున్నవాఁడు.

ఎవ్వనిచే జనించు జగమెవ్వనిలోపల నుండు లీనమై

యెవ్వనియందుడిందుఁబరమేశ్వరుఁ డెవ్వఁడు మూలకారణం

దేవ్యఁడనాదిమధ్యలయు దేవ్యఁడు సర్వము దాన యైనవాఁ
దేవ్యఁడు వాని నాత్మభవు నీశ్వరు నే శరణంబు వేడెదన్ ॥

(భాగవతము)

నానాదేశములందు నానావిధమతములయందుఁ బెక్కు-
నామములచే నెఱుఁగఁబడు నీశ్వరతత్త్వ మొక్కటియే. హిం-
దువులచే భగవంతుఁ డనియు, సదాశివుఁడనియును, మహా-
విష్ణువనియును, బ్రహ్మమనియును మఱియును పెక్కునామము-
లం బిలువఁబడు తత్త్వమునే “అల్లా” యని మహమ్మదీయు-
లును, “జుహూవా” యని హిందూవులును, “ఆర్మజ్”
అని పారశీకమతస్థులును, “గాడ్” అని యాంగ్లే-
యులును బిలుచుచున్నారు. పేరు లెన్నియైనను నేమి?
పీరులచే నిరూపింపఁబడు తత్త్వ మొక్కటియే. సకలమత-
ములును ఈశ్వరుడొక్కఁడే యని యుద్ఘోషించుచున్నవే
కాని పలువు రీశ్వరులని చెప్ప సిద్ధాంత మొక్కటియుం-
గానము.

హిందువులు ముప్పదిమూఁడుకోట్ల ఈశ్వరుల నుపాసించు-
కొరని పరమతస్థులగు కొందఱియభిప్రాయము. ఇది హిందూ-
మత సిద్ధాంత మెఱుఁగమిచేఁ గలుగునది కాని వేఱుకాదు.
అట్టి సిద్ధాంతము హిందూమత సిద్ధాంతమునకుఁ బ్రత్యక్ష-
రుద్ధ మని చెప్పవలయునా? అవాఙ్మానసగోచరుఁడు, నిరం-
నుఁడు, నిర్వికల్పుఁడు, నేకము నద్వితీయుఁడును నగు నీశ్వ-
రుఁడు త్రిమూర్తులుగ వ్యక్త మగునని వివిధమతములయందును

ఘోషింపఁబడుచునే యున్నది. వారలక్రిందఁ దదాజ్ఞాప్ర
వర్తకులగు ససంఖ్యాకులయిన దేవతలు పెక్కు తారతమ్య
ముల నొప్పి వర్తించుచున్నవారు. ముప్పదిమూఁడుకోట్లను
సంఖ్య యీశ్వరునియం దన్వయించునదికాదు. తదాజ్ఞాప్ర
వర్తకులగు దేవతలను చెల్పునది. ఇంద్రాదిదేవతలు ఈశ్వరు
లని భావించువారును గలరా? లేరని నొక్కివక్కాణింపనగు
అట్లే యితరమతములయందునుగూడ నీశ్వరాజ్ఞాప్రవర్తకులగ
దేవకోటు లనేకతారతమ్యముల నొప్పియున్నారని నమ్మ
చునే యున్నారు. మహమ్మదీయులును, క్రైస్తవులును “ ఏ
జల్స్ ” అనియును “ ఆర్కేన్ జల్స్ ” అనియును దూ
లనియును బిలుతురు. ఈవిషయమునందు సైతము నామభే
దములచే నిరూపింపఁబడు వస్తు వొక్కటియే. పూజ్యులగు దే
దూతలు పెక్కుండు కలరని నమ్ముకై క్రైస్తవులు లోనగువా
హిందువులు దేవతలం బేర్కొనుచో వారల మూఢు
యధిక్షేపించుచున్నవారు. ఐనను అన్ని మతములయందఁ
సామాన్యజనుల కగోచరులై సూక్ష్మలోక సంచారులగు దే
లున్నారనియును, ఆదేవతలు మానవులకుఁ గీడుమేలు ల
ర్పఁజాలియున్నారనియును నమ్ముచునేయున్నవారు. కా
సర్వేశ్వరుఁడును, సర్వనియంతయును, సర్వోత్కృష్ట
దాయకుఁడును నగు నీశ్వరుఁ డొక్కఁడనియును, దదాజ్ఞా
ప్రవర్తకులగు దేవత లనేకులనియును సర్వమతములవారు
మాన్యముగ నమ్మువిషయములు.

II. జీవాత్మలు : ఈశ్వరాంశములు

న్నిమతములవారు జీవతత్త్వము నిరూపించుచో జీవుఁడు శరీరము కాఁడనియును, శరీరమునకంటెవిలక్షణుఁడును, మన కధీశ్వరుఁడును నగు జీవుఁడు వేఱుగ నున్నవాఁడని, ఆజీవుఁడు ఈశ్వరాంశ మనియును బ్రతిపాదించు న్నిరు. శరీరమే జీవుఁడని చెప్పనట్టిమత మొక్కటియుం రాదు. ఆజీవుఁడు ఈశ్వరాంశమై యుండుటంబట్టి యీ నిం బోలి సచ్చిదానందస్వరూపుఁడై యున్నవాఁడు. శ్వరుఁడు మహాజ్యోతి స్వరూపుఁడును, జీవాత్మ లాజ్యోతి : వెలువడిన విస్ఫులింగములనియును ముండకోపనిషత్తు , ఈశ్వరాంశములని భగవద్గీతయందును నిరూపింపఁబడి న్నది.

యథా సుదీప్తాత్పావకా ద్విస్ఫులింగా
స్సహస్రశః ప్రభవంతే సరూపాః,
తథాక్షరా ద్వివిధా స్సోమ్యభావాః
ప్రజాయంతే తత్ర చైవాపియంతి ||

(ముండకోపనిషత్తు)

మమైవాంశో జీవలోకే జీవభూత స్సనాతనః || (గీత)

III. పరమపురుషార్థము

జీవు లీశ్వరాంశములు గనుక విస్ఫులింగములం దేరీతి నవి వడివచ్చుమహాజ్యోతిలోని శక్తులన్నియు లీనములైయు

న్నవో యారీతి నీశ్వరునిలోని సమస్తశక్తులును లీనమై బీజ భూతములుగ నున్నయవి. ఈశక్తులన్నియు వికసించి వ్యక్త మగుటయే పరమపురుషార్థము. దీనికొఱకే జీవులను సంసార మునందు జగదీశ్వరుఁడు ప్రవేశింపఁజేయుచున్నాఁడు. జీవులు సంసారమందు బ్రవేశించి యనేకజన్మములెత్తి స్వకర్మానుసారముగ నిహపరలోకములయందు సుఖదుఃఖముల ననుభవించి శుద్ధచిత్తులయి పరిపక్వదశయందు వైరాగ్యభక్తిజ్ఞాన పరిపూర్ణత నొంది పరమేశ్వరునియందువలె సమస్తకల్యాణ గుణములను బూర్ణముగ నొందుదురు. దీని నీశ్వరసన్నిధానము చెందుటయనియు, నీశ్వరస్వరూపము నొందుటయనియు, స్వస్వరూపమును బొందుటయనియును జెప్పవచ్చును. ఇదియే ముక్తి. వివిధమతస్థులు రుచివైచిత్ర్యముచేఁ బురుషార్థస్వరూపమును బలువిధములుగ వర్ణించుచున్నను నాయామత మూలగ్రంథములను జక్కఁగఁ బరిశీలించి సమరసముచేసి చూడ నాస్వరూపవర్ణనమునందు స్వల్పభేద ముండవచ్చునగాని తాత్త్వికభేద మింతైన నున్నట్లు చెప్పఁబోలదు. మఱయు నందఱును నీపురుషార్థము నుపదేశించి దానిని సాధ్యమగునంత క్షిప్రముగను సులభముగను బొందు నుపాయముల బరిశీలించి పోషించుచుఁ దమతరువాతివారిని దృఢముగ బురుషప్రయత్నము నేయఁబురికొల్పుచున్నారు. ఇంద్రియగిచరమగు నీభూలోకముగాక సూక్ష్మములును, నింద్రియాగిచరములునగు నితరలోకములున్నవనియు నవియన్నియు

జీవునకు నానావిధ అనుభవములకు స్థానములై జ్ఞానము నొసంగుననియును వారందఱు రూఢిగ సంగీకరించుచున్నారు. ఇట్టి పరమపురుషార్థమునే ముఖ్యముగ నిరూపించి తత్సాధనముల బోధింపని మతమొక్కటియుం గానరాదు.

IV. సాధనమార్గము

జీవుఁ డీభూలోకమునఁ బెక్కుమాఱులు జన్మించి కర్మానుసారముగ నిహపరలోకములయందు సుఖదుఃఖముల ననుభవించి, యా యనుభవముచేఁ బ్రతిజన్మమునందును జ్ఞానమును వృద్ధిచేసికొనుచుఁ గాలక్రమమున ననేకజన్మసంసిద్ధిచేఁ బరమపురుషార్థమును జెందు నని హిందూమతమున వెల్లడిగఁ జెప్పఁబడియున్నది. ఆజ్ఞానమును సాధించుటకు ముఖ్యముగ నీభూలోకము పాఠశాలవంటిది. భూలోకమున సాధింపఁదగిన జ్ఞానమును బరిపూర్ణముగ సాధించువఱకు జీవుఁడు మరల మరల జన్మించి యీభూలోక మనుపాఠశాలకు రాక తీరదు. పరమదయానిధి యగు భగవంతుఁడు జీవులు పరిపూర్ణులగు నంతవఱకు భూలోకమున వారికి జనన మొనఁగి కృతార్థులను జేయునుగాని యొక్కజన్మముననే పరిపూర్ణులు కానిమాత్రమున వారిని శాశ్వతనరకప్రాప్తులను జేయఁడు. మఱియు నొకజన్మముననే మనుజుడు పూర్ణుఁడగుననుటయు అసాధ్యమైనపని.

పురాణోఽతిహాసములలో చెప్పినయొక అంశమును మాత్రము మనము మరువరాదు. ఈముక్తి యనునది తాను బ్రహ్మ నందము ననుభవించుటకే కాదు. కరుణానిధియగు పరమేశ్వరుఁడు సమస్తలోకములను తనయపారకృపతో నేలుచున్నాఁడు. వారియనుగ్రహమువలన మనము పరిపూర్ణులము కాగా ఆపరిపూర్ణతను వారిమహాత్కార్యముతో తోడ్పడుటయందే వినియోగించుట పరమధర్మము. ఇంతకంటె సుత్తమమగు పురుషార్థ మేమున్నది. ప్రసిద్ధ మహాపురుషులందఱు దీనినే బోధించియున్నారు. ప్రహ్లాదుఁడు తనకు ప్రసన్నమైన శ్రీ నృసింహమూర్తినిగూర్చి యేమిచెప్పనో చూడుడు.

శ్లో. ప్రాయేణ దేవ ! మనయ స్స్వవిముక్తి కామాః
మానం చరంతి విజనే న పరార్థనిష్ఠాః
నైతాన్ విహాయ కృపణాన్ విముముక్ష ఏకో
నాస్యత్వదన్య శరణం భ్రమతో నుపశ్యే ॥

తా. ఓదేవా, తఱుచుగా మునులు తమముక్తిని మాత్రమ గోరినవారలై, విజనస్థలమున మానము నవలంబించి సంచరితురు. అట్టివారు ఇతరుల శ్రేయస్సువిషయమై యాసక్తిగ వారు కారు. ప్రపంచమునందు దీనులైయున్న వీరిని విడియొక్కఁడనే మోక్షోపక్తుఁడను గాను. సంసారమున దిరుగీజనమునకు రక్షకుఁడవు నీవు తప్ప మఱియొకరిని గానన

ఈవిషయమునే మనవారు ఇప్పుడు మరచిపోయి తమ తగార్థతనే ముఖ్యముగ యోచించుచు, లోకదుఃఖము

పరచిపోవుచున్నారు. ఇది చాల ప్రమాదము. మహానుభావుల ధర్మము లోకసంగ్రహమే. ఈలంశమును దివ్యజ్ఞాన సమాజమువారు విశేషముగ నొక్కిచెప్పుచున్నారు.

ఈపునర్జన్మవిధి హిందూబౌద్ధమతములయందు మాత్రమే లోధింపఁబడి యున్నదనియును, తమతమ మతములయందు లేదనియును నాధునికులగు పారశీకమతస్థులయుఁ గ్రైస్తవులయు, మహమ్మదీయులయు నభిప్రాయము. ఐనను మహమ్మదీయులలోఁ దత్త్వజ్ఞులగు “సూఫీ” తెగవారి గ్రంథములలో నీసిద్ధాంతము గన్పట్టుచునే యున్నది. గ్రైస్తవుల మత గ్రంథ మగు ‘బైబిల్’లోఁ బెక్కుచోట్ల నీసిద్ధాంతము విస్పష్టముగ సూచింపఁబడియే యున్నది. ఈకాలపుఁ గ్రైస్తవులలోఁ గొందఱును, మహమ్మదీయులును నీసిద్ధాంతమును నమ్మురుగాని శ్రద్ధాళువులై తమ తమ గ్రంథములను జక్కఁగ శోధించిన విద్వాంసు లెల్లరును దీనిని నమ్ముచునే యున్నవారు. ఇక్కాలపుఁ గ్రైస్తుమతబోధకులు సైతము కొందఱి సిద్ధాంతమును దమప్రజలకు బహిరంగముగ బోధించుచునే యున్నవారు. దివ్యజ్ఞానసమాజశాఖలు ప్రపంచమునందు వ్యాపించుచు రాఁగ రాఁగ నీముఖ్యసిద్ధాంతము నెల్లయెడల నన్నిమతములవారు నంగీకరింప మొదలుపెట్టిరి.

V. కర్మము

ఈరీతిని జీవులు భూలోకమునఁ బెక్కుపర్యాయములు జన్మించి సంసారప్రవాహమున ననేకకర్మములు—తౌకిక కర్మ

ములును, మతాచారకర్మములును—చేసి, వానిఫలానుసా-
ముగఁ బరలోకమునొందుదురు. వారు మనస్సుచేఁగా
ఇంద్రియములచేఁగాని, కాయముచేఁగాని చేయు కర్మః
లొక్కొక్కటియుఁ దదనుగుణమగు ఫలము నిచ్చుచు
యున్నవి. ప్రతిమనుష్యుఁడును దానుజేయు కర్మానుసారము
నిహలోకమునను, బరలోకమునను దప్పక ఫలముల ననుభవ-
చును. కావున నీజన్మమున శ్రద్ధతోఁ బుణ్యకర్మములఁ జేయ-
చుండిన నిహపరలోకసుఖముల నొందుటయే గాక మీఁ-
జన్మమునందును నట్టి పుణ్యకర్మములందు రుచి గలుగఁజే-
యట్టి పుణ్యకర్మములందె ప్రవర్తించునటులఁ బ్రేరేపిం-
శుభవాసనలతోడను, అట్టి పుణ్యకర్మములను మఱి కొం-
దార్థముతోను, మఱి కొంత సులభముగను జేయు స్వభా-
ముతోడను, శక్తితోడను, జన్మించును. ఆ మీఁదిజన్మము
నా జీవున కిట్టిపుణ్యకర్మములఁ జేయ నవకాశము నిచ్చు దే
కాలనిమిత్తములు నొనఁగూడును. ఆకారణమున జీవుఁ డెక్కు
డుగ నట్టి పుణ్యకర్మములనే యొనర్చి యుత్తరోత్తరజన్మ-
ములఁ జిత్తశుద్ధి నొంది కాలక్రమమున మోక్షసాధన జ్ఞా-
నంపన్నుఁడగుచు సంసారచక్రమునుండి విముక్తుఁ డయి మో-
క్షమును జెందుచున్నాఁడు. అట్లుకాక కామక్రోధములు గలి-
పాపకృత్యములను జేసిన జీవుఁ డిహపరలోకముల దుఃఖముఁ
జెందుటయేగాక పిదప జన్మములందు సైతము పాపకృత్య-
ములయందు రుచియును ప్రేరణయును గలుగఁజేయు నశు-

గాననలతో జన్మించి యట్టి పాపకర్మములందే ప్రవర్తించు
 వ్యభావము గలవాడగు. మఱియుఁ బుణ్యకార్యములకనను
 గాల మగు స్వభావముగలిగి పుణ్యకర్మములఁ జేయఁ బ్రతి
 గాలములగు సందర్భములతో జన్మించును. ఐనను జీవుఁ
 శ్వరాంశ మగుటంబట్టి స్వస్వరూపము నెఱిగి పురుషప్ర
 రుత్నము చేయ స్వతంత్రుడే యగునుఁ గానఁ బుణ్యకర్మ
 ములను జేయుటయందును, పాపకర్మములను విడుచుటయం
 దును, పురుషకారమునుజూపి క్రమక్రమముగఁ పరిశుద్ధుఁడును
 పరిపూర్ణుఁడును కావచ్చును. చేసిన పుణ్యపాపకర్మములకు
 సూత్రము ఫలానుభవమును బొందకతీరదు. పాపకర్మములం
 దుఁ బ్రవర్తించి మీఁది జన్మములందుఁ బూర్వ దుర్వాసనలు
 లెవాడయ్యును దనకుఁ గల స్వభావమును సందర్భములును
 బ్రతికూలము లయ్యును శాస్త్రవిచారముచేఁ గాని, సత్సాం
 త్ర్యముచేఁ గాని పాపపుణ్యముల నెఱిగి తాను భగవ
 దంశ స్వరూపుడ నను జ్ఞానమును బలపరచుకొని ధైర్యముతో
 సుర్మార్గమును వదిలి సన్మార్గమునం బ్రవర్తింప నిశ్చయించి
 గ్రానికతో ప్రయత్నించి, పరిపూర్ణుడగును. ఇట్టి శక్తి పరమ
 సయానిధి యైన పరమేశ్వరుఁడు తనయంశమగు జీవున కొసఁగి
 రున్నాడు. కావున నెట్టి పాపియైనను జీవుఁడు స్వస్వరూపము
 కెఱిగి కర్మప్రాప్తములగు దుర్వాసనలను నిర్మూలముచేయ
 సృఙ్ఘనిశ్చయఁజే పశ్చాత్తాపముచేతను, సర్వభూతకారుణ్య
 ముచేతను, భగవద్ధ్యానారాధనములచేతను, బరిశుద్ధుఁ డయి

కృతార్థుఁడు కాఁగలఁడు. కావున మనుష్యుఁడు పాపకరి
ములను జేయుచోఁ గర్మత్వము భగవంతునియం దాఁ
పించి భగవంతుఁ డట్టి బుద్ధిని బుట్టించె ననుట యవివేకమ
విధి యనునది జీవుఁడు స్వతంత్రముగఁ జేసిన కర్మఫలం
గాని, అకారణమగు భగవంతుని యిచ్చకాదు. కావు
విధివశత యనునది మనము చేయఁజూపు కర్మములయం దన
యించుట యంతసరిగాదు. ఈకర్మసిద్ధాంతము హిందూబౌ
ద్ధములు మాత్రమే బోధించు చున్నవనియును, నితర మ
సిద్ధాంతములకు విరుద్ధమనియు నీకాలపు వారిలోఁ గొందఱ
భావించుచున్నను, ఇతర మతగ్రంథములందును గూడ నీవి
యము గానవచ్చుచున్నది. క్రైస్తవుల మతగ్రంథమున
దును “ ఎట్టిబీజముల విత్తుదువో యట్టి ఫలముల నీవనుభవ
తువు”, “ ఎంత నీ వితరుల కిత్తువో యంతయే మరల
కీయఁబడును”, అను నీ మొదలగు వాక్యములవలన నీసిద్ధాం
తమే కదా స్పష్టముగ నిరూపింపఁబడుచున్నది. ఇట్లే యిత
రమతములయందును ఈ విషయము కనఁబడుచున్నది.

కావున నో సోదరులారా! రండు. మన మెల్లర వి
విషయములఁ జక్కఁగఁ బరిశీలింతము. మన మన మతగ్రం
ములఁ జక్కఁగఁ జదివి యందలి ధర్మముల ననుష్ఠింతము
మన మతాభివృద్ధికై పాటుపడి కృతార్థుల మగుదము. మతవ
లన్నియుఁ బ్రహ్మవిద్యాతరుశాఖలే యనియు, నాశాఖలనె
యు నిష్టఫలదాయకములే యనియు, నెఱింగి పరమతవైషమ

ఋను మాని యన్నిమతముల నాదరింతము. సర్వజ్ఞుఁడును, సర్వమదయానిధియును నగు పరమేశ్వరుఁడు తదంతస్వరూపులైన జీవుల కాయావారికిఁ దగిన శ్రేయోమార్గముల నాయా సతరూపమున నేర్పఱచియున్నాఁ డని నిశ్చయించి యాయా సతములయం దాయావారికి శ్రద్ధాభక్తులు గలుగఁజేసి ఆ మార్గముల ననుష్ఠించునటులఁ బురికొల్పుదము. వైషమ్యములు మాని యందఱము సోదర భావమున నత్యంతప్రేమతోఁ గన్యోన్య సహకారులమై భగవత్కైంకర్యమును జేయుదము. లోకమునం దసూయా స్పర్ధాతిరస్కారాదిరూప మైన ద్వేషమును మాన్పి సకలజనులను భక్తిప్రేమామృతభరితులనుగఁ జేసి లోకమందంతట నైకమత్యము నెఱపి లోకోపకారము నకుఁ బాటుపడుదము. లోకమునంతయు సుఖ పూరితముగఁ జేయుదము. పరమేశ్వరప్రీతిఁ జేయుదము. కృతార్థుల మగుదము.

సర్వజనా సుఖినోభవంతు !

R6
35 H 41



రెండవ ధ్యాయము

గురుశిష్యధర్మములు

సృష్ట్యాదిని భగవంతుడు మానవుల సృజించి వార గృతార్థులనుజేయ మన్నాదిమహాత్ములను సైతము మా కోటియందు నవతరింపఁ జేసె నని పూర్వాధ్యాయవ సూచింపఁబడియె. ఆ మహనీయుల స్వరూప మించుక వి రింపఁదగియున్నది.

ఒక్కొక్క బ్రహ్మకల్పమునందును జన్మించు జీవులఁ దనేక తారతమ్యములు గలవు. వారిలోఁ గొందఱైనను ఒ కతోఁ దమధర్మముల నెఱింగి చక్కఁగ ననుష్ఠించి తఱ ములఁ బూర్ణముగ నొందఁజాలియుందురు. ఇట్లు గొంఱ స్వధర్మములఁ జక్కఁగ ననుష్ఠించి యనేకజన్మములఁ ప్ర క్రమమునఁ బక్వమునొంది సంసారసాగరమును దాటి పూర్ణులయి, సిద్ధులై, ధర్మస్వరూపులై, యీశ్వరతాదా మును జేంది ముక్తులై యీశ్వరాజ్ఞాపరిపాలనమునె ష లోకహితము పొంటె వర్తించుచుఁ గల్పంతమున నీశ్వ రుండు లీనమైయుందురు. పూర్వకల్పమునఁ గడఁకె యమ్మహాపురుషులు వర్తమానకల్పాదియందు ఆధికారిక

మరజనోద్ధారణార్థము జనన మొందుదురు, కాని కేవల
మాన్యజనులవలెఁ గర్మనిబద్ధులై జననమొందువారు కారు.
ప్రివారే ఋషు లనునామమునఁ బరఁగువారు. వారలు పరి
గ్రాహ్యబ్రహ్మనందానుభవము కలవారయ్యును, సంసారసాగర
మున మునిగియుండు నజ్ఞులయంద పారకరుణచే లోకమున
హాటిమాటికి సమాననామరూపములతో¹ జన్మించి శరీర
మార్పులై వర్తింతురు! లోకమున నసంఖ్యాకులగు జీవులు
మార్పులై సమస్తదుఃఖభాజనులయి సంసారమున వర్తింపు
పండఁ దాము నిర్వాణసుఖ మనుభవింప నిచ్చలేనివారలై
చుపారదయచే లోకమున జీవులందఱును గడ తేరుదనుక నీ
సహావురుషులు పాటుపడ నిశ్చయించి వర్తింతురు. వీరలు
బ్రహ్మవిద్యానిధులై జగమునందలి యజ్ఞానాంధకారమును
మోలఁగించి బ్రహ్మజ్ఞానమును వెలుఁగును బ్రకాశింపఁజేసి
జగము నుద్ధరింపఁ బూనియున్నవారు. వారలు పరమాత్మ
తత్త్వమును, పరమాత్మకును జీవులకును బ్రపంచమునకును
గలసంబంధమును, సమస్తభూతముల యథార్థతత్త్వమును
సమస్తభూతములు ప్రాప్యస్థానమును బొందుటకు సాధనము

¹ పరిపూర్ణులైన జన్మమున వారుధరించిన స్థూలశరీరమునే, తమయోగ
బలముతో, వేలకొలది వత్సరములకాలము నిలుపుకొని కాని, లేక ఇష్టాను
సార మాశరీరమును విడిచి మరియొకశరీరము ధరించినను, పూర్వపు నామ
రూపములనే ధరించిగాని, లోకమునవర్తింతురు. వారు జరామరణములను
జయించినవారనబడుదురు.

లగు మార్గములను జక్కగఁ దెలిసియుండుటం జేసి ప్రక్క
జనసామాన్యమునకు వలయు ధర్మములను నిరూపింపఁ
యున్నవారు. మహర్షులనఁ దగువారలే కల్పాదియం
రాజులుగ సహితము జన్మించి సకలజనుల రక్షించి యందఱ
వారివారికిం దగిన ధర్మము లనుష్ఠింపఁజేయుదురు. అప్పు
సర్వజనోపయోగముగ వర్ణాశ్రమధర్మముల స్థాపించి
కోటులయోగ్యతానుసారముగ వర్ణాశ్రమవిభాగమును
తగినకట్టుబాటుల నేర్పఱచి లోకమును బరిపాలించుచుండు
మనుస్మృతి లోనగు ధర్మశాస్త్రములన్నియు మహర్షిప్రో
ములే. ఆపురాతనగ్రంథములయందు రాజధర్మములు,
భృత్యధర్మములు, సాంఘికనియమములు, బ్రహ్మవిద్యాసా
ము మొదలగునవి సమగ్రముగఁ బ్రతిపాదింపఁబడియున్న
బ్రహ్మవిద్యాసార మనఁదగు పరవిద్యను భగవంతుఁడు మ
వు, ఇట్లొక మొదలగు రాజర్షులమూలముననే లోకము
వ్యాపింపఁజేసెనని శ్రీగీతాశాస్త్రమునఁ జెప్పఁబడియున్న

ఇమం వివస్వతే యోగం ప్రోక్తవా నహమవ్యయమ్ ।

వివస్వాక్ మనవే ప్రాహ మనురిక్ష్యాకషేఽబ్రహ్మీత్ ॥

ఏవం పరంపరాప్రాప్తమిమం రాజర్షయోవిదుః ।

స కాలే నేహ మహతా యోగో నష్టః పరంతప ॥

(గీతా 4—1, 2)

తా. శాశ్వత మైన యీయోగమును నే నర్జునా సూర్య
కుపదేశించితి. అతఁడు మనువునకుం జెప్పె. మను విత్వో

పునః కేటింగించె. ఇట్లు క్రమక్రమముగ వచ్చిన యీయోగ
రమును రాజర్షి లెఱుంగుదురు. అట్టి యీ యోగము చిర
కాలము జరుగఁగా నశించెను.

మహర్షులచేఁ బ్రతిపాదింపఁబడిన ధర్మము లన్నియుఁ కా
నుసారముగ గల్పాంతమువఱకు ననుష్ఠేయము లయియున్న
చువి. చక్కఁగ బరిశీలించి చూడ నాధర్మములు ఒక్కదేశ
మనకుమాత్రముగాని, ఒక్కకాలమునకుఁ గాని నిర్దేశింపఁ
బడినట్లుగానరావు. అవి యధికారానుగుణముగ సర్వజనా
నుష్ఠేయములును, సర్వలోకోపయుక్తములును, అయియున్న
చువి; సర్వజ్ఞులయిన వారిచే విధింపఁబడి యుండుటం జేసి జీవుని
సర్వోత్తమ మగుపదవిని జెందించుటయుం దతిసమర్థము లయి
యున్నవి. ఆధునికులు వారలవలెఁ బరిపూర్ణజ్ఞానులు గామిం
జేసి, నావిధుల తాత్పర్యము గ్రహింపలేక వానిస్వార్థస్య
మెఱుంగఁజాలకున్నారు. ఆధర్మము లన్నియుఁ జక్కఁగ
సనుష్ఠింపఁబడినచో లోకమున మానవకోటికి మాత్రమే గాక
వరాచరములగు సమస్తభూతములకు నత్యంతసుఖ మొనఁ
పూర్పఁ జాలియుండును. మఱియు నీ ధర్మాచరణమున నె
మదృశ్యము లగు భువరాదిసూక్ష్మలోకవాసులగు దేవతల
సను, మానవులకును ఆనుకూల్యము సిద్ధించి లోకమున దేవతా
ప్రసాదసాధ్యములగు వృష్ట్యాదులు సకాలమునఁ గల్గుటయును
సస్యములు ఫలించుటయును సిద్ధించి లోకమునకుఁ బరమ
సుఖావాప్తి గలుగఁజాలును. అజ్ఞానముచే నాధర్మములను

విడిచినట్లైన లోకమున మానవకోటియందు అన్యోన్యవై
 మ్యభావము కలుగుటయేగాక సకలారిష్టములు గలుగుటకు
 ఆస్పదమగుచున్నది. వర్తమానకల్పమున మహర్షులు కొ
 కాలము మానవకోటియందు జన్మించి జీవకోటులకు మా
 దర్శకులైయుండి కాలక్రమమున జీవకోటుల శ్రేయస్సును
 శించియే యదృశ్యులయి యున్నవారు. అదృశ్యులయ్యు
 లోకాభివృద్ధినిగోరుచు, లోకుల వర్తనముల నిరీక్షించుచు,
 రెప్పుడనుష్ఠేయధర్మలోపమున క్షీణత నొందుదురో అప్పు
 తా మవతరించిగాని, పరిశుద్ధులును, నిష్కాములును, లో
 సంగ్రహమే ధర్మముగ నెంచి ప్రపంచాభివృద్ధికై పాటుబడ క
 ణముకట్టుకొని లోకమున పనిచేయువారును అగు తమ శిష
 లమూలమునగాని చక్కఁజేయుచుఁ గల్పాంతమువఱకు స
 తనధర్మములను గాపాడుచు, లోకమున యోగ్యు లగుమా
 వులకు సహాయులగుచుఁ గాచియున్నవారు. కల్పాంతర
 నుండి యవతరించిన యాధికారికులు గాక వర్తమానకల్ప
 నందు జన్మించిన జీవులలోఁగూడ ధర్మానుష్ఠానబలము
 జిత్తశుద్ధి నొంది స్థితప్రజ్ఞులై, భగవద్భక్తులై, గుణాతీతు
 యీశ్వరభావమునొంది జీవన్ముక్తులయినవారు సమ్మహానీ
 సంఘమునం జేరి వారలవలె మహర్షిశబ్దవాచ్యు లగుచున్నా
 అట్టి జీవన్ముక్తులు సంసారసాగరమగ్నులై యుండు పాప
 లను దరింపఁజేయుటకుఁ బలుమరు నీభూలోకమున జన్మి
 పాటుపడుటయుం గలదు. వారలు సదా బ్రహ్మనందభరితుఁ

మోగ్యులగుశిష్యులను వెదకుచు నట్టివారి మనస్సులయందుఁ బ్రవేశించి వారి యజ్ఞానమును దొలఁగించి పరిశుద్ధులను జేసి వారలఁ దమవలెఁ బరిపూర్ణులుగఁ జేయుటకుఁ బాటుపడు సున్నవారు. అట్టివారి యనుగ్రహమునకుం బాత్రులయిన మెడల వారినహాయము తప్పక కలుగును. మానవులు స్వప్రయోజనపరులై యుండునంతవఱకు వారల యనుగ్రహము గొందఁజాలరు. పరోపకారబుద్ధి వృద్ధికానుకాను వారల మాత్రవీక్షణమునకు నర్హులయి శీఘ్రకాలమున వారి ప్రత్యక్ష సందర్శనమునకుం బాత్రులయి వారలవలెఁ గాలక్రమమునఁ బరిపూర్ణులై జీవన్ముక్తులు కాఁజాలుదురు. వీరలే పరమగురువు లని పిలువఁబడువారు.

గురువులు

గురువనఁగా నజ్ఞానమునుబోఁగొట్టి జ్ఞానోపదేశము చేయు వారు. సంసారసముద్రమును దరించి యితరులను దరింపఁ జేయఁబూనినవారలే గురువులు.

అవిద్యాహృదయగ్రంథి బంధమోక్షోభవేద్యతః

తమేవ గురురిత్యాహుర్గురుశబ్దార్థవేదినః ॥

తా. అజ్ఞానజనితమైన హృదయబంధములకు మోక్ష పువరివలనఁ గలుగునో వారిని గురువని గురుశబ్దార్థము నెఱిగిన పెద్దలు వచించుచున్నారు.

బ్రహ్మాండమున గురువు లనేక తారతమ్యముల నొప్పి
యున్నవారు. ముఖ్యముగా గురువులను పరిపూర్ణు లనియు
నపరి పూర్ణులనియును రెండువిధములుగ విభజింపనగు. ప్ర
ప్రథమమున నానందస్వరూపుఁడును, సకలజ్ఞానప్రదాతయును
సంసారరూపమగు నజ్ఞానమును దహించి మహాశ్మశానవా
యు నగు పరమేశ్వరుడే “గురోర్గురుః” అను నామముః
నొప్పువాఁడు. వారి వెనుక వారికిం బ్రతినిధులయి మానవు
వారి పాదారవిందములఁ జేర్పగలవారే పైఁజెప్పఁబడి
జీవన్ముక్తులసమాజము. వీరలు కారణగురువు లనియుం బిలువ
బడుదురు. వీరు లోకహితార్థము స్థూలశరీరధారులై, ఇష్ట
డును హిమవత్పర్వతప్రాంతముల నున్నవారని ముందే సూ
చింపఁబడియె. ఐనను వీరు సూక్ష్మశరీరములతో జగంబున
దంతట సంచరించుచున్నవారు.

చరంతి హ్యవసౌ కామం బ్రాహ్మణా భగవత్ప్రియాః,
మాదృశాం గ్రామ్యబుద్ధీనాం బోధాయోన్మత్తలింగినః
కుమారోనారదఋభురంగిరాదేవలోఽసితః

.

ఏతే పరేచ సిద్ధేశాశ్చరంతి జ్ఞానహేతవః ॥

(భాగవతము, ౬ స్కంధము)

తా. భగవద్భక్తులగు బ్రాహ్మణులు, కుమారనారదులు
ను, ఋభువును, అంగిరసుండును, దేవలాసితులును, పరాశర

పిద్దులును మాబోటియల్పుబుద్ధులకు పరమార్థ జ్ఞానప్రదాతలై, మున్నుత్తాదిచిహ్నములుగలవారై (అనఁగా వారి మహిమను బయలు పఱుపక) స్వేచ్ఛగా భూతలంబున సంచరించు చున్నవారు.

పూర్వకాలమందు జనులు శ్రద్ధాశువులుగ నున్నందున వారల కీమహాత్ములు అప్పడప్పడు దర్శనమిచ్చుచుండిరి. ఇప్పడన్ననో మానవులు కేవలవిషయాసక్తులై, స్వప్రయోజనపరులై, భక్తిశ్రద్ధావిహీనులై యుండుటంబట్టి యమ్మహాత్ముల సందర్శింప నర్హులుగాకయున్నారు. ఐనను భగవత్స్వరూపు లగు వారిని మనము చూడఁజాలకపోయినను మనల నామహాత్ములు సర్వకాలములయందు దివ్యదృష్టితోఁజూచుచు, మన జ్ఞానవృద్ధికొఱకును, బరిశుద్ధతకొఱకును యత్నించుచున్నారు. సప్తర్షులు, నారదుఁడు, వ్యాసశుకాదులు, గోత్రఋషులు, ఉద్ధవమైత్రేయులు లోనగు వార లీకారణ గురువర్గమునఁ జేరియున్నవారలు. వీరలు పరిపూర్ణులయి, భగవత్స్వరూపులయి, తమకువలయుప్రయోజనమెద్దియులేకున్నను జీవులను దరింపఁజేయుటయే పనిగాఁ బూని ప్రతిఫలమునించుకంతయుఁ గోరక సూర్యుఁడు లోకమునకు వెలుగునిచ్చునటులఁ బాటుపడుచున్నవారు. ప్రపంచమున జనులను బరిపాలించుటకుఁ జక్రవర్తియొక్కఁడుండ వారియాజ్ఞకులోఁబడి మంత్రివర్గమును, రాజప్రతినిధులు నుండురీతిని జ్ఞానపరిపాలనమునందు “గురోర్గురుః” అనఁబరఁగు మహాదేవుఁడు చక్ర

వర్తిస్తానముననుండఁ బైఁ జెప్పిన మహాత్ముల సమూహఁ
 రాజప్రతినిధులం బోలియున్నది. ఐనను వీరందఱును దఱచు
 నదృశ్యులై పనిచేయువారలు. కావున సామాన్యజనుల
 జ్ఞానోపదేశము చేయుటకొఱకుఁ దమశిష్యులలోఁ గొందఱ
 జన్మింపఁజేసి మఱియు లోకమున జన్మించియుండువారల
 నుత్తములను గొందఱు దమశిష్యులనుఁగా జేసికొని వారిమూ
 మున నజ్ఞులగువారలకు జ్ఞానము నుపదేశింపఁజేయుచు భ
 శ్రద్ధలవృద్ధిఁజేయుచు జగంబున బ్రహ్మవిద్య మఱువకయుం
 నట్లు కాపాడుచున్నవారు. వీరలే పైనఁబడిన పరిపూర్ణులగు
 గురువులు. వీరలే కార్యగురువు లనియు
 బిలువఁబడుదురు. వీరు భూలోకమున జన్మించి చిత్తైక్యా
 ముతో నీశ్వరధ్యానముచేయుచు, భూతదయ నభ్యసించు
 గారణగురుప్రేతులయి, తామును దమశిష్యప్రశిష్యులతో
 యోగ్యులగు సామాన్యజనులకు రాజయోగమార్గముల ను
 దేశించుచు, బరుల మేలుకొఱకుఁ బాటుపడుచుఁ గొం
 కాలము భూలోకమునఁ గలిసి మెలసి వర్తించుచు జ్ఞానధ
 మును వెదజల్లి కాలక్రమమున జీవన్ముక్తులై కారణగురువు
 సమాజమును జేరుదురు. అశిష్య ప్రశిష్యులలోఁ గొందఱ
 మాత్రము మహాత్ములగు కారణగురువుల సందర్శనమునక
 బాతులయి వారి యజ్ఞానుసారము లోకమున వర్తించుచు
 దురు. మఱికొందఱు అట్టియుత్తమపదవిని జెందకయుండియ
 దదనుగ్రహపాత్రులై వారిచేఁబ్రేరితులై లోకుల జ్ఞానాభివృ

కొఱకుఁ బాటుపడుదురు. తఱచుగ లోకమున సజ్జనులును విచారపరులునై యుండువారలకు ఆకస్మికముగ నెవఁడో యొక పురుషుఁడు వచ్చి మనస్సందేహములఁ బాపి సత్పథమును జూపిపోవుట వినుచున్నాము. ఇట్లు మంచిమార్గమును జూపిన పురుషులు కారణగురువుల ప్రేరేపణమున వచ్చినవారలే యని యెన్నఁదగియున్నది. ఇట్లుకారణగురువు లనేకవిధములుగ జీవులను సన్మార్గప్రవర్తకులుగఁ జేయుచుందురు. అందొకటి రెండుమార్గములు ముఖ్యముగ నిందు సూచింపఁబడును.

౧. దేశకాలానుగుణముగఁ దమలో నొకరు భూలోకమున నవతరించిగాని లేక తమ ముఖ్యశిష్యుల సమయానుసారముగ నానాదేశముల జన్మింపఁ జేసికాని జీవకోటికి భక్తిజ్ఞాన వైరాగ్యమార్గముల యథార్థతత్త్వము నుపదేశించి, తమ ప్రవర్తనముచే మార్గదర్శులై, బరిశుద్ధులను జేయుదురు.

౨. జీవన్ముక్తులగు కారణగురువులు సూక్ష్మశరీరధారులయి యజ్ఞుల యజ్ఞానాంధకారమునుజూచి చింతించి పరమకారుణ్యముతో దానిం దొలఁగించు నిచ్చతో వారి హృదయకవాటములయొద్దఁ గాచియుందురు. ఆమహాత్ములకు జీవులందఱియందు సమానమగు కరుణ కలిగియుండినను జీవులు తమ కామక్రోధాదులచేతను, అహంకార మమకారములచేతను వారల యనుగ్రహము నొందఁజాలక యున్నారు. సూర్యుని వెలుగు సమస్తగృహములందుఁ బ్రవేశించి ప్రకా

శింపఁజేయ సిద్ధముగనుండ గృహస్థువు ద్వారములను, గవా
ములను గట్టిగ మూసికొనినచో నావెలుఁగు గృహము
బ్రవేశింపఁజాలక యుండునుగదా. ఐనను సూర్యకిరణముః
కవాటమునొద్దనుండి చీకటి కోర్వఁజాలక గృహస్థు లెః
డైన వాకిలి తెఱచినయెడల నప్పు డవి యింటిలోఁబ్రవేశిం
యంధకారమును బోఁగొట్టి గృహమును బ్రకాశింపఁజేయుఁ
అట్లే మనుష్యుల హృదయములకుఁ గామక్రోధాదుల
నహంకారమమకారములును దట్టమగు కవాటప్రాయము
కారణగురువులను హృదయములయందుఁ బ్రవేశింపకుండ
ట్లడ్డపడుచున్నవి. ఎప్పుడైన జీవులు కామక్రోధాదుల నించ
యైన వదలి హృదయకవాటమును దెఱచినయెడల దయ
మయులగు నామహాత్ములు హృదయములం బ్రవేశించి య
నాంధకారమును దొలఁగించి భక్తిజ్ఞానవైరాగ్యముల సమం
తముగ నభివృద్ధి నొందించి కాలక్రమమున వారికిఁ బ్రత్యక్షః
గూడ నగుదురు. కావున నాజీవన్ముక్తులు సర్వకాలములయ
దును జీవులను దివ్యదృష్టిచేఁ జూచుచునేయున్నవారు. ౪
వుని హృదయమందైనను భక్తిశ్రద్ధలును, భూతదయ
వెలయుచుండునో అట్టివానిని వారు దివ్యదృష్టిచేఁగాంచి శిష్యు
చేఁ బిలువబడకయే యాఁకలిగొన్న బిడ్డయొద్దకుఁ దల్లి పరుగ
వచ్చులాగున బరుగిడివచ్చి జ్ఞానోపదేశముచేసిపోవుచుందుఁ
ధ్రువున కరణ్యమునందును, బ్రహ్మాదునకు గర్భమునందు
దివ్యదర్శియగు నారదమహర్షి వారలహృదయపారిశుద్ధి

నును దెలిసికొని పిలువబడకయే వచ్చి మిగుల కరుణతో
పదేశించెను కదా! మఱియును బరీక్షిస్తూహారాజుచే బిలు
బడక దయానిధియగు శుకమహర్షి వచ్చి శ్రీమద్భాగవత
రాణమును బోధించెను గదా! అట్లే జీవులు పరిశుద్ధాత్ము
నయెడల వారలకు జ్ఞానోపదేశము చేయ నిష్పడును నా
మహాత్ములు రాసిద్ధముగనున్నవారు. ఆమహాత్ముల దయ
బాట్రులై వారి శిష్యులుగనుండు జీవులుకొంద టిష్పడును
జగమునఁ బ్రవర్తించుచున్నవారు.

శిష్యధర్మములు

మహాత్ముల యనుగ్రహమునకు బాత్రుఁడు కాఁగోరు
ష్యుఁడు పరిపూర్ణుఁడగు కారణగురువువంటివాఁ డగుటకుఁ
బయత్నించవలెను. గురువు పరిపూర్ణదయాస్వరూపుఁడును,
పరిశుద్ధుడనై యుండును గావున శిష్యుఁడును దయాస్వరూపుఁ
డును, బరిశుద్ధుఁడును నగుటకు యత్నింపవలయు. కామ
కోధములను, అహంకారమమకారములను, విషయాసక్తి
గోనగు వానిని నశింపఁజేసికొనవలయును. దీనికి ముఖ్యసాధన
ము ధ్యానమే. ధ్యానమన కారణగురువునుగాని, ఈశ్వరుని
గాని మనస్సున నిలిపి పూజించి ప్రేమించుట. ధ్యేయమూర్తి
యొక్క కళ్యాణగుణములను మనస్సున మననము చేసి నిత్య
ప్రవర్తనమునం దభ్యసించినయెడల “యద్భావం తద్భవతి”
యను న్యాయానుసారముగ ధ్యాని ధ్యేయమూర్తి సారూప్య

ము నొందును కావున శాంతము, ఇంద్రియనిగ్రహము గల
గురువును ధ్యానించిన నట్టివాఁడే యగు. ఈశ్వరునిగాని గురు-
వునుగాని ధ్యానించుచుండఁ దదీయ తేజస్సు ధ్యానిమనంబునఁ
బ్రవేశించి సంసారమాలిన్యమును నశింపఁ జేయును. వేపాఁకు
తినిన చేదు చక్కెరదినుటఁచే నెట్లు తొలఁగింపఁబడుచుం
డునో అట్లే కోపస్వభావము గలవాఁడు ఈశ్వరుని శాంత
మూర్తినిగా ధ్యానించిన నాకోప ముపశమించును. కామిగా
నుండువాఁడు కామదాహకుఁడగు సదాశివుని ధ్యానించిన
నిష్కాముఁడగును. ఇట్లే యితరదుర్గుణపుంజములుగల వారా
యాగుణములకు విరుద్ధములగు నీశ్వరకల్యాణగుణముల ధ్యా
నించిన నాయాదుర్గుణములు నశించి సద్గుణములు వృద్ధియ
గును. ఇంతియగాక భక్తుడు సర్వభూతసమబుద్ధితో సర్వజన
శ్రేయోభివృద్ధికొఱకు ధ్యానముచేయవలయు. ఇట్టి ధ్యాన
మొనరించిన నతనియందు స్వప్రయోజనపరత్వము, అహం
కారము పూర్ణముగ నశించి పరిశుద్ధత గలుగును. అప్పడతనికి
గారణగురువు ప్రత్యక్షసందర్శన మొసంగును. కాఁబట్టి శిష్యుఁ
డు శ్రేయఃప్రాప్తిని గోరినచో వానికి భూతదయయు, నీశ్వర
ధ్యానమును బట్టికి టెక్కలవలె ముఖ్యసాధనములయియుండు
ను. ఆభూతదయ యథాశక్తి భూతసేవారూపముగ గన్పడవల
యునుగాని, కేవలము మానసికముగను వాచికముగను నుండిన
చాలదు. మనస్సు తనవశమున నుండిననేగాని వీని నభ్యసింప
సాధ్యముకాదు. మనస్సున జలనస్వభావమును వృద్ధిచేయు

నవి యింద్రియములు గాన మొదట నింద్రియముల వశవర్తులనుగాఁ జేసికొనవలయును. ఆపిదప స్వతః చంచల స్వభావముగల మనస్సును విషయములనుండి మరలించి యేకాగ్రముగఁ జేయఁదగు. ఇట్లేకాగ్రమగు మనస్సుచే ధ్యానముచేయుచు, నీశ్వరుని యనంతకళ్యాణగుణములను సదా మననముచేయుచు, నాగుణముల సభ్యసించుచుండవలయును. ఈరీతిని సాధించుచుఁ గ్రమక్రమమున సాధనచతుష్టయము అనఁగా నిత్యానిత్యవస్తువివేకము, వైరాగ్యము, శమాదిపట్క-సంపత్తియు, ముముక్షుత్వము నను నీ నాలుగుసాధనములను సంపాదించవలయును. ఈ సాధనచతుష్టయసంపత్తి గల్గుటకు సాత్వికాహారములను గొనుటయు, రాజస తామసాహారముల వర్జించుటయు, బ్రహ్మచర్యము నవశ్యకములు.

ఈ విధముగ ధర్మముల శ్రద్ధతో ననుష్ఠించుచు రానురాను జీవునకు అజ్ఞానతమస్సు వదలి దివ్యదృష్టి కలుగును. జ్యోతిస్స్వరూపుఁ డగుకారణగురువు లోచనగోచరుఁడై పరిపూర్ణజ్ఞానోపదేశము చేసి పరమేశ్వరసాక్షాత్కారము గావించును. జీవుఁడు బ్రహ్మనందభరితుఁడై పరమేశ్వరునివలె లోకానుగ్రహమందే సదా నిష్ఠుఁడైయుండును. సదాశివుఁడు హాల హల విషమును తాను మ్రింగి, లోకమును రక్షించినట్లు పూర్ణుఁ డగు మహానుభావుఁడును లోకమఃఖమును తానుభరించి లోకము ననుగ్రహించుచుండును. మహానుభావుఁడు రంతి దేవుఁడు ప్రార్థించిన దదియే గదా !

ఆర్తిం ప్రపద్యే లఖిలదేహభాజాం

అంతఃస్థితో యేన భవంత్యదుఃఖాః

తా || సమస్తదేహధారుల దుఃఖము నాకు వచ్చుగాక
నేను (నా మనశ్శాంతి) వారలయందు ప్రవేశించి వారందఱ
దుఃఖములేనివారగుదురుగాక యనియే నేను ప్రార్థించునది
మనమందరము రంతిదేవునివలె నగుదుముగాక.

మూడవ ధ్యాయము

ఈశ్వరుడు

ఆదియందు “ ఏక మేవాద్వితీయమ్ ” అని శ్రుతులయందు పాదింపఁబడియుండు నిర్గుణపరబ్రహ్మ మొక్కటియే యుండె. అది యవాఙ్మానసగోచరము. ఆతత్త్వమున్నదని గాని లేదనిగాని వచింప నసాధ్యము.

నాసదాసీన్నోసదాసీత్ ||

(ఋగ్వేదము)

నసత్తన్నాసదుచ్యతే ||

(గీత)

ఆతత్త్వము నిట్టిదని వాక్కులచే వర్ణింప నసాధ్యము. దానియందు వెలుఁగును, దమస్సును, దినమును, రాత్రియును, విద్యయు, నవిద్యయు, ధర్మము, అధర్మమును గూఢముగ నిహితములయి యున్నయవి. ఆతత్త్వమును వర్ణించులక్షణ మొక్కటియుఁ గానరాదు. ఆపరబ్రహ్మమును “ నేతి, నేతి ” అనఁగా “ ఇదికాదు, ఇదికాదు ” అనువాక్యములచే వర్ణించి యున్నారు. బుద్ధి గ్రాహ్యములగు లక్షణములన్నియు నాతత్త్వమును సూచింపఁజాలవు. ఏవిధమున వర్ణించినను ఆవర్ణన లాతత్త్వమునం దన్వయించవు. కావున “ నేతి, నేతి ” యను శబ్దములచే గ్రహింపఁదగి యున్నయది.

యదాతమస్తన్నదివా న రాత్రిర్న సన్న చాసచ్ఛివ ఏవ కేవలః । . .
 ద్వే అక్షరే బ్రహ్మపరే త్వనస్తే విద్యావిద్యే నిహితే యత్రగూఢే । . .
 (శ్వేతాశ్వతరోపనిషత్

అన్యత్ర ధర్మాదన్యత్రాధర్మాదన్యత్రాస్మాత్కృతాకృతాత్ ।
 అన్యత్ర భూతాశ్చ భవాశ్చ యత్తత్పశ్యసి తద్వద ॥ (కతోపనిషత్

మహావాక్యములచే సైతము నిరూపంపఁబడు వస్తు విద్దియే
 ఇది అవిజ్ఞాతమనియు, నవిజ్ఞేయమనియును వర్ణింపఁబ
 యున్నది. ఐన నవ్యక్త మగు నాతత్త్వమునుండియే వ్య
 మగు ప్రపంచమంతయు వెలువడినది. ప్రపంచమునందు
 బరస్పర విరుద్ధములుగఁ గన్నడు తత్త్వములన్నియు ననఁ
 ద్వంద్వములనఁబడు నవియన్నియు నాతత్త్వమునుండి వ్యక్తవ
 లాయె. ఆతత్త్వము ద్వంద్వాతీతము. దానినుండి యీశ
 రుఁడును, మూలప్రకృతియును వెలువడఁగా వానినుండి చఁ
 చరాత్మకమగు ప్రపంచమంతయు నభివ్యక్తమయ్యెను.

అవ్యక్తమనియు, నిర్గుణమనియు నిరూపింపఁబడియుం
 పరబ్రహ్మమునుండి యపరబ్రహ్మమనియును, సగుణబ్రహ్
 మనియు, నీశ్వరుఁ డనియును బిలువఁబడు తత్త్వము వ్య
 మామెను. ఈతత్త్వము పరబ్రహ్మమునకంటె నన్యము కాద

ఏతద్వై సత్యకామ, పరం చాపరం చ బ్రహ్మ యదోంకారః ॥
 (ప్రశ్నోపనిషత్

ద్వేవావ బ్రహ్మణోరూపే మూర్తం చైవామూర్తం చ
 మర్త్యం చామర్త్యం చామృతం చ స్థితం చ యచ్చ సచ్చ తచ్చ ॥
 (బృహదారణ్యకమ

ఈనగుణబ్రహ్మము వ్యక్తమగునపుడు మూలప్రకృతితోఁ జేరియుండుటచే నీశ్వరుఁడును, మూలప్రకృతియు నను ద్వివేదము మేకకాలమున వెలువడె నని చెప్పనగు. ఈప్రకృతి పురుషుల సంయోగముననే చరాచరములగు సమస్తభూతిములుద్భవించెను.

ఈ పురుష ప్రకృతులకు సంబంధము గలుగఁజేయునది యీశ్వరశక్తియే. ఈశక్తియే మాయాశక్తియనియును బిలువఁబడుచున్నది. చంద్రచంద్రికలకును, అగ్నికి దాహశక్తికిని వలె నీశ్వరునకును మాయకు నవినాభావసంబంధము చెప్పఁబడియున్నది.

ఈశ్వరుఁడు సచ్చిదానందస్వరూపుఁడు. అనగా సత్, చిత్, ఆనందములను లక్షణత్రయముతోఁ గూడి యున్నవాఁడు. అట్లే ప్రకృతియు సత్త్వరజస్తమస్సు లను గుణత్రయముతోఁగూడినది. ఈశ్వరునియందలి లక్షణత్రయము ప్రకృతియందుఁ బ్రతిఫలింప నొక్కఁ డగునీశ్వరునినుండి బ్రహ్మ, విష్ణు, మహేశ్వరు లను మూర్తిత్రయ మభివ్యక్తమైనది. జగత్సృష్ట్యాదివ్యాపారముకొఱకు మూఁడురూపములు ధరించి నను ముమ్మూర్తులచే నెఱుఁగఁదగు తత్త్వమేకమగు నీశ్వరుఁడే. ఒక్కొక్కఁడును సచ్చిదానంద రూపుఁడయ్యు నొక్కొక్కనియం దొక్కలక్షణము ప్రధానమై యున్నయది. ఈశ్వరుఁడు రజోగుణమునం బ్రతిఫలించి సద్రూపుఁడై సృష్టికర్తయగు బ్రహ్మయయ్యెను. సత్త్వమునందుఁ బ్రతిఫలించిన

యీశ్వరుఁడు చిద్రూపుఁడై స్థితీకర్తయగు విష్ణువయ్యె
తమస్సునందుఁ బ్రతిఫలించిన యీశ్వరుఁడు లయకర్తఁ
అజ్ఞానలయముచే ఆనందదాయకుఁడై న మహేశ్వరుఁడాయె
ఈశ్వరుని సచ్చిదానందలక్షణములలో నొక్కొక్కటి ముఖ
ముగ నీతిమూర్తులలో నొక్కొక్కరియందు వ్యక్తము
నుండును.

శ్లో. సత్త్వం త్రిలోకస్థితయే స్వమాయయా

బిభర్తిశుక్లం ఖలు వర్ణమాత్మనః ।

సర్గాయ రక్తం రజసోపబృంహితం

కృష్ణం చ వర్ణం తమసా జనాత్మయే ॥

(భాగ. ౧౦ స్కం. ౩ అధ్యాయ. ౨౦. శ్లో

తా. అనఁగా పరబ్రహ్మ స్వరూపుండవగు నీవు త్రిలో
రక్షణముకొఱకు సత్త్వగుణముతోఁగూడి శ్వేతవర్ణమున
జగత్సృష్టికొఱకు రజోగుణముతోఁగూడి రక్తవర్ణమును, లో
ప్రళయముకొఱకుఁ దమోగుణముతోఁగూడి కృష్ణవర్ణమున
స్వమాయాబలమున నీ వొక్కడవే ధరించుచున్నావని శ్రీ
కృష్ణమూర్తిని వసుదేవుఁడు స్తుతించియున్నవాఁడు. ఈవిషయ
మునే తిక్కనసోమయాజిగారు నిర్వచనోత్తరరామాయణ
మున నిట్లు చెప్పియున్నారు.

ఉ ॥ సత్త్వరజస్తమోగుణవశస్థితీఁ గైకొని లీలనీవ బ్ర

హ్మత్వముఁ దాల్చి లోకముల కన్నిటికిఁ జననం బొనర్తు వి

ష్ణుత్వముఁదాల్చి వానికి మనోజ్ఞతర స్థితి వృత్తిఁ జేర్తు రు

ద్రత్వము దాల్చి వానికుచితంబగు సంహృతిగూర్తురాఘవా ॥

ఈశ్వరశక్తిసహితము ముమ్మూర్తులతోడ శక్తిత్రయముగ భాసిల్లుచున్నది. ఆశక్తియిచ్చాశక్తి, జ్ఞానశక్తి, క్రియాశక్తియని మువ్విధములుగ వ్యక్తమగుచున్నది. అందుఁగ్రియాశక్తి బ్రహ్మతోఁజేరి సరస్వతిగను, జ్ఞానశక్తి విష్ణువుతోఁగూడి లక్ష్మీగను, ఇచ్చాశక్తి మహేశ్వరునితోఁజేరి యుమగను వెలయుచున్నది. మాయాశక్తి ప్రకృతియందుఁ బ్రవేశించి సదా వర్తించుచుండుటచే మూలప్రకృతి మాయయని పిలువఁబడుటకలదు.

ఏకమగు బ్రహ్మము బహుత్వమగుట కిచ్చయించి ప్రకృతిని వశపఱచుకొని తపోమహిమచే జగత్తును సృజించెను.

సోఽకామయత బహుస్యాఽప్రజాయేయేతి,

స తపో తప్యత, స తపస్తస్త్వా ఇదగ్ సర్వమసృజత ||

భగవంతుఁడు బహుత్వము నిచ్చయించి సృష్ట్యన్ముఖుఁడు కాఁగా భగవంతునియందు లీనమైయుండిన భూతములన్నియు వెలువడి ప్రకృతియందుఁ బ్రవేశించి వ్యక్తము లయ్యెను. అందు మొట్టమొదట నింద్ర, వాయుగ్ని, వరుణ, క్షితిదేవతలుద్భవించి ఆకాశవాయుతేజస్సలిల భూతత్వస్వరూపులై తదధిపతులయి ప్రకాశించిరి. వీరలు ఒక్కొక్కరు సప్తలోకములలో నొక్కొక్కదాని కధిపతులై యున్నవారు.

ఇవియే ప్రసిద్ధములైన పంచమహాభూత వికారములైన సప్తలోకములు.

వృధివీత త్వవికారమే భూలోకము. దీనికి క్షీతిదేవత యః
 పతి. అస్తత్వవికారము భువర్లోకము. దీనికి వరుణః డధిపతి
 తేజస్తత్వవికారము సువర్లోక మహర్లోకములు. వీని కగ్ని
 యధిపతి. వాయుతత్వవికారము జనలోక తపోలోకములు
 వీనికి వాయు వధిపతి. ఆకాశతత్వవికారము సత్యలోకము. దీ
 కధిపతి యింద్రః. ఈయేడులోకములమీఁద నింకను రెండు
 లోకములున్నట్లు గ్రంథములయందు సూచింపఁబడి యున్న
 యది. అవి వైకుంఠగోలోకము లనునామములచేఁ బరఁగ
 చున్నవి. వైకుంఠము అహంకారతత్త్వ మను నామాంతరమ
 గల యనుపాదక తత్త్వముతోడను, గోలోకము మహత్తత్త్వ
 మను పేరంబరగు నాదిత తత్త్వము తోడను, నీరెండు తత్త్వము
 తోఁ జేయఁబడియున్నవి. మఱియుఁ బ్రళయకాలమున నీశ్వ
 రునియందు లీనమైయున్న జీవాత్మలును బహిర్ముఖులై వ్యక్తి
 మగుదురు. జీవాత్మలు భగవదంశములగుటచే నాదియంద
 నవ్యక్త మనఁబరఁగు ననుపాదకతత్త్వమున లీనమైయుండ
 వ్యక్తమై పాంచభౌతికమగు ప్రపంచమునందుఁ బ్రవేశింతురు
 ఈలోకములయందు మొదట భూర్భువస్స్వర్లోకములన
 మూఁడింటియందు జీవాత్మలు సంసారచక్రనిబద్ధములై పరిభ్ర
 మించుచుండును. ఈమూఁడులోకములే గ్రంథములందుఁ
 ద్రిలోకీయను నామమునఁ బరఁగచున్నవి. ఈలోకము లే
 బృహదారణ్యకోపనిషత్తునందు మనుష్యలోకము, పితృలో
 కము, దేవలోకములుగా విభజింపఁబడియున్నవి.

అథ త్రయోవావలోకా మనుష్యలోకః పితృలోకో
దేవలోక ఇతి ||

సామాన్యముగ జీవు లీలోకత్రయమును అతిక్రమింపఁ
జాలరు. ఐనను ఇంద్రియనిగ్రహముచేతను, యోగాభ్యాసము
చేతను, భక్తిజ్ఞానవైరాగ్యముల చేతను బరిశుద్ధులయి పరి
సక్వము నొందినవారలు మహల్లోకమును దాటి జనతపస్సత్య
లోకములను బొందఁ గల్గుదురు. ఈలోకము లన్నియు జీవులకు
సుఖానుభవరంగములుగ నేర్పడియె. ఇట్లు సత్యలోకమును
బొందిన జీవుఁడు శబ్దబ్రహ్మస్వరూపుఁడై ముక్తిసాన్నిధ్యము
బొందిన వాఁడగును. ఈలోకములన్నియు నొకటి కంటె నొకటి
పూర్వములై యొకదానిలో నొకటి వ్యాపించి యుండుటచే
చోక్కస్థలమునందె యన్నిలోకము లున్నవని తెలియఁదగు.
ఐనను ఒక్కొక్కలోకమును దానికంటె క్రిందిలోకమున
కంటె సూక్ష్మమయి తిలబీజమునఁ దైలమువలె నాలోకము
లను నిండి వాని సతిక్రమించి వ్యాపించియున్నది. ఊర్ధ్వ
లోకములని పిలువఁబడులోకములన్నియు నొకదానిపై నొకటి
యున్నవనుటకాదు.

ఊర్ధ్వశబ్దముచే నుత్కృష్టతయు, సూక్ష్మతయు నెఱుంగ
నగుఁ గాని స్థలమునం దొన్నత్యముగాదు.

నాల్గవ యధ్యాయము

జీవస్వరూపము

జీవుఁ డీశ్వరాంశ యని పై యధ్యాయమున సూచిం
బడియె.

మ మైవాంశోజీవలోకే జీవభూత స్సనాతనః

మనష్షస్తా నీంద్రియాణి ప్రకృతిస్థాని కర్షతి ।

శరీరం యదవాప్నోతి యచ్ఛాస్త్రాత్కమతీశ్వరః

గృహీత్వైతాని సంయాతి వాయుర్గంధానివాశయాత్ ॥ (1)

జీవులు భగవదంశ లగుటంబట్టి సచ్చిదానందస్వరూ
లయ్యెదరు. వారు ప్రళయకాలమునం దీశ్వరునందు లీన
యుండి కల్పాదియందు బహిర్ముఖులై పాంచభౌతిక శరీరం
లను బొంది యాయాలోకములందు సుఖదుఃఖ రూప మ
ననుభవములను బొంది జ్ఞానమును గ్రహింతురు. దీనిచే లోకం
లన్నియు జ్ఞానదాయకములగు భోగస్థానములని యేర్పడును.

సామాన్యముగ జీవుఁడు శరీరములకంటె విలక్షణుఁడ
శరీరముల కధీశ్వరుఁడు. శరీరములు నశించు చుండ శరీరియ
జీవుఁడు నాశములేక యుండువాఁడు. జననమరణములు పాం
భౌతికమగు శరీరమునకుఁ గాని జీవునకు లేవు.

న జాయతే మ్రియతే వా కదాచి

న్నాయం భూత్వా భవితావానభూయః ।

అజో నిత్యశ్శాశ్వతో యం పురాణో
న హన్యతే హన్యమానే శరీరే ॥

(గీత)

తా. ఈయాత్మ ఒకప్పుడైనను బుట్టుటగాని చచ్చుటగాని లేదు. ఇంతకుముందు లేకయుండు స్థితిగాని ఇకమీఁద లేక పోవునట్టి కాలముగాని లేదు. పుట్టుక లేనివాఁడును, నిత్యుఁడును, నిర్వికారుఁడును, సనాతనుఁడును నగును. శరీరము నశించుచుండినను నశించువాఁడుకాఁడు.

జననమరణములు, వృద్ధిక్షయములు, లేనిజీవుఁడు పాంచ భౌతికమగు శరీరములం బొంది మనస్సు చేతను, ఇంద్రియములచేతను నానా లోకములయందు సుఖదుఃఖరూపమగు ననుభవముల నొంది తత్సారమును గ్రహించుచున్నవాఁడు. ఈ జీవుని స్వరూపము నించుక విచారించుము.

జీవుని స్వరూప మీరీతిని వేదాంతపంచదశి యనుగ్రంథమున విద్యారణ్యస్వాములవారు వర్ణించియున్నవారు.

చైతన్యం యదధిష్ఠానం లింగదేహశ్చ యః పునః ।

చిచ్ఛాయా లింగదేహస్థా తత్సంఘో జీవ ఉచ్యతే ॥ ౨-౧౧

కూటస్థచైతన్యమును, లింగదేహమును, లింగదేహమందలి చిచ్ఛాయయు నీమూఁడును గూడి జీవుఁడనబడును. జీవుఁ డీశ్వరాంశ మగుటం బట్టి సచ్చిదానందస్వరూపుఁడగు. ఆకాశతత్త్వమునుండి యొక భూతసూక్ష్మమును గ్రహించి కేవలావిద్యోపాధి గలిగి యానంద ప్రతిబింబమును జైతన్య స్వరూపము గలవాఁడును నగు. దీనికి దివ్యజ్ఞానసమాజము

వార లాత్మయని పేరిడిరి. అంతట వాయుతత్త్వమునుండి యొక భూతసూక్ష్మమును గ్రహించి చిత్స్వరూపమగు చిచ్ఛాయయగును. దీనినే దివ్యజ్ఞానసమాజమువార లాత్మోపాధిక బుద్ధియని చెప్పుదురు. తరువాతఁ దేజస్తత్త్వమునుండి యొక భూతసూక్ష్మమును (అణువును) గ్రహించి సద్రూపమగు లింగశరీరమనఁగా మిగిలియుండు శరీరములకు బీజరూపమైన దానిని నిర్మించును. దీని సమాజమువారు మనస్సని చెప్పుచున్నారు. కనుక వారు జీవుని “నాత్మబుద్ధిమనస్స”ని పిలుచుచున్నారు.

ఈరీతిని జీవుఁడు తక్కిన లోకములం దొక్కొక్క భూతసూక్ష్మమును గ్రహించి యాయాలోకములందుఁ దనకు శరీరముల నిర్మించుకొనును.¹ ఇట్లు భూలోకమునఁ బృథ్వీతత్త్వమలోని స్థూలభాగముతోఁ జేయఁబడిన స్థూలశరీరమును ధరించుచున్నాఁడు. ఈశరీర మన్నమయకోశ మని పిలువంబడుచున్నయది. దీనియందుఁ గర్మేంద్రియ జ్ఞానేంద్రియములకు స్థూలములగు గోళములున్నయవి. జీవుఁడు వీనిచే జాగ్రదవస్థయంద స్థూల ప్రపంచమున వ్యవహరించుచుండును. స్థూలశరీరమయొక్క పోలికకలిగిన ప్రాణమయకోశము పృథివీతత్త్వమనందలి సూక్ష్మభాగముతో నిర్మింపఁబడియుండును. దీనియందుఁ బ్రాణములు ప్రసరించుచునుండును. ఈకోశము స్థూలశరీరముతో నంతటను వ్యాపించి వెలుపల సహితము కొంత

¹ ఈవిషయము తొమ్మిదవ యధ్యాయమున విస్తరించి వ్రాయఁబడయున్నది.

హారము వ్యాపించియుండును. ఇది యెల్లరకు దృగ్గోచరము. కాకున్నను యోగదృష్టిచేఁ జూచువారలకు గోచరమగును. ఇది సూక్ష్మశరీరమునం దొకభాగమని చెప్పనగు. జీవుఁడు సువర్ణోకమున నస్తత్త్వముతోఁ జేయఁబడిన శరీరమును వాలుచును. దీనియందుఁ గర్మేంద్రియజ్ఞానేంద్రియములుండును. ఇదియ రాగద్వేషములకును, సర్వకామములకు నునికిపట్టు. ఈశరీరము యోగదృష్టిని జూడ నన్నమయ ప్రాణమయ కోశములం దంతట నిండి యారెండింటికి బాహ్యమునఁ గొంత హారమువలకు వ్యాపించియున్నట్లగపడును. వివిధములగు సమయేచ్ఛలు, కామక్రోధములు, లోభమోహములు. గోనగునవి మనస్సున నంకురింపఁ దత్సదృశముగ నీశరీరము. వివిధవర్ణములుగ మాటుచుండును. కామక్రోధాదులులేని సుహృత్సునియందుఁగాని శిశువునందుఁగాని యీశరీరమునట్లు మాటుచుండు వర్ణములు కనఁబడవు. ఇదియు సూక్ష్మశరీరమునం దొకభాగముగ నెన్నఁదగు. దీనిని గామమయ శరీరమని చెప్పనగు. మఱియు సువర్ణోకమునఁ దేజస్తత్త్వ సంబంధమగు ప్రకృతితో నిర్మింపఁబడి యాలోకమున జీవుఁడు కర్తించుటకుపాధి యగు శరీరము నొందు. ఈశరీరమున జీవుని సునోవృత్తులన్నియు నిమిడియుండును. వివిధములగు సంకల్పములు మనస్సున నుత్పత్తి యగునపుడు ఈశరీరమునందును తత్సదృశముగ వర్ణము మాటుచుండును. అనఁగా మనస్సునందు దుర్వృత్తులు పొడమ నీశరీరము బొగ్గుమొదలగు.

పదార్థములవంటి యసహ్యకరములగు వర్ణములు కలదియగు అట్లుగాక నిష్కామప్రేమ మభివృద్ధికాఁగా నాశరీరమున మనోహరమగు శోభాపుష్ప (గులాబి) వర్ణము కనఁబడును ఇట్లే భక్తికలిగినచో నత్యద్భుతమగు నీలవర్ణము కనఁబడును ఇట్లు వివిధములగు వృత్తులు నానావిధవర్ణములుగ యోగ దృష్టికిఁ జూపట్టును. ఇదియును బైఁబేర్కొనిన యష్టత్వము తోఁ జేయఁబడిన శరీరమును సామాన్యముగ నొక్కటిగ వర్తించుచు మనోమయకోశ మనుపేర నొప్పుచుండును. ఈ శరీరముయొక్క వృత్తులు మనోవృత్తు లని యెఱుంగఁదగు. ఈశరీరము ముందుదహరింపఁబడియున్న కోశముల నన్నింటిని వ్యాపించి బయటఁ గూడఁ గొంతదూరము వ్యాపించియుండును. ఈకోశములన్నియు జన్మజన్మమునకు మాఱుచుండునవి. మఱియు నాతేజస్తత్త్వసూక్ష్మభాగములతో నిర్మితమై జీవునకు ముక్తిపర్యంతము విడువని యుపాధియై పైనుదహరింపఁబడిన శరీరముల కన్నింటికంటె సూక్ష్మతరమై యుండు శరీరమును జీవుఁడు మహర్లోకమునఁ దాల్చును. ఇదియ వేదాంత శాస్త్రమున విజ్ఞానమయకోశమనఁ బరఁగు. ఈకోశము జీవుని శుభాశుభవాసనల కన్నింటి కునికిపట్టవు. జీవుని వాసనలన్నియు నిందు బీజరూపముగ నుండుటచే నిది యనేక జన్మములకు మూలమై యున్నది. మఱియు సూక్ష్మసూక్ష్మతరములగు మనోవృత్తుల కన్నింటి కిది యుత్పత్తిస్థానము. ఇందుత్పత్తియగు మనోవృత్తులన్నియుఁ దఱుచుగఁ గామవివర్జిత

యుండు. ఇయ్యది శుద్ధమనస్సున కుపాధి యని
'ప్స. ఇదియును గూడఁ బైవక్కాణించిన శరీరముల
ని వ్యాపించి వానివెలుపలను సహితము వెలయు

ఇది యోగదృష్టికి నత్యద్భుత తేజోమయముగఁ
ను. మహర్లోకమునకంటె సూర్యములైన మూఁడు
లయం దానందమయకోశ ముండఁ దగు. అదియం
వల అణుమాత్రముగ నుండి జీవునకు భక్తిజ్ఞానవైరా
లతిశయింప నతిశయింప మిక్కిలి తేజోవంతమయి
రూపమున వెలుఁగుచుండును. ఈవిషయము రాఁబోవు
చుమున విస్తరించి వ్రాయఁబడు.


నకుఁ బైఁ బేర్కొనఁబడిన శరీరము లన్నియు నుపా
నుండ స్థూలశరీరమగు నన్నమయకోశముమాత్రము
నృజనులకు దృగ్గోచరమగును. తక్కుంగల శరీరము
య యోగదృష్టికి మాత్రమే గోచరములగు. యోగ
నాలోకింపఁబడినపుడు స్థూలశరీరమన్నింటికంటె స్థూల
, జన్నదిగనుఁ గన్నడుచున్నది. తక్కిన యుపాధు
య స్థూలశరీరమున వ్యాపించి దానిం జుట్టుకొనియుం
ఇవి యొకదానికంటె నొకటి సూక్ష్మమై యొకదాని
నొకటి తేజోవంతమై కన్నడుచుండు. కావున స్థూల
యనకు వెలుపలనుండి యోగదృష్టికిమాత్రము కనఁబడు
య తేజస్సని పిలువఁబడుచున్నది.

అయిదవ యధ్యాయము

తేజస్సు

తేజస్సన వెలుఁగు. స్థూలపదార్థములకు వ్యతిరేకమయ్యు
దానిని జేరి ప్రకాశించుచుండు వెలుఁగు తేజస్సు.¹ మనుష్యు
నందువలెఁ బ్రపంచమునందున్న ప్రతివస్తువు చుట్టును దదను
గుణమగు తేజస్సు అండమువలె నుండునని శాస్త్రజ్ఞులు చెప్పు
చున్నారు. దీపముగల గాజుకుప్పె చుట్టును గొంతదూరము
వఱకు దీపకాంతి ప్రసరించుచుండును గదా! ఆగాజుకుప్పె
పోవుచోటులందెల్లను వెలుఁగునహితము పోవుచుండునుగదా!
అట్లు ప్రతివస్తువు (అనఁగా పాపాణములు, వృక్షములు,
జంతువులు, మనుష్యులు, ఋషులు, దేవతలు) చుట్టును నా
యావస్తువులకుఁ దగిన తేజస్సు వెలయుచుండును. ఇయ్యది
దివ్యదృష్టిగలవారికిమాత్ర మగపడును. జాత్యంధుఁడు సూర్య
రశ్మిని దెలిసికొనఁజాలక సూర్యరశ్మియే లేదని వాదించినను
దృష్టిపాటవము గలవారి కది కనఁబడుచున్నయట్లు తేజస్సును
మన చర్మచక్షుస్సులచేఁ జూడఁజాలక మనమది లేదనుకొని

¹ తేజః=అనఁగా త్వగింద్రియవ్యతిరేకేణ ప్రకాశవిశిష్టయాత్మక్—శం
కరభాష్యము.



ను దివ్యదృష్టిగలవారికి గోచరమై, మది స్థిరముగా నిరూపఁబడుచున్నది. ఆతేజస్వరూపమును బట్టి పస్తుగుణమును దెలియఁదగు. యోగమహిమచే నొప్పు మహనీయులు సామాన్యజనులను జూచినంతనె వారి గుణముల గ్రహించు పండుట గ్రంథములందు సూచింపఁబడి యుండుటఁ గానమా? పనుష్యులయందువలె నితరవస్తువులయందుపైతము నానాధములుగ దేజస్సు కనఁబడుచుండును. కొన్నింటియందు పర్ణణములను సూచించు హేయ మగు తేజస్సును, మఱి కొన్నింటియందు సామాన్యమగు తేజస్సును, ఇంకను గొన్నిటి కుం దుత్తమమును బరిశుద్ధము నగు దివ్యతేజస్సు నున్నట్లు సూక్తులు చెప్పచున్నారు. ఈకారణమునుబట్టి ధర్మశాస్త్రములయందుఁ గొన్నికొన్ని పదార్థములు పరిశుద్ధము లనియును, పూజార్హము లనియును, భోజనార్హము లనియును, సారణార్హములనియును నిర్దేశింపఁబడియున్నయవి. తులయు, దానిపూసలును విష్ణు ప్రీతికరములనియును, విష్ణుశక్తులు వాని నుపయోగించినఁ బరిశుద్ధులగుదు రనియును; ట్లు బిల్వము, రుద్రాక్షలు శివప్రీతికరములగుటచే శివభక్తుకు ధారణార్హము లనియును నిర్దేశింపఁబడియున్నదికదా! మఱియు భోజనపదార్థములయందుఁ గూడఁ గొన్ని పరిశుద్ధతేజోవంతము లగుటచే సాత్వికము లనఁదగి జ్ఞానవైరాగ్యపదము లనియును, మఱికొన్ని మలిన తేజోవంతము లగుటలన రాజసము లనియుఁ దామసము లనియు ననఁబడి కామ

R6

క్రోధాదులను, నిద్రాలస్య ప్రమాదాదులను వృద్ధిచేయు ను
యును నిరూపింపఁబడియున్నయవి. ధర్మశాస్త్ర కర్తల
యోగదృష్టిచే నొప్పు మహాత్ము లగుటంబట్టి యాయా పదా
ములయందున్న తేజోవిశేషములఁ బరిశీలించి సాత్త్విక రాజః
తామసాహారములఁ జక్కఁగ విభజించి నిర్ణయించి యున్న
వారు. ఆధునికులలోఁగొందఁ జిహ్వాద్యధర్మముల యందున్న
రాగముచేతను, అట్టి దృష్టి లేనివారగుటచేతను, ఈ భేదమ
లసంగతములని యాహ్వానములను నిరాకరించుచున్నవారు. కా
యవి పరిపూర్ణజ్ఞానముచేఁ జెప్పమాటలు కావు. కాఁబట్టి
ధర్మశాస్త్రములననుసరించి భోజనార్హములగు సాత్త్విక పద
ార్థములను మాత్రము గ్రహించుచు, నిషిద్ధపదార్థములం ద్య
జించుచుండిన మనుష్యుఁడు దన తేజస్సును బరిశుద్ధముగఁజేసి
కొని బాగుపడును. అట్లు గాక రాజసతామసాహారములఁ
గొనినయెడల శరీర మపరిశుద్ధమై మలిన తేజస్సు గలిగి సత్త్వ
వర్తనమునకును, భక్తిజ్ఞానవైరాగ్యాద్యభ్యాసమునకును బ్రతి
బంధకమగును.

మనుష్యునకును ఇట్టి తేజస్సుగలదు. జీవుని సూక్ష్మశరీర
ములన్నియు స్థూలశరీరమునం దంతటవ్యాపించి యాశరీరము
వెలుపల సహితము కొంతదూర మావరించియుండు ననియు
నాభాగము తేజస్సని వ్యవహరింపఁబడుననియు ముందే చెప్పఁ
బడియె. మరియు నాశరీరములు మనోవృత్తుల ననుసరించి
భిన్న భిన్న వర్ణములు గలవిగ మాఱుచుండు ననియును జెప్పఁ

బడియె కాదే! గాజుకుప్పె (లాందరు)లో తెల్ల పగలువత్తిని వెలిగించినచో నావెలుగు దానిచుట్టు కొంతదూరము పరుగు వ్యాపించి యాగాజుకుప్పెవెంటఁ బోవుచుండును. ఎటుల వివిధవర్ణములుగల వెలుగుల నిచ్చు పగలువత్తుల నొక నాని వెనుక వేఱొకదాని నాగాజుకుప్పెయందు వెలిగింప నాని వెలుగుసహితము దాని ననుసరించి మాటుచుండును (దా! మనుష్యునిశరీరము గాజుకుప్పెగను, మనస్సు వెలుగు మండు పగలు వత్తిగను భావింపుడు. మనోవృత్తులు మాటి కట్లేల్ల మనోమయకోశముయొక్క వర్ణము మాటుచుండునని యుండే సూచింపఁబడియె. మనస్సు మాటునటుల శరీరము పట్టునుండు తేజస్సు మాటుచుండును. మనస్సునఁ గోప యుద్రేకమైనయెడలఁ జుట్టునున్న తేజస్సు రక్తవర్ణముగను, గామోద్రేక మగుచో నది దాసానిపూవు రంగువలె (జపాకు సమతుల్యముగ) మాటును. కేవల స్వప్రయోజన పరత్వము లిగినచో నా తేజస్సు పండుపోకరంగుగ మాటును. కుండగుబుద్ధిప్రసారము గలుగుచో నది సువర్ణ వర్ణముగలది యగు. పరోపకారబుద్ధి గలిగి భక్తిజ్ఞానము లభివృద్ధియై, దా ధ్యానపరుడై యుండు రాజయోగి తేజస్సు స్ఫటిక రుచోలి నిర్మలమై సూర్యకాంతి ననుకరించుచుండును.

సామాన్యజనులయం దీతేజస్సు శరీరముచుట్టు నించుమిం పగ రెండడుగులు వ్యాపించియుండును. పరిపూర్ణుడగు రాజ హుగులలో కొందరి తేజస్సు రెండుమూడుమైళ్లువఱకు వ్యా

పించి యుండునని యనుభవజ్ఞులు వచించుచున్నారు. ధారణముగ మానవు లొకనినొకరు కలిసినపుడు వారిశరీరముల నావరించియుండు తేజస్సు లొకదానితో నొక కలియును. అట్లు కలియుటవలన వారలగుణము లొండొర కాపాదించును. కోపియగువాఁడు శాంతుని సమీపించి యెడల వారిద్దరి సూక్ష్మశరీరముల సంస్పర్శముచే నతని క్రోధగుణ మించుక శాంతముగ మాఱుదగు. లేక శాంతశాంతగుణ మొక్కించుక కోపముగ మాటినను మాటనగ ఈయుభయులగుణములలో నెవ్వారి గుణము దృఢతరము నుండునో వారిగుణములు ఎదుటివారిగుణముల నెక్కుడు మార్పఁజాలి యుండును. రక్తవర్ణము గల జలము స్వచ్ఛమును గలియుటచే స్వచ్ఛజ్వలమునందుఁ గొంచె మెఱుంగును, రక్తవర్ణజలమునందు రక్తవర్ణము తగ్గుటయును గగునుగదా! అందు రక్తవర్ణమగు జల మెక్కుడుగనుండినచో దుదకు రక్తవర్ణమే ప్రధానమగు. లేక స్వచ్ఛమగు జలము ధికముగ నున్నచో దానిగుణము ప్రధానముగ నుండునట్లులే మానవు లిరువురు కలియునపుడు దృఢతరగుణంబు లెవరియందుండునో వారిగుణము లితరుని గుణములను వర్పఁజాలి యుండును. కావుననే సత్పురుష సాంగత్యమువలన సద్గుణము లభివృద్ధియగును. దుష్టుల సాన్నిధ్యముచే వగుణము లితరులకు సహిత మలవడును. తపస్సంపన్నులు పరోపకార పారీణులును, పరమదయాళుదును, శాంతస్వర

పులుసు నగు మహాత్ముల యాశ్రమములందు నైజవిరోధులగు జంతువు లన్యోన్య మిత్రములయి వర్తించుచుండుట గ్రంథములయందుఁ జదివియున్నాముకదా ! ఇందుకుఁ గారణ మా మహాత్ముల శాంతమగు తేజోమహిమయే యని తెల్లమగుచున్నది. ఆమహాత్ముల శాంతగుణము వారిచుట్టును వ్యాపించి యాప్రదేశముల సంచరించు భూతకోటుల నన్నింటిని శాంతస్వభావములు గలవానినిగాఁ జేయ జంతువులు గూడ సహజ వైషమ్యములను మఱచి యన్యోన్య మిత్రభావములతోఁ గలసి మెలసియుండును.

ఈవిషయము మానవు లెల్లరును జక్కఁగఁ దెలిసికొనఁ దగినది. ఎవ్వరైనను మనోవాక్కాయముల దుర్వృత్తి గల వారైనయెడల వారి తేజస్సు మలినమై వారి సాంగత్యముచేయు వారికిని, వారిచ్చు నన్నపానాదుల గ్రహించువారికిని, వారు చేయు దానములఁ బ్రతిగ్రహించువారికిని, మఱియు వారిసంతతివారికిని నాదుష్టతేజస్సు వ్యాపించుటచే వారెల్లరు దుష్టబుద్ధులై చెడిపోదురు. ఇట్లాకఁడు చెడుటచే ననేకులు చెడిపోవుటయేగాక, ఆదుష్టతేజస్సు క్రమక్రమమునఁ బ్రబలి గ్రామమంతయు, మఱియు ననేకగ్రామములకును వ్యాపించును. ఇట్లనేకులు చేయు పాపకృత్యముల వలని దోషము మొదటివానికిం గొంతవఱకు నాపాదించును. అట్లే యొకానొక గృహమునందుఁ బరమ పతివ్రత యగు నారీమణియు, ఏకపత్నీ వ్రతుఁడును, దయాళువు నగు పురుషుఁడును నివసించు చుం

డినచో వారి పరిశుద్ధ తేజస్సు సమీపమున నున్నవా రందఱే యందు వ్యాపించి యందఱకు సద్బుద్ధిని బుట్టించి యనేకులకు మేలుచేయును. అట్లందఱిని సత్స్వభావము గలవారినిగాఁ జేసిన పుణ్యఫల మా స్త్రీపురుషులం జెందు. కావున నెల్ల వారును సర్వకాలసర్వావస్థలయందుఁ బరిశుద్ధమనస్కులై, సర్వభూతహితకాములై కరుణాపారావారులై భక్తిజ్ఞాన వైరాగ్యముల నభ్యసించు చుండవలయును. అట్లుండువారు తమకుఁ దెలియకపోయినను లోకమునకు మహాపకార మొనరించుచుండువారే. తాము సంసారసాగరమును దాఁటుటయేగాక సన్నిధిమాత్రమున నితరులను సహితము మంచి వారినిగాఁ జేయుచుందురు. అట్లు గా కెవ్వఁడేని దుర్వృత్తి యం దుండువాఁడు తాఁ జెడుటయేగాక తన సహవాసముచే లోకమునకు మహాపకారియగును. ఎల్లవారు నీవిషయమును జక్కఁగఁ దెలిసికొని సదా దుర్వృత్తిని వదలి సద్వృత్తి నభ్యసింపవలయును.

ఎవ్వఁడేనియు బోజనకాలమున నీశ్వరధ్యానము సేయుచు భుజించినయెడల నాయన్నము శరీరదార్ధ్యమును వృద్ధిచేయుట మాత్రముగాక దివ్యతేజస్సు కలదగుటవలన మనోబుద్ధులఁ బరిశుద్ధములఁ జేసి జ్ఞానవైరాగ్యములను సహితము వృద్ధి చేయఁ దగియుండును.

అన్నం బ్రహ్మ రసో విష్ణు ర్భోక్తా దేవో మహేశ్వరః ।

ఏవం ధ్యాత్వా ద్విజో భుజన్నన్నద్వోపైర్మలిప్యతే ॥

అహం వైశ్వానరో భూత్వా ప్రాణినాం దేహమాశ్రితః ।
ప్రాణాపానసమాయుక్తః పచామ్యన్నం చతుర్విధమ్ ॥

తా. అన్నము బ్రహ్మస్వరూపము. రసము విష్ణుస్వరూపము. భోక్త మహేశ్వరుడు. ఈరీతిఁ దలంచుచు భుజించు ద్విజుఁ డన్నదోషములచే నంటఁబడఁడు.

ఓయర్జునా! నే నగ్ని స్వరూపుఁడనై దేహుల దేహములను బొంది ప్రాణాపాన వాయువులం గలిసి నాల్గువిధములగు నన్నమును బచనము చేయుచున్నాను.

కావుననే భక్తులు భోజనకాలమునందు జ్ఞానవైరాగ్య సిద్ధికై యీశ్వర ధ్యానమును జేయుచునుందురు.

అన్నపూర్ణే సదాపూర్ణే శంకర ప్రాణవల్లభే ।
జ్ఞానవైరాగ్య సిద్ధ్యర్థం భిక్షాం మే దేహి పార్వతి ॥

అని ధ్యాన మొనరించుచు భుజించుచుందురు. అటుల పాకము చేయువారును, వడ్డించువారును బరిశుద్ధ సంకల్పులై యీశ్వరుని దలంచుచునే పనిచేయవలయును. అట్లు చేయక దుస్సంకల్పములు గలవారైనయెడల వారి మలిన తేజస్సు అన్నమునందు వ్యాపించి భుజించువారిని సహితము మాలిన్యము గలవారినిగాఁ జేయును.

మఱియు భక్తుఁడు సర్వకాలముల యందుఁ బరోపకార పరుఁడై యుండవలయు ననుట సర్వశాస్త్రసమ్మతమగువిషయముకదా ! ఇట్లు పరులకు మేలుచేయుటకై దుష్టులసాన్నిధ్య

మునకుఁగాని, ప్రాకృతజన సంఘములోనికిఁ గాని భక్తుఁడు పోవలసి యున్నపుడు నిలుకడతోఁ గొలఁదికాల మీశ్వరుని ధ్యానించి, సర్వభూతహితకాముడై తనమనస్సు ప్రేమతో నించి, ప్రేమస్వరూపుడై జనసంఘములో బ్రవేశించ నగు. అట్లు దృఢముగ సంకల్పించి భగవంతుని వేడినచో నతని తేజస్సులో నొకభాగము రక్షకమగు కవచముగ మాత్రీ యతనిని రక్షించును. ఇట్లే నిద్రించుటకు ముందు సహితము ఇతరుల దుస్సంకల్పములు లోనగునవి నిద్రించు వాని నంటక యుండునటు లీశ్వరుని ధ్యానించి లోకహితమును మనస్సున దృఢముగ సంకల్పించి పరుండవలయును.

సాధారణముగ మలినతేజస్సు గల మానవులు తత్తుల్య మగు మలినతేజస్సు గల యితరులను దమయొద్ద కాకర్షించు కొందురు. ఒక్కనిసంకల్పము లితరులను సైతము పొందును. అట్లొకఁడు కోపిగనుండినచోఁ గోపు లగు నితరుల కోప సంకల్పముల నాకర్షించుకొని దానిచేఁ దనకోపమును వృద్ధిచేసి కొనును. ఇంతియగాక పూర్వము క్రోధాత్ములయి యుండి మృతినొంది పిశాచరూపులుగ సూక్ష్మలోకముల సంచరించు చుండు జీవులను సహితము తనయొద్ద కాకర్షించుకొని వారలచేఁ బ్రేరితుఁడై యనివార్యక్రోధమునకు లోబడి యనేక పాపకార్యములను జేయును.¹ ఇట్లీతరుల దుర్గుణములను, తత్స-

¹ ఆరణ్యపర్వములో ఘోషయాత్రలో దుర్యోధనుఁడు ప్రాయోపవేశ మన నుండ నపుడు భూతములు బోధించిరనుకథ ప్రమాణము.

దృశ్యములగు నితరుల సంకల్పములను, తత్సమానులును విదేహులును నగు నితరదుష్టులనుగూడ నాకర్షించుకొని క్రమక్రమమున వృద్ధినిొందు చుండును. అట్లుగాక లోకమునందెల్లవారును భక్తులును, జ్ఞానులును, విరాగులును, ధర్మాత్ములును గావలయునని సదా యీశ్వరుని ధ్యానించుచు సద్ధర్మములను భక్తి జ్ఞాన వైరాగ్యములను అభ్యసించుచు, సర్వభూతహితమును, జేయుచుండు పురుషుండు తన తేజస్సు నపారముగఁ బరిశుద్ధముగఁ జేసికొనును. ఆ తేజస్సు ఇతర యోగుల యొక్కయు, ఋషులయొక్కయు దివ్యతేజస్సుల నాకర్షించును. అట్టియోగి సాన్నిధ్యమునకు సూక్ష్మశరీర ధారులగు ఋషులును, మఱియు దేవతలును వచ్చి యోగిమనంబునంబ్రవేశించి యందలిమాలిన్యమును దుదముట్ట నశింపఁ జేసి పోవుదురు. ఇట్లభ్యాసముచేయు యోగుల తేజస్సు దినదినాభివృద్ధిగలిగి తుదను బహుకోశములవఱకును వ్యాపించును. మహాత్ముల తేజ స్సెంతదూరము వ్యాపించి యుండునో ఆదేశమంతయు నాతేజోమహిమచే నిండియుండుటవలన నామహాత్ముని యాశ్రమ మని చెప్పఁదగు.

నిగృహీతేంద్రియగ్రాహే యత్రయత్ర వసేన్నరః ।

తత్ర తత్ర కురుక్షేత్రం నైమిశం పుష్కరాణి చ ॥

ఇంద్రియసముదాయమును జయించిన నరుఁ డే యేస్థలముల నివసించునో అందందుఁ గురుక్షేత్రము, నైమిశారణ్యము, పుష్కరము ఉండును. అనఁగా నాక్షేత్రము, కురు

క్షేత్ర నైమిశారణ్య పుష్కరములతో సమాన ము
తాత్పర్యము.

ఎవ్వరేనియు నా యాశ్రమమునం బ్రవేశింప నాతేజోరాజ
వారలం బరిశుద్ధులంజేసి వారలను భక్తులుగఁ జేయఁగలుగు
ఇష్టాను గంగమొదలగు మహానదులయందును, ననే
పుణ్య క్షేత్రములయందును, అనాది దేవాలయములయందున
ఋషుల దివ్య తేజస్సు వ్యాపించియే యున్నది. ఆయాస్థా
ములయందు మహాత్ములగు మునులు బహుకాలము తపసు
చేసి పామరజనులను జిరకాల ముద్ధరించుటకొఱకుఁ దప
శక్తిని మహిమను ఆయా తీర్థక్షేత్రములయందు స్థాపిం
యున్నవారు. ఈకారణముల వలనను, మఱియు నాగమో
విధులననుసరించి ప్రతిష్ఠింపఁబడియుండుటవలనను దేవాలయ
ములు దివ్యతేజస్సుతో నిండియున్నవి. మఱియును గా
మొదలగు దివ్యక్షేత్రములకును గొప్ప దేవాలయములకును
ఋషు లదృశ్యరూపముల నేతెంచి యాక్షేత్రముల మహి
క్షీణింపకయుండ దమ తపశ్శక్తిచేఁ గాపాడుచుందురు.

కావున నెల్లవారు నమ్మహానీయుల మార్గము ననుసరిం
పరిశుద్ధులై యితరుల పారిశుద్ధ్యము కొఱకు ధ్యానించుచు
లోకమునందలి పరిశుద్ధ తేజస్సును సభివృద్ధిచేయుటకు సద
ప్రయత్న మొనరింతురు గాక.

ఆజీవయ ధ్యానము

జీవుని శరీరములు

బ్రహ్మాండమున ననేకలోకము లున్నవనియు, జీవుఁ డా యాలోకములందు వ్యవహరించుటకుఁ దగిన యుపాధు లా యా లోకసంబంధమగు ప్రకృతితోఁ జేయఁబడు ననియు ముందు సూచింపఁబడియె. ఆయా లోకసంబంధమగు ప్రకృతి తోఁ జేయఁబడిన యుపాధి, అనఁగా, శరీరము, ఒకటి లేని చో నాలోకానుభవము జీవునకుఁ గలుగనేరదు, కనుక, నా లోకసంబంధమగు జ్ఞానము దొరకదు. బ్రహ్మాండమునందలి లోకము లన్నింటియందును సాధ్యమగు జ్ఞానము నంతయు సంపాదించుకొనుటకే గదా జీవుఁడు పంచభూతాత్మకమగు నీ ప్రపంచమునం బ్రవేశించి యున్నవాఁడు. దృష్టాంతముగ నీ భూలోకమును జూతము. పృథ్వీతత్త్వముచేఁ జేయఁబడిన స్థూలశరీరము జీవునకు లేకపోయినచో నీప్రపంచజ్ఞాన మేలాగు గలుగును? శరీరమున కన్నొకటి లేనిచో రూపజ్ఞానము లేదు గదా! అనఁగా నానావిధము లగు వర్ణములు, నానా విధములగు కాంతులు, నానావిధములగు రూపములు ఆజీవుని కగోచరములుగదా! అట్లే శ్రోత్రేంద్రియము లేనిచో శబ్ద

జ్ఞానము నున్నయేగదా ! ఈలాగున నీయొక్కొక్క యిం
 యములేనిచో నొక్కొక్కవిధమగు జ్ఞాన మసాధ్యమగు
 వలన స్థూలోపాధిలేని జీవున కీలోకజ్ఞానమే లేకపోవున
 జీవున కిట్టి జ్ఞానమును సంపాదించుకొనవలయు నను నిచ
 గలిగి గదా తత్సాధనము లగు నీయుపాధులును దేవత
 సహాయముచే నిర్మించుకొనెను. ఆత్మశక్తులు క్రమక్రమము
 నభివ్యక్తములు కాఁగా ఆత్మ చూడఁదలచినచో నుపా
 యందు గన్ను లుత్పత్తియాయెను. ఆఘ్రాణించు కోరికగలు
 నాసిక ముత్పత్తియాయెను. అటులనే ఆత్మకోరిన కోరికల
 వాని కుపయోగకరములగు కరణముల శరీరమునందు
 బుట్టించుకొనెను. కరణములద్వారా జ్ఞానమును బొందున
 యాత్మయే.

మఘవస్మర్త్యం వా ఇదగ్ శరీరమాత్మం మృత్యునా తదస్య
 అమృతస్య అశరీరస్య ఆత్మనోఽధిష్ఠాన మాత్మో వై సశరీరః ।
 అథ యో వేదేదం మన్వానీతి స ఆత్మామనో అస్య దైవం చక్షుః
 సవా ఏష ఏతేన దైవేన చక్షుషా మనసైతాః కామాః పశ్యన్ రమన్
 (ఛాందోగ్యోపనిషత్)

తా. ఈశరీరము నశ్యమగునది. మృత్యువుచే భక్షిం
 బడును. అనఁగా మృత్యువునకు లోబడినది. అయిన
 అమృతస్వరూపుఁడు, నశరీరుఁడు నగు నాత్మ కధిష్ఠానమ
 నున్నది.

ఏతత్త్వము-ఎవరు—దీనిని దెలిసికొనియెడనని తలఁచు
 ఆతత్త్వమే ఆత్మ. మనస్సు, ఇంద్రియములు నను క

ముల ద్వారా యీ కామముల ననుభవించి యానందించు వాఁడు.

ఇట్లు శరీరము లన్నియు జ్ఞాన సాధనములు కావున నీ శరీరముల విషయము విశదముగ విచారింపఁ దగినది.

స్థూలశరీరము, అన్నమయకోశము

జీవునకుం గల శరీరములు మూఁడు. స్థూలశరీరము, సూక్ష్మశరీరము, కారణశరీరము. వీనికే పంచకోశములనియు సంజ్ఞ కలదు. స్థూలశరీరమన నన్నమయకోశము. సూక్ష్మశరీరమందుఁ బ్రాణమయ, మనోమయ, విజ్ఞానమయ కోశములు నున్నయవి. కారణశరీర మానందమయకోశము. అన్నమయ ప్రాణమయకోశములు రెండును భూలోక సంబంధమగు పృథివీ తత్త్వప్రకృతివికారములు. ఒక్కొక్కమహాభూత వికారము నందును స్థూల సూక్ష్మతారతమ్యములుగల యేడు భాగములున్నయవి. అందులో పృథివీతత్త్వాంతర్భాగములగు పృథివ్యప్తేజోభాగములచే నిర్మింపఁబడినది అన్నమయకోశము. మిగత నాలుగు సూక్ష్మభాగములతో నిర్మింపఁబడినది ప్రాణమయ కోశము.

శరీరములన్నింటిలోను చిన్నదియై స్థూలమై, యల్పకాలికమైనది స్థూలశరీరము. ఇందు జ్ఞానేంద్రియ కర్మేంద్రియగోళములు (అనఁగా నవయవములు)న్నయవి. వీనిమూలమున నింద్రియమనస్సుల ద్వారా జీవునకు భూలోకజ్ఞానము కలు

గును. ఇది యన్ని శరీరములలో చిన్నదియైనను ధర్మసాధములలో మొదటిదియును ముఖ్యమైనదియు నగును. పనిచేయవాని కొఱముట్టులవలె మనశరీరము పరిశుద్ధముగను, సూక్ష్మగ్రాహిగను నుండవలయునుగదా! త్రుప్తపట్టి పదనులే కొఱముట్టులతో పనివాఁ డెంత నిపుణుఁ డైనను ఏమియజేయఁజాలఁడు గదా!

మొట్టమొదట శరీర మారోగ్యము గలిగి దృఢమైనది నుండవలయును. ఇందుకు శరీర పరిశుద్ధ్యము, పరిశుద్ధముల నన్న పానాదులు, వ్యాయామమును, మంచిగాలియు నతావశ్యకములు. దినదినము స్నానము చేయకుండినచో రోఁకూపములన్నియు ముఱికిచే నిండి లోపలి ముఱికి బయట పీలులేకుండుటచేఁ బలువిధములగు రోగములకుఁ గారమగును. కావున నన్నిమతములయందును దినదిన మొపర్యాయ మైనను స్నానముచేయుట విధింపఁబడియున్నది. మనగృహములను గృహసమీప ప్రదేశములను బరిశుద్ధమునుంచుకొనవలయును. లేనియెడల గాలిచెడి యనారోగ్యకమగును. నిర్మలోదకమును ద్రాగవలయు. మద్యమును వర్జియవలయును. ఆహారములందు తామసాహారము బొత్తుగ వర్జియవలయును. చెడినపదార్థములు, పర్యుషితము లనఁగా చ్ఛేదపదార్థములు, సారముపోయిన పదార్థములు, మాంసములు నల్లమందు మొదలగు మత్తుపదార్థములు, ఉల్లి మొదలగు వస్తువులు విడువఁదగినవి. ఇట్టి పదార్థములను సేవించినచో

శరీరము దృఢముగఁ గనఁబడినను సూక్ష్మములగు విషయముల గ్రహింపఁజాల నశక్తమై యుండును. రాజసాహారములు విడువఁదగినవియే. సత్పురుషుల సాంగత్యముచేతను, బుణ్యస్థల పుణ్యతీర్థ సేవలచేతను, దేహము పరిశుద్ధమగును. శరీరమును జాగరూకతతోఁ బెంచినచో నది ధర్మాచరణమునకు శ్రేష్ఠమగు సాధనమగు.

మనకుఁ బుట్టుకతో వచ్చిన శరీరము మార్ప సాధ్యము గాదని తలచరాదు. శరీరము ప్రతి నిమిషమును మాటుచునే యున్నది. దానియందలి యణువు లెల్లప్పుడును బహిర్గతములగుచునేయున్నవి. అట్లే ప్రతినిమిషమునను, ఉచ్ఛ్వాస నిశ్వాసముల చేతను, అన్నపానాదుల చేతను నూతనముగ నణువులు శరీరమునం బ్రవేశించుచునేయున్నవి. ఈరీతి నేడు సంవత్సరముల కాలమున శరీరమంతయు నొకసారి పూర్ణముగ మాటునని శరీరతత్త్వజ్ఞులు నిరూపించియున్నారు. ఏడుసంవత్సరములనాఁడు శరీరమునం దుండిన యణువులలో నొకతైన నిప్పుడు శరీరమున నుండదు. ప్రవాహమునం దొక్కజలకణమైనను, ఒక్కనిమిష మొక్కస్థలమున నిలువకుండినను నొడ్డుననుండి చూచువారలకు నదీప్రవాహ మొకరీతిగనే యుండునట్లు తోఁచురీతిని శరీరమునందలి యణువు లెడతెగక మాటుచుండినను శరీరము మాటనట్లు మనకుఁ దోచును. ఇట్లు మాటుచుండు శరీరమును బ్రయత్నముతో మంచిదిగఁ జేసికొనుట సులభము.

మఱియు నొక్కవిషయమును మఱువరాదు.

ఆత్మానం రథినం విద్ధి శరీరం రథమేవ చ ॥

శరీర మాత్మ కుపాధిగావున నది యాత్మస్వాధీనమం దుండ
దగినది గాని యాత్మ దీనికి లోఁబడి యుండఁగూడదు. మనమ
శరీరమని యెంచి దానిని స్వేచ్ఛగా విడువరాదు. శరీరమ
మనదని తెలిసికొని మనము చెప్పినపనుల నదిచేయునట్ల
చూచుకొనవలయును. మనము సంరక్షించు గుఱ్ఱములు మొద
లైనవానివలె దానిని శుద్ధిగానుంచి పోషించుచు మనము
చెప్పినపనులు దానితోఁ జేయించుచు రావలయును.

ఈవిధమున బాల్యమునందుండి శరీరమును శిక్షించుచు
వచ్చినచో దానిని సులభముగ స్వాధీనమునకుఁ దెచ్చుకొనఁ
గలుగుదుము. బాల్యమునందు లేతతీగెవలె శరీరమును
ద్రిష్టకొననగును. వయస్సు రానురాను మ్రానివలె దానిని
వంచుట కష్టమగును. కావున బాలుర కీవిషయమును బోధించి
వారలచే నభ్యసింపఁజేయుట మంచిది.

సూక్ష్మశరీరము

సూక్ష్మశరీరమందుఁ బైఁ జెప్పినరీతిని మూఁడుకోశము
లున్నయవి. వానిలోఁ బ్రాణమయకోశ మన్నింటిలో స్థూలము.
మనోమయకోశము దానికంటె సూక్ష్మము. విజ్ఞానమయ
కోశ మన్నింటిలో సూక్ష్మము.

ప్రాణమయకోశము

ఇది ప్రైజెప్సినరీతిని బృథివీతత్వమందలి సూక్ష్మభాగములచే నిర్మింపఁబడినది. ప్రాణములు దీనినుండియే స్థూలశరీరమునకు వ్యాపించును. దీనినుండియే స్థూలశరీరమునకును మనోమయకోశములోని యింద్రియములకును సంబంధము గలిగియుండును. ఈకోశము స్థూలశరీరమునం దంతటను వ్యాపించి నిండుకొని యాశరీరమున వెలుపలిభాగమున సైతము కొంచెము దూరమువఱకు వ్యాపించియుండును. స్థూలశరీరమున కంటె సూక్ష్మమై దాని బ్రతిబింబమువలె నుండును. ఇది సాధారణముగ స్థూలదృష్టికి గోచరముగాదు. సూక్ష్మదృష్టిగలవారి కించుక యూదావర్ణముగలిగి గోచర మగునని యనుభవజ్ఞులు చెప్పుచున్నారు.

సాధారణముగ నీకోశము స్థూలశరీరమునుగూడియే యుండును. బలమగు వ్యాధికల్గినప్పుడును మఱికొన్ని సమయములందును స్థూలదేహమును విడిచివచ్చునని తెలియుచున్నది. అప్పుడు స్థూలశరీరము కేవల బలహీనముగ నుండును. అయిన నెల్లప్పుడును దీనికి స్థూలదేహముతోఁ దంతురూపముగ సంబంధ మెడ తెగకయేయుండును. స్థూలశరీరము మాఱునట్లెల్ల నిదియును మాఱుచుండును.

శస్త్రచికిత్స చేయుటకై మైకపువస్తువులఁ బ్రయోగించినప్పుడు స్థూలశరీరము నిశ్చేతనమై పడియుండ నీప్రాణమయకోశము బహిర్గతమగును. అందుచే స్థూలశరీరము

నకును మనోమయకోశమునందలి యింద్రియములకును సంబంధము వదలి యుండుటచే స్థూలశరీరము పడుబామనకుఁ దెలియరాదు. మైకముపోయి స్థూలశరీరమునందఁ బ్రాణమయకోశము బ్రవేశించినతోడనే బాధ తెలియవచ్చును.

మరణకాలమందు మాత్రము స్థూలశరీరమునకును నీకోశమునకును సంబంధము గలుగఁజేసియుండు తంతువు తెరలెడును వేరుగును.

బ్రహ్మాండమున కంతటికి సూర్యభగవంతుఁడు ప్రాణదాయయిండుట తెల్లమేగదా! సూర్యబింబమునుండి తేజసప్రాణరూపముగ వెలువడి ప్రపంచమునంతయు వ్యాపింపకలభూతముల నాడులయందుఁ బ్రవేశించి శరీరములను వీలవంతములుగఁజేయుచున్నది. ఇట్లు సూర్యునినుండి వెలువతేజస్సునుండి యొక్కొక్కభూతము తనకు వలయు ప్రాశక్తిని నాడులచే స్వీకరించుకొనుచుండును. కావుననేగల సూర్యుని ప్రకాశములేనిది యేభూతముగాని యభివృద్ధిఁ జెందజాలదు. ఈశక్తి ప్రాణమయకోశము ద్వారముగ స్థూలశరీరమునకు వ్యాపించును. స్థూలశరీర మపరిశుద్ధముగ ననారోగ్యముగ నున్నప్పుడు ప్రాణమయకోశముగూడ నపరిశుద్ధమై దుర్బలమగుటచే వలయునంత ప్రాణశక్తిని నాడుల గ్రహింపఁజాలక దుర్బలమగును. దీనిచే స్థూలశరీరము మరొకొంత దుర్బలమగును.

స్థూలశరీరము సంపూర్ణారోగ్యముగలిగియుండిన నీ ప్రాణమయకోశము సూర్యునినుండి వెలువడు ప్రాణశక్తిని స్థూలశరీరమునకు వలసినంతకంటె నెక్కుడుగ గ్రహించుచుండుననియు, నప్పుడు ఎక్కుడగు ప్రాణశక్తి స్థూలశరీరమునుండి తేజోరూపముగ బయలువెడలుచుండునట్లు సూక్ష్మదృష్టికిఁ గానవచ్చుచుండుననియు ననుభవజ్ఞులు చెప్పచున్నారు. కావున మంచి యారోగ్యముగలవారల ప్రక్కను బలహీనులు కొంతకాలము పరుండినచో నాబలవంతుల శరీరమునుండి వెలువడు ప్రాణశక్తిని బలహీనులు గ్రహించుటచే బలముగలుగును. అట్లుగాక సామాన్యుడగు వాఁడు రోగి ప్రక్కను బరుండినచోఁ గొంతకాలమునకు దానుబలహీనతనొందును.

మరణకాలమునఁ బ్రాణమయకోశము స్థూలశరీరమును బూర్ణముగ వదలిపోవునని చెప్పఁబడియెఁగదా ! అంత స్థూలశరీరము శిథిలమగుట కారంభించును. ప్రాణమయకోశమును స్థూలశరీరము ననుసరించి శిథిలమగును. స్థూలశరీర మెంత శీఘ్రముగ శిథిలమగునో అది యంత శీఘ్రముగ జీర్ణమగును. స్థూలశరీరము అగ్ని సంస్కారముచేయబడి భస్మముకాగా ప్రాణమయకోశము సహితము తుదముట్టనశించును. శాస్త్రముల యందు శవమున కగ్ని సంస్కారము విధింపఁబడియుండుట కిదియే ముఖ్యోద్దేశ్యము. భూస్థాపనము చేయఁబడినచో స్థూలశరీరము జీర్ణమగుటకుఁ జిరకాలముపట్టును. కావున ప్రాణమయకోశము నశించుటకును నాలస్యమగును.

మనోమయకోశము

మనోమయకోశము రాగ ద్వేషాదులగు నన్ని మనోవృత్తులకు నునికిపట్టు. దీనియందు రెండుభేదములు గలవు. రాగ ద్వేషముల కునికిపట్టయి కామవికారమగు కామమయశరీర మొకటి మిగిలిన మనోవృత్తుల కధిష్ఠానమగు మనోమయశరీరమరెండవది. లోకమున సామాన్యజను లందఱికి రాగ ద్వేషపురస్కరముగఁగాని ప్రవృత్తి సాధారణముగనుండదు గాని నీరెండుశరీరములును సాధారణముగఁ గలిసియే వర్తించుచుండును.

కామమయశరీరము

ఇది యోగదృష్టికిమాత్రము గానవచ్చుచున్నది. అనేక వర్ణములతోఁ బ్రకాశించుచుండును. మనోవృత్తులు మాటనట్లు దీనివర్ణములు మాటుచుండును. అది యన్నమయప్రాణమయకోశముల రెంటిలోపలనుండి వ్యాపించి వానికి వెలపలను గొంతమారమువఱకు నుండును. బాలురయందు మనోవికాసము లేకుండుటం బట్టి వారి కామమయశరీరము సాధారణముగ తెల్లగనుండును. రాగ ద్వేషములు హెచ్చును హెచ్చునఁ ఈశరీరమునఁ దదనుగుణములగు వర్ణము లేర్పడుచుండును.

ఈకోశము సమస్తమానవుల కుండినను, పశుప్రాయులగు వారియందు స్పష్టముగ నేర్పడియుండదు. చెదరిపోయిన మేఘమువలె రూప మేర్పడకయుండును. జ్ఞానమధికమ

కాను కాను స్పష్టమగు రూప మేర్పడి యండాకారముగఁ దేలును.

ఆదియందు జీవుఁడు విశేషముగఁ గామక్రోధములకు లోఁబడియుండుటచే వాని కనురూపములగు వర్ణములు కలిగియుండును. కామముపుట్టినచో మణ్డిరక్తవర్ణముగల్గును. మట్టివర్ణము స్వప్రయోజనపరత్వమును సూచించు. అతిక్రోధముగల్గినచో మెఱయు రక్తవర్ణముగల బాఁకులవలె రూపములు దీనినుండి భువర్లోకమున బయలువెడలుననియు, భువర్లోకప్రకృతివికారములగు నీరూపము లాక్రోధమునకు విషయమగువారిమనోమయకోశములకుం దగిలి వారికిఁ గీడుచేయుననియు యోగదృష్టి గలవారు చెప్పుచున్నారు. కామముపుట్టినచో నా సంకల్పములును రూపమును దాల్చి యితరుల మనోమయకోశమును దాఁకునట. నిర్వాఙప్రేమగలిగినచో దివ్యమైన రోజాపువ్వవర్ణములు గల రూపములు వెడలునట. ప్రేమాతిశయముచేఁ దల్లి బిడ్డను జేతనెత్తుకొని ముద్దు లిడుచుండు సమయమున నీకోశమంతయు రోజావర్ణము గలిగి వర్తులాకారములగు తేజోరూపములు శరీరమునందు నిండియుండునట్లు కనఁబడునట. అతిలోభియగువాని శరీర మసహ్య మగు మట్టిరంగుగలిగి యీశరీరముచుట్టు నినుపకట్లు కట్టఁబడినట్లు చూపట్టునట. ఇట్లొక్కొక్క మనోవృత్తి పుట్టినపుడు దాని కనురూపమగునట్టి వర్ణములు గలిగియుండును. ఈరీతిఁ బశుప్రాయుఁడగువానిసూక్ష్మశరీరము అసహ్యకరము లగు వర్ణ

ములు గలిగియుండ, జ్ఞానము వృద్ధియయి యింద్రియమనీ నిగ్రహములు గలుగుచు రాఁగా నీశరీరము మిగుల మనోహ వర్ణములఁ గలిగి చూడసొంపుగ నుండునట. రక్తవర్ణము మట్టిరంగు మొదలగు నసహ్యకరమగు వర్ణములు మాటిపోఁ ప్రేమాతిశయమును జూపట్టు రోజాపువృద్ధవర్ణమును బు కాశల్యమును జూపు బంగారువర్ణము, భక్తింజూపు నీలవ మును, అనుకంపను దెల్పు నాఁకు పచ్చరంగు మొదలగు మనీ హరములగురంగులతో నిండినదగు నట.

కావునఁ దొలుత పశుప్రాయములుగా నుండినప్పు డీశరీ మాకార మేర్పడక హేయములగు వర్ణములు గలిగి య డును. జ్ఞానపరిపాకము కాను కాను స్పష్టముగ నండాకా ముగా నేర్పడి రమణీయములగు వర్ణములు గలిగియుండున అప్రత్యక్షమునందును బృథివీతత్త్వమందుండు రీతి ననేక స్థూ సూక్ష్మ తారతమ్యములగు ప్రకృతిభాగములు గలవు. అం స్థూలప్రకృతిసముదాయములు మడ్డివర్ణములు గలిగియుండున స్థూక్ష్మములు కాను కాను రమణీయములగును. కామక్ర పూరితములగు మనోవృత్తులు పుట్టినచో నవి స్థూలప్రకృ నాకర్షించి రూపమును దాల్చుటచే మడ్డిరంగులు గలిగియ డును. మనోవృత్తులు పరిశుద్ధములు కాను కాను సూక్ సూక్ష్మతర ప్రకృతిభాగముల నాకర్షించి రూపములు దాల టచే వానిరంగులు రమణీయములుగ నుండును. కావున కా క్రోధముల జయించి యింద్రియ మనోనిగ్రహము ల?

సించుచు రాను రాను ఈశరీరము పరిశుద్ధమై రమణీయవర్ణములు గలదియగును.

ఈసూక్ష్మశరీర మూర్ధ్వములగు భువరాదిలోకానుభవము గలుగుటకు జీవున కుపాధి యగునని చెప్పఁబడియె. మొదట మొదట జీవునకుఁ గలుగు ననుభవము లన్నియు బాహ్యములగు భూలోకవిషయానుభవములుగ నె యుండును. ఇంద్రియగోళములు స్థూలశరీరమునం దున్నయవి గదా! ఐనను ఇంద్రియములు సూక్ష్మరూపమున నీకామమయ శరీరమున నున్నయవి. బాహ్యవిషయములచే స్థూలశరీరమునందలి గోళములకు స్పర్శకలుగఁగనే వానిమూలమున స్థూలశరీరమునందలి నాడులలోఁ గొన్నింటియందు నతిసూక్ష్మముగఁ జలన మొకటి పుట్టి శిరస్సునందలి మెదడునందుఁ జేరి సూక్ష్మశరీరమునందలి ఇంద్రియములను జేరును. ఇంద్రియములు చలించినపుడె జీవునకు విషయజ్ఞానము గల్గును. ఈరీతిని సూక్ష్మశరీరము స్థూలశరీరమునకును జీవునకును ద్వారమై బాహ్యప్రపంచజ్ఞానమును గలుగఁ జేయుచుండును. ఐనను స్థూలశరీరము విశ్రమించుకాలమున సూక్ష్మశరీరము స్థూలశరీరమును విడిచి వచ్చును. కేవల జ్ఞానహీను లగు మనుష్యులయం దీసూక్ష్మశరీరము భువర్లోకమునఁ దఱచుగా నిశ్చేష్టమైయుండును. అతిబాలుఁడు స్థూలదేహోపయవములు గలిగియుండియు భూలోకమందు సంచరింపఁజాలక భూమియందు పడియున్నట్లు జ్ఞానహీనుని సూక్ష్మశరీరము భువర్లోకమునఁ దిరుగఁజాలక

పడియుండును. జ్ఞానము వృద్ధి కాను కాను అలోకమందు ;
చరింప శక్తికలుగుచువచ్చును. ఇప్పుడు నాగరికులగు జ్ఞా
వృద్ధిగలవారల కందఱికి నీశరీరముతో సుషుప్తికాలమున
చరించుచు నాలోకానుభవముల నొంద శక్తిగలిగియున్న
ముందు జ్ఞానాభివృద్ధినిబట్టి యీ స్వతంత్రసంచారశక్తియు
వృద్ధియగుచుండును. తిరుగ మేల్కొంచినపు డాయనుభ
ములు తొలుత జ్ఞాపకమునకు వచ్చుట యరుదు. కొంచెవ
కొంచెము జ్ఞాపకము వచ్చినచో నవియే స్వప్నము లనఁబ
చున్నవి. మొదలు కొసయు లేక యసంగతము లగుకొని
స్వప్నములు మాత్రమట్టివి గావు. అవి స్థూలశరీరమునంద
గలుగు నజీర్ణాది వికారములవలనఁ బుట్టినవి. వానిని స్వరూ
ముననె గుర్తించఁ దగియుండును. అవి తప్ప తక్కినస్వప్నము
లన్నియు సూక్ష్మశరీరమునందు జీవునకుఁ గలుగు ననుభ
ములే యగును. మేల్కొంచిన సమయమున మాత్రము ప
మరు కొంచెము జ్ఞాపకమున్నట్లుండి జ్ఞాపకమునకుఁ దెచ్చుకొ
యత్నించఁగా నాకొంచెమునకును విస్మృతికలుగును. ఇట్లే
క్రమక్రమమున జ్ఞప్తికివచ్చుట వృద్ధియగుచురాగా దప్ప
సాధనచతుష్టయసంపత్తి కలిగి భూతసేవాతత్పరుడై, పరః
గురువుల సాన్నిధ్యముఁ జెంది వారియనుగ్రహమున నేరి
చేయు యోగాభ్యాసబలమునఁ గుండలినీశక్తి వికసించి స
చక్రములును బక్వమయినచో జీవునకు నిచ్చామాత్రము
భవర్ణోకానుభవమును సూక్ష్మదేహముతోఁ బొంది య

యనుభవములను బూర్ణముగ జాగ్రదవస్థయందు జ్ఞప్తికిఁ దెచ్చుకొను శక్తిగలుగును.

జాగ్రదవస్థయందు జ్ఞప్తిరాకున్నను భువస్థోకమందు సంచరించు శక్తిగలవారందఱును నిద్రలో నాలోకమునందు సంచరించుచు వారు వారు జాగ్రదవస్థయందుఁ గోరినపనులు చేయుచుందురు. వారు జాగ్రదవస్థయందు లోకోపకారము చేయఁ గోరుచుందురేని వారు నిద్రలో భువస్థోకవాసుల కా యారీతి నుపకారము చేయుచుందురు. ఆ భువస్థోకవాసులు భూలోకమున నివసించుచుండి నిద్రలో భువస్థోకమునకుఁ బోయిన వారైనను సరే, మరణానంతరమున భువస్థోకమున నివసించు వారైనను సరే వారి కందఱికిని సహాయము చేయ నగును. వారికిఁ బరోపకారబుద్ధి వృద్ధికానుకాను పరమగురువులుగాని వారి శిష్యులుగాని వారిని చేఁబట్టి వారికి భువస్థోకమునఁ దగు పనులు నియమించి లోకోపకారముచేయ నవకాశ మిచ్చుచుందురు. కావునఁ బరోపకార బుద్ధిని జాగ్రదవస్థయందు వృద్ధిచేయుచు వచ్చినచో నిద్రకాలమును వ్యర్థముగఁ బోనీయక లోకోపకారముచేయు నవకాశము గలిగియుండును. అట్టి బుద్ధిని మన మందఱము వృద్ధిచేసికొనుచు వచ్చుటయే గాక బాలురకు నట్టి బుద్ధిగలుగునటుల బాల్యము నుండి శిక్షించుచు రావలయును.

జీవితకాలమున నీకామమయశరీరము స్థూలశరీరమునకుఁ బ్రతిబింబరూపమును దాల్చియుండును. మరణానంతరము స్థూల

శరీరమును విడిచిపోయినవెనుక నీకామమయశరీరము
 రూపమును జెందును. భూలోకమునందలి ప్రకృతి స్థ
 సూక్ష్మతారతమ్యములుగ నుండునట్లు భువర్లోకప్రకృతి
 దును స్థూలసూక్ష్మతారతమ్యములుగ నేడువిధము లుండ
 ప్రేత భువర్లోకమును జేరుచో నాకామమయశరీరమం
 భువర్లోకప్రకృతి స్థూలసూక్ష్మతారతమ్యమున నేడుపొరల
 నేర్పడి స్థూలభాగము వెలుపలను దానికంటె సూక్ష్మ
 ములు లోలోపలను నేర్పడి యేడుపొరలు ఏర్పడును.
 మార్పుచెందిన శరీరమునే యాతనాశరీరమని హిందూశా
 ములు చెప్పుచున్నవి.

జీవుఁడు భూలోకమున నుండుకాలమునఁ బశుప్రాయము
 కామక్రోధములకుఁ బూర్ణముగ లోఁబడి కేవలవిషయాసక్త
 యుండినచో వానికామముల కనుగుణముగ స్థూలము
 నణువులు యాతనాశరీరమునం దెక్కుడుగఁ జేరి మొదటి
 మిక్కిలి దృఢమైనదగు. దానికి మూలమగు కామముల
 మంతయు ననుభవించునంతవఱకు నాపొర దృఢముగన
 అనుభవములు పూర్తియైనచో నాపొర జీర్ణమై మిగిలిన పొ
 మాత్రము నిలుచును.

సామాన్యములగు విషయకామము లన్నియుఁ దారత
 క్రమమున మఱిమూఁడు పొరలతో సంబంధించి యవిఁ
 గ్రమక్రమమున ననుభవముచే నశించును. ఈ నాలుగుపొ
 నశించువఱకుఁ జీవునకుఁ బ్రేతసంజ్ఞయుండును. అటుపిమ్మ

బిత్తలోకమును జేరును. ఈపొర లేర్పడినపిదప జీవుఁడు వానిలోఁజిక్కి యీపొర లనుభవముచే నశించువఱకు నిర్బంధముగనుండి యనుభవించుచుండును. సంవత్సరాంతము వఱకుఁ జేయు నుత్తరక్రియలు ఈదశయం దుండు జీవునకు సహాయకరములు. జీవునకు బంధకములుగనుండు పైఁజెప్పిన మొదటి నాల్గుపొరలను జీర్ణింపఁజేసి, ప్రేతత్వమును వదలించి జీవుని బిత్తలోకప్రాప్తునిగఁ జేయును. అంతవఱకు నాక్రియ లుపయోగకరములు.

ఈయాతనాశరీరవిషయమం దొకరహస్యము గలదని విజ్ఞులు చెప్పచున్నారు. కామమయశరీరము మనకామముల కనుగుణముగ నేర్పడుచున్నది. కావున మనోదార్థ్యముచే దానిని స్వాధీనపఱచుకొన నవకాశముండును. జీవుఁడు తనకు మరణానంతర మిట్టి నిర్బంధములగు పొరలేర్పడక యుండవలయు నను విషయమును మరణకాలమున మఱువక దృఢముగ మనోనిశ్చయము చేసినచో భువర్లోకమున నిట్టిపొరలుగా నేర్పడి వానిని బంధించక యాశరీరము పూర్వముండు రీతిననే యుండనగును. అట్లయినచో వారు భువర్లోకానుభవములు యథావిధిగ ననుభవించుచుండినను దన్నుఁ దానెఱిగి స్వతంత్రముగ ననుభవింప నవకాశముగలుగును. లేనిచోఁ బొరలేర్పడి వానిలోఁజిక్కి యేమియుఁ జేయనోపక యుండును. అనుభవ మనునదేమో తప్పకపోయినను స్వతంత్రముగ ననుభవించుటయందును బరతంత్రముగ నుండుటయందును విశేష

భేదము గలదు. జీవుఁ డీలోకమున దుఃఖములువచ్చిన-
వానికి లోఁబడి యవివేకమున నేమియు నెఱుఁగక పర-
త్రుఁడై యనుభవించవచ్చును. అటుగాక వాని ననుభ-
చుట తప్పకపోయినను వివేకముగలిగి మనోదార్థ్యముతో
స్వతంత్రుఁడై యనుభవించి వివేకమును వృద్ధిపఱచుకొ-
జాలును. ఈరెండుమార్గములకును దారతమ్యముండురీ-
భువర్లోకమునఁ బొరలలోఁజిక్కి యనుభవించుటకును వా-
దప్పించుకొని స్వతంత్రముగ ననుభవించుటకును దారత-
ముగలదు. వివేకవంతు లీరహస్యమును మనసున నుంచుకొ-
నకాలమున వినియోగపఱచవలయును.

మనోమయశరీరము

మనస్సు శుద్ధమనియును నశుద్ధమనియును రెండుభ-
ములు. అం దశుద్ధమనస్సన్నఁ గామసంకలితమైనది. ఎ-
ఱును గామములతో మిశ్రమమై కామములకు లోఁబడి కా-
ము లీడేర్చుకొనుటకై ప్రవర్తించునది. శుద్ధమనస్సు కా-
వివర్జితమై జ్ఞానసాధనమైనది. జీవునకు మనస్సుతో సమా-
నుగు సాధన మొక్కటియులేదు.

కిమితరచ్చేతస్సమమ్ సాధనమ్

ఈరెండింటియందును గామసంకలితమైనది యశు-
మనస్సు. ఇదియె పైఁజెప్పఁబడిన కామమయశరీరము. మ-

మయశరీరమనునది రాగద్వేషములతోఁ గూడని మనో
వృత్తుల కన్నింటి కునికిపట్టు.

ఈయుపాధి సువర్ణోక సంబంధమగు తేజస్తత్త్వముయొక్క
స్థూలభాగముచే నిర్మింపఁబడునది. పైఁజెప్పినరీతిని సామాన్య
జనులు రాగద్వేషయుక్తులుగనే ప్రవర్తించుచుందురు గావున
తరుచుగ కామమయమనోమయశరీరములు రెండును గూడియే
ప్రవర్తించుచుండును. అందుచే నట్టి మనోవృత్తులు గలిగినచో
నారెంటియందును వికారములుపుట్టును. రాగద్వేష వియుక్త
ములగు వృత్తులు పుట్టినచో నవి మనోమయశరీరమునందు
మాత్రము చలనము గలిగించి దానిని మార్చును.

మనుజునకు మృగమునకుం దారతమ్యము మనస్సును
బట్టి కలిగినదేకదా! ఇంద్రియములును, ఇంద్రియవ్యాపార
ములును, మృగములందును గాననగుచున్నవియే గదా!
ఆహారనిద్రాభయమైఘనములు పశువులందును మనుష్యులందు
నొక్కటియేగదా! యుక్తాయుక్తవివేచనముచేయుట, ముం
దువెనుక లూలోచించుట, తనస్వభావమును గ్రమక్రమమున
సంస్కరించుకొని పరిశుద్ధముగ జేసికొనుట, తనస్వరూప
మును, ఇహపరలోకాది జగత్స్వరూపమును, ఈశ్వరస్వరూప
మును, నెఱుంగుట మొదలగు నివియన్నియు మనుష్యుని
వ్యాపారములు. ఇవి మృగములయం దసాధ్యములు. వీని
కన్నింటికిని మనస్సు సాధనము. కావుననే “ కిమితరచ్ఛేతస్స
మమ్ సాధనమ్ ” అని యనుభవజులగు పెద్దలు చెప్పిరి.

మనోమయశరీరము జీవునకు బహుముఖ్యమైన యుపాధి
జీవుల పరిపక్వస్థితినిబట్టి వారిమనోమయకోశములు ము-
లుగ మూడువిధములుగ నుండును.

౧. సామాన్యజనులశరీరము.

౨. బుద్ధికుశలత గలిగి కొంతమాత్రము నాగరికుల
జీవుల మనోమయశరీరము.

౩. జ్ఞానియగువాని మనోమయశరీరము.

సామాన్యుల మనోమయశరీరము

కేవల పశుప్రాయులగువారికిఁ గామమయశరీర మేరు-
పేర్పడక యుండును గదా ! వారి కీశరీరముగూడ దానితో
జీరియే చెదరఁగొట్టఁబడిన మేఘమువలె నుండును. ఐన
పశువులకంటె నట్టి వానికి “ వేదస్వస్తనం, వేద లో-
కోక్తాః ” (రేవువచ్చునది తెలియును, దాను జూచినది చూ-
చెలియును) అని చెప్పినరీతిని బూర్వస్మరణముఁ
ఘండాలోచనయు లేశమాత్రమైనను గలిగి, యనుభవ-
స్మృతులు మాటుచు రాఁగా క్రమక్రమముగ రూపః
పేర్పడుచు వచ్చును. ఐన నిట్టి యనుభవముచే జ్ఞానము చా-
ఱకు వృద్ధియగునంత దనుక నీ మనోమయశరీరము కా-
మయ శరీరముతోఁ గూడియే వర్తించుచుండును. మరణా-
శరమును బహుస్వల్పకాలమే సువర్ణోకవాసము గలిగియ

డును. వారి మనోమయశరీరము చాలవఱకు కామమయశరీరమునకు బ్రతిబింబమై దానివలె వర్ణములును రూపములును గలిగియుండును.

బుద్ధికుశలతగల నాగరికుని మనోమయశరీరము

ఇట్టివాఁడును చాలవఱకు రాగ ద్వేషములతోఁ గూడియే ప్రవర్తించుచుండునుగావున వానికిని సాధారణముగఁ గామమయమనోమయశరీరములు రెండును జాగ్రదవస్థయందుఁ గూడియే వర్తించుచుండును. ఐనను వాఁడు రాగ ద్వేషవియుక్తుఁడై గ్రంథకాలక్షేపము భగవద్ధ్యానము లోకోపకారచింతయు మొదలగు వ్యాపారములను దఱచుగఁ జేయుచుండును గావున వాని మనోమయశరీరము క్రమక్రమముగ రూపమేర్పడుచుండును. దానివర్ణములాయామనోవృత్తుల కనుగుణముగ మాఱుచుఁ గ్రమక్రమముగ రమణీయము లగుచుండును. పైఁజెప్పినప్రకారమున నిద్రకాలమున వానికిఁ గామమయశరీరమందు స్వతంత్రప్రవృత్తి కలిగియుండును గాని యీమనోమయశరీరమునందుఁ బ్రవృత్తియుండదు. సామాన్యుల కామమయశరీరమువలె వానికి మనోమయశరీరము వ్యాపారము లేక యుండును.

నివృత్తిమార్గము నవలంబించినవాని మనోమయశరీరము

అట్టివాని మనోమయశరీరము పైరెండుశరీరములకంటె రూపము చక్కఁగ నేర్పడి బహు మనోహరములగు వర్ణ

ములు గలిగియుండును. రాజస తామస గుణములుగల ; కల్ప రూపములచే స్థూలప్రకృతి యాకర్షింపఁబడుననియ సత్త్వగుణముచే సూక్ష్మప్రకృతి యాకర్షింపఁబడుననియ గామమయశరీరవిషయమందుఁ జెప్పఁబడియెఁగదా ! మన మయశరీరమందును ఆరీతిననే వర్ణములేర్పడును. కావు జ్ఞానము వృద్ధియయి సాత్వికవృత్తులు వృద్ధియగుచు రాఁగ నీశరీరము బహురమణీయమై ఆయావృత్తుల కనుగుణముల, వర్ణములఁ దాల్చియుండును.

విజ్ఞానమయకోశము

ఇది జీవునకు ముందుదహరింపఁబడిన యుపాధు లన్నిం కంటెను సూక్ష్మతరమైన యుపాధి. మిగిలిన యుపాధుఁ జన్మజన్మమునకు మాఱుచుఁ గ్రొత్తవిగ నిర్మింపఁబడును. - యుపాధులతో జీవుఁడు భూర్భువస్వర్లోకములతో సంబంధప గలవాఁడగును. ఈమూఁడులోకములలో జీవుఁడు సంసార చక్రమునందుఁ దిరుగుచుండును. భూలోకమును విడిచి భువర్లోకమును, దానిని విడిచి సువర్లోకమును, దానినుండి మర భువర్లోక భూలోకములను బొందుచుండును. ఈమూఁడులో ముల కావల మహర్లోకముండును. అది తేజస్తత్త్వముయొక్క సూక్ష్మభాగములతోఁ జేయఁబడినది. విజ్ఞానమయకోశ మ సూక్ష్మభాగములతో నిర్మింపఁబడునది. అది | గుడ్డువలె వ

మరణానంతరమున సువర్ణోకమున అచ్చటి శరీరము నశించుచు జీవుడు మహర్ణోకమును స్పృశించును. అప్పుడు జీవునకుండు నుపాధి విజ్ఞానమయకోశము. విజ్ఞానమయకోశమున వర్తించుచున్నతన్యమే జీవుడనబడును. ఈకోశము జన్మజన్మమునకును మాటుటలేదు. ప్రతిజన్మమునను గలిగిన యనుభవములనుండి గ్రహింపబడిన జ్ఞానసారమంతయు దీనియందుఁ జేరుచుండును. సామాన్యజనులకుం గల జ్ఞానము కొంచెమే గావున వారియం దీకోశము వర్ణశూన్యమైయుండును. కామక్రోధాది వికారములును, గామమిశ్రితములగు మనోవృత్తులును ఈకోశము నంటవు. నిష్కామములైన సాత్త్వికమనోవృత్తులును సద్గ్రంథపరిశీలనముచేఁ గలుగు జ్ఞానమును ఎక్కువ కాను కాను ఈకోశము దివ్యములగు వర్ణములతో నొప్పుచు వచ్చును. ఈకోశము మతీయన్ని కోశములలో వ్యాపించి వాని వెలుపలను గొంత దూరమువఱకుఁ దెలియనగు.

తాత్త్వికజ్ఞానమును, బౌరమార్థికబుద్ధియు వృద్ధికానుకాను ఈకోశము మిగుల తేజోవంతమైన వర్ణములు గలిగియుండుటయేగాక గొప్పదిగ నగుచువచ్చును. ముక్తిపదవి సమీపించు మహనీయుల కీకోశము బహుదూరము వ్యాపించుటయేగాక దానియందుఁ గాననగు వర్ణములు సహితము భూలోకమున నెన్నటికిని గోచరములుగాని యపూర్వములైనవిగ నుండు నని యనుభవజ్ఞులైన యోగులు వ్రాసియున్నారు.

బ్రహ్మవిద్యాదర్పణము

ఇహలోకమందుఁగాని, పరలోకమందుఁగాని స్వప్రయో
గము నుద్దేశించి చేయు కార్యము లొక్కటియు నీకోశముఁ
ఁగింపఁ జేయఁజాలవు. నిష్కామములగు వృత్తులుఁ
స్రగ్ధ్రంధ సారగ్రహణమును మాత్రము దీనిని వృద్ధిఁజెందించున
కోపకారతత్పరులై భగవద్ధ్యానము చేయుచు శమదమా
ధనములు సంపాదించుచు వచ్చువారి కీకోశము వికసి
ను. మిగిలినవ్యాపారము లన్నియు నశ్వరఫలముల నిచ్చుచి
సార చక్రమునందె భ్రమింపఁజేయును. కావున దీని
ధముగ నెఱింగి యెల్లవారును శాశ్వతములగు ఫలము
ఁజాలుమార్గము నవలంబించి పరమపురుషార్థమును బొం
కోపకారపరులగుటకు యత్నింతురుగాక.

కారణశరీరము

ఇదియే ఆనందమయకోశమని వేదాంతగ్రంథములయందు
ంపఁబడుచున్నది. ఇది వాయుతత్త్వప్రకృతితోఁ జేయ
ను. సామాన్యజనులయందది బీజాంకురన్యాయముగ ను
ను. ఆత్మజ్ఞానము వృద్ధియై జీవుఁడు పరిపక్వస్థితికివచ్చి
మెట్టుచేరగా నీకోశము వికసించి స్పష్టమగు రూపమ
ల్పును. ఆత్మజ్ఞానమనఁగా సమస్తభూతములయందుండ
శ్చయు, దనయందుండు నాత్మయు నొక్కటియే యన
ము, నానాత్వమునందేకత్వమును జూచుట. తొలుదొలుద
నము పరోక్షముగనుండినను యుక్తియుక్తముగ దోఁచి

నను స్వానుభవమునకు వచ్చియుండదు. జీవున కీయుపాధి పరిపక్వముకాఁగా భిన్నభిన్నములుగఁ గన్పడు నన్నింటియందును ఏకత్వజ్ఞానము దృఢమై భిన్నభావము సంపూర్ణముగ నశించును. శోక మోహములు తుదముట్టఁ బోవును.

శ్లో. సర్వభూతస్థ మాత్మానం సర్వభూతాని చాత్మని ।
 ఈక్షతే యోగయక్తాత్మా సర్వత్ర సమదర్శనః ॥
 యో మాం పశ్యతి సర్వత్ర సర్వంచ మయి పశ్యతి ।
 తస్యాహం నప్రణశ్యామి సచమే నప్రణశ్యతి ॥
 ఆత్మైవమేవ సర్వత్ర సమం పశ్యతి యోఽర్జున ।
 సుఖం వా యది వా దుఃఖం స యోగీ పరమో మతః ॥

(గీత.)

తత్ర కో మోహః కశ్చోకః ఏకత్వమనుపశ్యతః ।

(ఈశావాస్యోపనిషత్తు.)

ఏడవ యధ్యాయము

మనస్సు

మనోహి ద్వివిధం ప్రోక్తం శుద్ధం చాశుద్ధమేవ చ ।

అశుద్ధం కామసంకల్పం శుద్ధం కామ వివర్జితమ్ ॥

మన ఏవ మనుష్యాణాం కారణం బంధమోక్షయోః ।

బంధాయ విషయాసక్తం ముక్త్యై నిర్విషయం స్మృతమ్ ॥

(అమృతబిందూపనిషత్తు

తా. మనస్సు శుద్ధమనియు నశుద్ధమనియును రెండువిధములు. కామసంకల్ప మశుద్ధమనియు, గామవిహీనమనియుఁ జెప్పవచ్చును. మనస్సే జీవునకు బంధమోక్షము గారణము. మనస్సు విషయాసక్తమైనపుడు బంధకారణము, నిర్విషయమైనచో ననఁగా విషయవిముఖమై యీశ్వరుత్తమైనచో మోక్షకారణమనియును శ్రుతి యనువదింపబడినది.

పుడు తేజస్తత్త్వప్రకృతితోఁ జేయఁబడిన శరీరమున న్న యాశరీరములో వర్తించునపుడు మనశ్శక్తి నుపయోగించును. కనుక మనోమయ విజ్ఞానమయకోశములయందఁ జూచు నాత్మశక్తియే మనస్సని పేర్కొనఁబడుచున్నది.

మనస్సు అనుశబ్దము మన అనుధాతువునుండి యుత్పన్నమై తెలిసికొనుశక్తి యను సర్థమును బోధించుచున్నది.

అనఁగా మనస్సు జీవుఁనకు జ్ఞానసాధనమునకు ముఖ్యమయిన కరణము. కావున నది యంతఃకరణ మనఁబడును. జీవుఁడు బాహ్యప్రపంచ జ్ఞానమును బొందుటకు మనస్సును సాధనము నుపయోగించువాఁడు. జీవుఁడు కామరహితుడై వర్తించు నపుడు మనస్సు శుద్ధజ్ఞానసాధనమై యుండు. సర్వకామముల కునికిపట్టయి కామమయశరీరముతో గలిసి వర్తించునపుడు మనస్సు కామ సంకలితమై కామమునకు లోబడి దానికి సహకారియై ప్రవర్తించుచుండును. ఇదియ యపరిశుద్ధ మనఁబడు మనస్సు. బహుకాలమువఱకు జీవుఁడు కామమయుడై కామములందగిలి వర్తించుచుండును. కామరహితమైన కర్మ మొక్కటియు నప్పుడు రుచింపదు. అట్టి జీవునియందు శుద్ధమనః ప్రవృత్తికవకాశము కలుగుట యరుదు. బహుకాల సుఖదుఃఖానుభవముచే జ్ఞానము కలిగి వైరాగ్య ముత్పత్తి యైనచోఁ గొంచెముగ విషయవిముఖుఁ డగుట కాస్పదము గలిగి శుద్ధమనస్సునకు వ్యాప్తికలుగును. అంతవఱకు నశుద్ధమనస్సునకు మాత్రము ఎక్కుడగ వ్యాప్తి కలిగి యుండుటచే నద్దాని లక్షణములను, ధర్మములను జక్కఁగ నెఱింగినయెడల దానిని వశపఱచుకొని క్రమముగ శుద్ధమనస్సుగ మార్పుటకు నవకాశము గలుగును.

మనస్సు చంచలస్వభావ మైనది. ఎల్లప్పుడు నొకవిషయమునుండి వేతొకవిషయమునకుఁ బరుగిడుచునే యుండును. ఈ కారణమునుబట్టి మనస్సు కపితుల్యమని చెప్పట కలదు.

సదా మోహాటవ్యాః చరతి యవతీనాం కుచగిరౌ

నటత్యాశాశాఖా స్వటతి ఝటితి స్వైరమభితః ।

కపాలిన్భిక్షోమే హృదయకపి మత్యంత చపలం

దృఢం భక్త్యా బధ్వా శివభవదధీనం కురు విభో ॥

(శివానందలహరి)

అది సామాన్యముగ నింద్రియములతోఁ జేరి వర్తించుచు
డును. అట్లు వర్తించుటచే మనశ్శక్తి విశేషముగ నశించున
ఇంద్రియముల నిగ్రహించుటచే మనశ్శక్తి యింద్రియమా
మున నశింపక నిలిచి క్రమక్రమముగ వృద్ధియగును.

నదీజలములఁ గాలువలుగఁ ద్రిప్పి యొకచెఱువునకుం జేరి
నచో నాచెఱువు కట్టయందుఁ గొన్నిరంధ్రము లుండెనే
చెఱువులోఁ జొచ్చు జలమంతయు నారంధ్రములనుండి వెలువ
నిష్ప్రయోజక మగుటయే గాక కట్టతెగి యనేకులకు హా
కరమునై యుండు. ఆ తటాక రంధ్రములం బూడ్చి యుక్తమ
జలద్వారముల నిర్మింప నందలి జలమంతయుఁ బదిలపఱు
బడి సకాలమున నాజలద్వారములనుండి వెలువడి సుక్షే
ములపైఁ బ్రవహించి వానియందలి సస్యములను జక్కఁ
ఫలింపఁజేయుటచే ననేక భూతకోటుల కపారముగ మే
చేయును గదా! అట్లే యాత్మశక్తియను ప్రవాహము బు
మార్గమున మనస్సనుతటాకమునఁ బ్రవేశించి యింద్రియవ
లను రంధ్రముల మార్గమున బయలువెడలి విషయములయంద
నశించుటయే గాక ముందటి యధ్యాయమునఁ జెప్పిన రీ

సనేకులకు మహాపకారము చేయును. అట్లుగాక యింద్రియముల నిరోధించి మనస్సును విషయ విముఖముగఁ జేసినచో మనశ్శక్తి వృద్ధియై యనేకులకు మహాపకారము చేయుటకు సహితము చాలియుండును. ఇట్టింద్రియవ్యాపారమును నిలిపి మనశ్శక్తిని వృద్ధిచేయుటయే యోగమనఁబడును.

తాం యోగమితి మన్యంతే స్థిరామింద్రియధారణామ్ ||

(కఠోపనిషత్తు.)

దేహేంద్రియముల వ్యాపారముచే వానిశక్తి తగ్గుకీర్తిని మనోవృత్తులచే మనశ్శక్తి వ్యయమగుచుండును. సంకల్పములచే మనశ్శక్తి వ్యయమగుచుండుఁ గావున నద్దానిని వ్యర్థసంకల్పముగఁ జేయఁగూడదు. ధర్మ మాచరించుటయందును, బరోపకార మొనరించుటయందును మాత్రము వ్యయపఱువఁ నగునేకాని నిష్ప్రయోజకములగు కార్యములయందుఁ గాని, పాపకార్యములందుఁగాని వినియోగింపరాదు. మనశ్శక్తి యనునది పురుషార్థముల సాధించుటకై మానవుల కొనఁగఁ బడిన దివ్యశక్తి. ఆశక్తిని బ్రతిక్షణమందును నిరుపయోగములును, ఇతరులకు మేలు చేయఁజాలనివియు నగు సంకల్పములు చేసి వ్యర్థముచేయుట పాపమని చెప్పవచ్చును. మనస్సును ఇంద్రియములం గూడి విషయములయందు స్వేచ్ఛగా విహరింపఁ బోనిచ్చిన నది శక్తిహీనమగును. జీవితకాలమంతయుఁ గామక్రోధాహంకార మమకారములచేతను, విషయాసక్తిచేతను మనశ్శక్తిని నశింపఁ జేసికొనువాఁడు కట్టకడపట చింతింప

లసిన వాఁడే యగును. అట్లుచేయక మనస్సును జక్కయమించుకొని మనశ్శక్తిని వృద్ధిచేయవలయును. ఈరీతియమితమైన మనస్సు మిగుల వీర్యవంతమై యోగాధ్యాదుల కర్హమై గొప్ప కార్యముల నెన్నియో సాధింలుగు.

ఆదినుండి యింద్రియములతోఁ గూడి వర్తించుచుండుట సనస్సు విషయాసక్తమై యెప్పుడును విషయసంయోగమగురుచుఁ దత్ప్రతిబంధకములగు వాని నన్నింటియందును దేహౌవముకలిగియుండును. ఇట్లు సామాన్యముగ మానఃమందు మనస్సు రాగద్వేషాదులకు లోబడియుండు. రద్వేషములు సర్వానర్థమూలము లని భగవద్గీతాశాస్త్రుండు భగవంతుఁడు నొక్కవక్కాణించియున్నాఁడు.

ధ్యాయతో విషయాఽ పుంస స్సంగస్తే షూపజాయతే ।
సంగా త్సంజాయతే కామః కామాత్క్రోధోఽభిజాయతే ॥
క్రోధాద్భవతి సమ్మోహ స్సమ్మోహాత్మన్మృతివిభ్రమః ।
స్మృతిభ్రంశాద్బుద్ధినాశో బుద్ధినాశా త్ప్రణశ్యతి ॥

(గీత. ౨ అధ

విషయచింతనముచేఁ గామమును, కామముచేఁ గ్రమును, క్రోధముచే నవివేకమును (అనఁగా యుక్తాయుక్తచనాజ్ఞానము లేకుండుటను), కడపట నకలపురుషార్థహానినగునని తాత్పర్యము.

మఱియు నీ కామక్రోధములు జ్ఞానమునకుఁ బ్రతిఃకము లనియును, వానిజయింపక పురుషార్థ ప్రాప్తిలేదనియు

కామక్రోధోద్భవమగు వేగమును జయించినవారలు బ్రహ్మ నిర్వాణమును బొందుదురనియును భగవంతుఁ డుపదేశించి యున్నాఁడు.

శక్నోతీహైవ యస్సోధుం ప్రాకృరీర విమోక్షణాత్ ।

కామక్రోధోద్భవం వేగం స యుక్తస్సనుఖీ నరః ॥

(గీతా ౫ అ.)

కావున మనస్సు నాశ్రయించియుండు కామక్రోధాదులగు దుర్గుణముల నశింపఁజేసి మఱియు శమదమాది సద్గుణముల మనంబున నెక్కిలుపుట యవశ్యకము. దుర్వాసనలు దృఢముగానున్నచో సన్మార్గమున ప్రవర్తించుటయే యసాధ్యము గదా! శాస్త్రములయందు నిషేధింపఁబడిన ధర్మములను వదలి యశుభవాసనలను కొంతమట్టుకయినను తొలుత పోగొట్టుకొనవలయును. దుర్గుణములను యథావిధిగా నశింపఁజేయవలయుననిన, తత్ప్రతిపక్ష సద్గుణములను సాధించుటయే సులభమార్గమని యోగశాస్త్రజ్ఞులు చెప్పచున్నారు. ఇట్లు చేయుటకు ముఖ్యసాధనము ధ్యానము. ధ్యానమనఁగా నతిచంచలమగు మనస్సును నిలిపి యేకాగ్రముగఁజేసి భగవంతుని యందుఁగాని, తత్సదృశులగు పరిపూర్ణగురువులయందుఁగాని స్థిరముగ నిలుపుటకై యత్నించుట. ఇట్టిధ్యానమున మనస్సు పలుతెఱంగులఁ బరుగిడుచుండ నద్దాని నిరోధించి ధ్యేయమూర్తియందు నిలుపుటచే మనశ్శక్తి సహితము వృద్ధియగును. దేహమునకుఁ బరిశ్రమమువలె మనస్సునకు ధ్యానము దార్ధ్య

ము నిచ్చునది. ధ్యేయమూర్తియొక్క కళ్యాణగుణము బలుమాటు మననముచేయుటచే నాగుణములు మనంబు దృఢముగ నిలిచి వృద్ధియగు. దీనికిముంద నేక జన్మార్జితః తైన దుర్వాసనల నశింపఁజేయవలయును. కావున నికార్యము దీర్ఘకాలమునంగాని సాధించునదిగాదు. దుర్వాసలన్నియు నేకకాలమున మనోనిశ్చయముచే నశింపఁజేయు సాధ్యముకానిపని. ఒక్కొక్కటిగ వేటువేటుగా మననముండి తొలఁగింపవలయు. ముందు సూచింపబడినరీతి నాయ దుష్టగుణమునకు విరుద్ధమగు కళ్యాణగుణమును ధ్యేయమూయందారోపించి యాగుణస్వరూపునిగ ధ్యానించిన నాదుఃఖము తుదముట్ట నశించి తద్విరుద్ధమగు సద్గుణము స్థిరమమనంబున నిలుచును. ఇట్లు క్రమక్రమమున నొక్కొక్క దుర్గుణమును దొలఁగించి సద్గుణముల దృఢముగఁజేసికొవలయు. ఇట్లు కామక్రోధములు, అసత్యము, అసూయ మొలగుదుర్గుణముల నొక్కొక్కటిగఁ దొలఁగించి యకాదార్యవభూతదయ, సత్యము, అనసూయలోనగు సద్గుణముల వ్యవేశింపకొనుటకు నత్యధిక ప్రయత్నము చేయఁదగు. ధ్యానః కొద్దికాలము చేయుటచేఁగాని, ప్రతిదినము చేయక యః డప్పుడు చేయుటచేఁగాని, శ్రద్ధలేక చేసినఁగాని, ఫలః సిద్ధింపఁజాలదు.

దీర్ఘకాలాదరనైరంతర్య సత్కారసేవితోదృఢభూమిః ।

(యోగసూత్రము)

దీర్ఘకాలము నిరంతరముగ నాదరముతోఁ జేయు ధ్యానము మాత్రము ఫలము నీయఁజాలును.

మనశ్శక్తి ధ్యానముచే వృద్ధి నొందునని చెప్పఁబడియెఁ గదా! మనశ్శక్తి వృద్ధియగుచో సంకల్పసిద్ధియగు. అనఁగా మనస్సున సంకల్పించిన దంతయు నెఱవేఱును. ఐనను ధ్యానాదులచే వీర్యవంతముగఁ జేయఁబడిన మనశ్శక్తిని మానవుఁ డితరుల మేలుకొఱ కుపయోగింపవలయును. అట్లుచేయక స్వప్రయోజనపరుఁడై యాశక్తి నుపయోగించినచో వాఁడు రాక్షసుఁడనఁబడును. రావణాసురుఁ డెక్కుడు భక్తిచేతను, ఘోర తపస్సుచేతను, గొప్పసిద్ధుల నందియు, వానిని స్వప్రయోజనపరుఁడై పరులకు హానిచేయుట కుపయోగించెనుగదా. అట్లు మనస్సు నిరోధించుటచేతను యోగముచేతను బొందిన గొప్పమనశ్శక్తిని స్వప్రయోజనమునకు వినియోగించువారే రాక్షస శబ్దవాచ్యు లగుచున్నారు.

తమకై యన్యహితార్థఘాతుకజనుల్ దైత్యుల్ .

అని భర్తృహరి చెప్పియుండఁగా హతయోగాదులచే సాధించిన సంకల్పసిద్ధి గలిగి యధికమనశ్శక్తి గలిగి వానిని బదులకుఁ గీడు జేయుటయం దుపయోగించినచో నట్టివారికంటె ఘోరతరులగు రాక్షసులు లేరని వేఱుగఁ జెప్పవలయునా!

అట్లు గాక ధ్యానయోగాదులచే మనశ్శక్తిని వృద్ధిచేసికొని స్వప్రయోజనము నించుకై నఁ గోరక యెల్లపుడు భూతదయ

గల్గి పరులమేలు కొఱకుఁ బాటుపడువారు పుణ్యస్వరూపుఁ
బులులనఁబడఁ దగియుందురు.

“ పరోపకారార్థ మిదం శరీర ” మ్మను న్యాయము
బరుల సుఖమే తన సుఖమనియును, పరులదుఃఖమే తన దు
మనియు నెంచు మహానుభావుఁ డుత్తమయోగి యనఁబ
చున్నాఁడు. అట్టివాఁడు తేజోవంతుఁడై పరిపూర్ణుఁడై బ్రహ్
నందము నొందును.

ఆత్మోపమ్యేన సర్వత్ర సమం పశ్యతి యోగీంద్రున ।

సుఖం వా యది వా దుఃఖం స యోగీ పరమో మతః ॥

(గీతా. అ ౬. శ్లో ౩౨)

మనోధర్మములు

మనోమయకోశమున వర్తించు నాత్మశక్తియే మనస్సనియ
నా మనోమయకోశము తేజస్తత్వస్థూలప్రకృతితోఁ జేయఁబ
డనియును ముందే చెప్పఁబడియె. భూలోకమున శబ్దముత్ప
కాఁగా నామధ్యమున నుండు వాయుచలనముచే నాశబ్దము ప్ర
తేంద్రియమును జేరి వినఁబడురీతిని మనస్సున సంకల్పము
పొడముచోఁ మనోమయకోశము చలించి ఆచలనములు భు
క్తోక సువర్లోకములద్వారా యితరుల మనోమయకోశము
బొందును. మనుష్యుని సంకల్పము లేవిధమైనవిగ నుండి
దత్తదృశములగు నితరులసంకల్పముల నివి యాకర్షించున
ముందు సూచింపఁబడియెఁ గదా! మనస్సున సంకల్పమైదొడ

పొడమ నది సూక్ష్మప్రకృతియం దొక రూపమును ధరించును. అనఁగా నాసంకల్పము సూక్ష్మలోకములయందుండు ప్రకృతియం దొకవిధమగు చలనమును గలుగఁ జేసి ఆప్రకృతిని రూపము ధరించునట్లు చేయును. కులాలుని చక్రము వేగముగఁ దిరుగుటచే దానిపైని మృత్తిక ఘటాదిరూపమును దాల్చురీతిని మనస్సంకల్పములు భువర్లోక సువర్లోక సూక్ష్మప్రకృతియందుం బ్రవేశించి యాప్రకృతిలో నొక్కింతభాగమును రూపమును ధరించునట్లుగాఁ జేయును. వివిధములగు సంకల్పములు వివిధ రూపములుగలిగి నానావిధవర్ణములతోనొప్పును. ఎక్కుడగు భక్తితోఁ గూడి చిత్తైకాగ్రమున ధ్యానించునపుడు సూక్ష్మలోకమున దివ్యమగు నీలవర్ణముగలరూప ముత్పత్తియగును. మఱియు నాభక్తి నిష్కామమగుచో నారూపములు కమలములులోనగు పుష్పముల యాకారములను దాల్చును. ఏకాగ్రతస్థిరమగుచో భక్తుని మనోమయకోశమునుండి యూర్ధ్వ భాగముగఁ దేజోవంతమై నీలమగు గోపురరూపము గోచరించును. అట్లే యితర విధములగు సంకల్పములు మనస్సునం బుట్టునపుడు తదనుగుణములగు వర్ణములతో నొప్పుచున్న వివిధరూపములు కన్పడు. యోగదృష్టితోఁ జూచునపు డవికొన్ని నక్షత్రములవలెను, ఆలయములవలెను, మఱికొన్ని తీక్షణములగు శస్త్రముల వలెను గన్పడును. సంకల్పములు మనస్సున విస్ఫుట్టముగ లేనియెడల నుత్పత్తియగురూపము చెదటిపోవు మేఘశకలముల వలె అంచులు స్పష్టము కాకయుం

డును. ఇవియును సంకల్పస్వభావము ననుసరించిన వర్ణముగలిగియుండును. [72, 73 వ పుటలు చూడుడు.]

ఈ రూపములు సూక్ష్మలోకముల వర్తించు దేవతల సంగల్పానుసారముగ నొక్కొక్కరి నాకర్షించుకొని, స్వత్రముగ నాలోకమునఁ గొంతకాలము సంచరించుచుండున ఈ రూపములకును, వాని నుత్పత్తినిజేయు మానవులకును దృమగు సంబంధము గలిగియుండును. ఈ రూపములు సమామనోభావములు గలవారిచే నాకర్షింపఁబడును. క్రోధసంకల మొకరియం దంకురింప రక్తవర్ణమగు రూప మొకటి జన్మిం. సూక్ష్మలోకమున నొక పిశాచమువలె సంచరించుచుఁ గ్రోమనస్కులగు నితరులచే నాకర్షింపఁబడును. ఆ రూపము వామనోమయకోశమునంటి దానియందలి క్రోధభావములనవృద్ధిచేయును. ఇట్లే యొకరియందుఁ గామసంకల్పములు పునవి తత్సదృశరూపములను గలుగఁజేసికొని నైజముగ గాముకులగుజనుల సూక్ష్మశరీరముల నంటి వాని నెక్కుడుగ జలింపఁజేసి వారి కామగుణము నభివృద్ధిచేయును. ఇట్లొక్కొక్కరి మనోభావములు ఇతరుల మనస్సులం బ్రవేశించి, అమంచిసంకల్పములుగ నుండిన, వారిని మంచి వారలనుగా జేయుగుణముగలిగి, దుష్టములైనచో వారల దుష్టలనుగా జేయుచుండును. వెలుపలినుండివచ్చు సంకల్పరూపముఁ కనుగుణములగు మనోవృత్తులలో నొకటియైన నొకనియంద లేనిచో నారూపము వాని నంటఁజాలక మరలిపోవును

కామసంకల్పములచే జనించు రూపములు కేవలనిష్కాముఁ
డగు వానియందుఁ బ్రవేశింపఁజాలవు. అటులనే నిష్కామ
ములును సర్వభూతహితములును నగు సంకల్పములు కేవల
స్వప్రయోజనపరుఁ డగు కాముకునందుఁ జొరఁజాలవు. ఏగుణ
మేని యల్పముగ నైన మనంబున నుండినచోఁ దదనుగుణము
లగు రూపము లాగుణములను బలపఱుపఁ జాలియుండును.
కావున సామాన్యజనులలో నొకరి మనోవృత్తు లితరులమనం
బులం బ్రవేశించి వారలను మంచివారినిగఁ గాని, చెడ్డవారినిగఁ
గాని చేయ సమర్థములగును. ఇట్లొకరి సంకల్పము లితరుల
మనస్సులలోఁ బ్రవేశించి బీజరూపముగ నుండు గుణముల
దృఢతరములుగఁ జేయుటచే నామనస్సులయందు సహితము
సదృశములగు సంకల్పములు పొడమఁగా సూక్ష్మలోకమున
మఱికొన్ని సంకల్పరూపము లుత్పత్తియై క్రమక్రమమున
నితరులం బొంది విస్తారముగ వ్యాపించుచుండును. కామియగు
నొకఁడు విషయసుఖములను గుఱించి పలుమాఱు చింతించు
చుండ వానిమనస్సునండి కామోద్రేకకరములగు సంకల్ప
రూపములు వెలువడి యదృశ్యములుగ సూక్ష్మలోకమున
విచ్ఛలవిడిఁ దిరుగుచుండును. ఆరూపములు కాముకులగు నిత
రుల మనస్సులలో సులభముగఁ బ్రవేశించి వారియం దంతకు
ముం దల్పముగనుండిన కామమును వృద్ధియగునట్లుచేసి వారి
మనస్సులందుఁ గామ సంకల్పములఁ గలుగఁజేయును. ఆ
సంకల్పములచే మఱియు నట్టి సంకల్పరూపములు పెక్కు-

లుత్పత్తియై యనేకులను గాముకులుగఁ జేయును. కావునాకనిదోషములు వానిని జెఱుపుటతో నిలువక వానివెం ననేకులను జెఱుచును. అనేకులను జెఱించిన దోషముగూ వానింబొందును. ఇతరుల యందల్పముగనైనఁ గామష లేనిచో మొదటివాని కామసంకల్పరూపములు వీరలయందు బ్రవేశింపఁ జాలియుండవుకదా! అల్పముగ నుండు దుర్గుణముల వృద్ధిచేసిన దోషము మొదటివానిని జెందుచుండ వా మసంకల్పరూపముల నాకర్షించుకొనుట యితరునందున్మ మసంకల్పమువలననే కదా! ఇట్లందఱును దాము చెడుటకు దామే ముఖ్యకారణభూతులును, దమవలె దుస్సంకల్పముల గల యితరులు సహకారులుగను నగుదురు.

అనాత్మనస్తు శత్రుత్వే వర్తేతాత్మైవశత్రువత్ ।

(గీత. ౬. ౬.)

ఆత్మైవ హ్యత్మనో బంధు రాత్మైవ రిపురాత్మనః ।

(గీత. ౬. ౫.)

అజ్ఞాని దనకుఁదానే శత్రువువలె వర్తించును. తనకుఁ దానే బంధువు, తనకుఁదానే శత్రువు, ఇతరులుకారని తాత్పర్యము. ఎటులనే పరోపకారబుద్ధి, భూతదయ లోనగు నిర్వాఙ్మనఃపేమాస్పదసంకల్పము లొకరియం దుత్పత్తికాఁగా దదను షణములగు రూపములు సూక్ష్మలోకమున నుత్పత్తియయి సంచివారలగు నితరుల మనస్సులయందుఁ బ్రవేశించి వారి మం దల్పముగనుండు పరోపకారబుద్ధి, భూతదయ లోనగు

వానిని వృద్ధిచేసి వారి మనస్సులందు నట్టి సంకల్పములఁ బుట్టించును. ఆసంకల్పము లన్నియు సూక్ష్మలోకమున మూర్తీభవించి యనేకులలోని సత్సంకల్పములను బలపఱచును. మనస్సు చంచలస్వభావమగుటంబట్టి యెడతెగక పనిచేయుచుండును గాన జీవుల మనస్సులనుండి సత్సంకల్పములు గాని దుస్సంకల్పములు గాని నిరంతరము బయలు వెడలుచునే యుండును. వీనివలనఁ బ్రతిమనుష్యుఁడును లోకమున కపారక్షేమమునుగాని యెన్నరాని కీడునుగాని కలుగఁజేయుచునే యుండును. దానంజేసి ప్రతిమానవుఁడును తన మనస్సును విచ్ఛలవిడిగ విడువక స్వాధీనము చేసికొనుట యెంత యావశ్యకమోచూడుఁడు. అట్లుచేసికొనినచోఁ దన మనస్సునందు యోగ్యము లగు సంకల్పములను మాత్రము పుట్టించుటయే గాక యితరుల దుస్సంకల్పరూపములం బ్రవేశింపనీయకుండును. వాని మనస్సు శుద్ధమగును. వాఁడు నిరంతరము శుద్ధ సంకల్పముల సంకల్పించుటచే నితరులకుఁ బెక్కు-విధమ్ముల మేలుచేయఁగలుగును. మనుష్యుల మనస్సులం బొడము సంకల్పములు వృథాములుగ నుండినచో వానినుండి యుత్పత్తియగు సంకల్పరూపములు సైతము అంచులు చెక్కినట్లు స్పష్టములుగను, వృథాములుగను నుండును. మఱియు నాసంకల్పములను బూనికతో దీర్ఘకాలము నిలిపినయెడల నారూపములకు నెక్కుడుకాలము స్థితి గలిగి శక్తియధికమై మేలుకీడులఁ జేయఁజాలియుండును. అట్లు లేక సంకల్పము లదృఢములుగనుండినను,

అల్పకాలనిశ్చితములుగనుండినను వానినుండి యుత్పత్తియగు రూపములు సహితము మనకలై యదృఢములుగనుండి యల్ప శక్తి గలవియగును. మనశ్శిష్టులగు నెవరికైన నెద్దియే నొక్క మేలు చేయఁదలఁచినయెడల నావిషయము నేకాగ్రముగను దృఢముగను సంకల్పించిన నామేలు తప్పక కలుగును. ఇందును మనస్సు నిరోధముచేతను, ధ్యానాదులచేతను, వీర్య వంతముగఁ జేయఁబడిననే సంకల్పించిన ఫలము తప్పక సిద్ధించును. కావున మనుష్యుఁడు మనస్సును జక్కఁగ లోఁబఱచుకొని మనశ్శక్తిని ధ్యానము మొదలగువానిచే వృద్ధిచేసిన లోకులకుఁ గోరిన మేలును జేయఁగలుగును. మనస్సు నేకాగ్రముగఁజేసి చేయఁదలఁచిన మేలునుగుఱించి దృఢముగను, స్పష్టముగను సంకల్పించిన నాసంకల్పము రూపమును ధరించి యుద్దేశించిన మనుష్యుని యొద్దకుం బోయి యామేలును ఘటించఁజేయును. గొప్పవియును, విశేషద్రవ్యసాధ్యములును నగు ధర్మకార్యములను జేయఁబూనుకొనిన లోకోపకారులు పలుమఱు నిఱుపేదలయియుండియుఁ దాము చేయఁబూనినకార్యము లెవ్విధముగనైన నెఱవేఱవలయునని దృఢముగ సంకల్పింపఁగా నా సంకల్పములు సూక్ష్మలోకముల రూపమును ధరించి యదృశ్యములుగ ధర్మబుద్ధి గల పురుషుల మనస్సులఁ జూచ్చి యెవ్విధముననో యాకార్యములకుఁ దోడ్పడవలయుననుబుద్ధి వారలయందుఁ బుట్టించి యాకార్యములకుఁ గావలసిన ద్రవ్యసహాయము గలుగునట్లు చేయును.

మఱియును యోగ్యులగు పురుషులు ఆయురారోగ్యైశ్వర్యములుగాని, పుత్రిప్రాప్తిగాని కలుగునట్లాశీర్వదించినచో నయ్యవి తప్పక సిద్ధించునని గ్రంథములయందుఁ గనఁబడుటయు ననుభవమున నుండుటయు నెఱుంగుదుము కదా ! ఇదియును సమాహితమైన మనశ్శక్తి ఫలమే గాని వేఱు కాదు. మన దేశములో సమస్తకార్యములయందు యోగ్యులగు మహాజనుల యాశీర్వచనము లపేక్షించుటకుఁ గారణమిదియ. వేలకొలఁది యోగ్యులగు బ్రాహ్మణులు ఏక వాక్యముగ మనఃపూర్తిగ నాశీర్వదించినఁ బూర్వకాలమున నట్టి యాశీర్వచనములు ఫలించుచుండెను. ఇప్పుడన్న నో ఆశీర్వదించు వారు స్వప్రయోజనపరులును, మనస్థైర్యముగాని, మనఃపారిశుద్ధ్యముగాని లేనివారు నగుటంబట్టి యాయాశీర్వచనములు చక్కఁగ ఫలింపఁజాలకుండుట యాశ్చర్యము గాదు. మఱియు భక్తులగు వారలు భగవద్ధ్యానానంతరమునను, గ్రంథకాలక్షేపాదుల పిదపను, లోకముయొక్క మేలు నుద్దేశించి స్వస్తివాక్యములు చెప్పనట్టి సంప్రదాయము కలదు కదా ! ధ్యానముచేతఁ గాని, గ్రంథకాలక్షేపముచేఁ గాని మనస్సు పరిశుద్ధమై దివ్య తేజస్సు నాకర్షించుకొని వీర్యవంతమై యుండఁగా నాసమయముల సంకల్పించిన తలంపులన్నియు సిద్ధించును. కావునఁ బురాణకథనానంతరమును, సంధ్యావందనాదుల తుదను “లోకాస్సమస్తాస్సుఖినో భవంతు” అని యాశీర్వదించుచుండుటచే లోకములకు మేలు తప్పక సమకూరును. మఱి

యును బూర్వాచారప్రకారము దేశమునందలి భక్తులందఱున బ్రతిదినము బ్రాహ్మముహూర్తమున మేల్కొంచి శుచిర్ముఖులై యేకాగ్రచిత్తమున భగవంతుని ధ్యానించి పరిశుద్ధమగు మానసుతో సర్వభూత హితమును గోరి యేకకాలమున గ్రీంద నుదహరించిన రీతిని స్వస్తివాక్యములు పలుకుచుండిరి

స్వస్తి ప్రజాభ్యః పరిపాలయంతామ్
 న్యాయ్యేన మార్గేణ మహీం మహీశాః ।
 గోబ్రాహ్మణేభ్య శ్శుభమస్తు నిత్యమ్
 లోకాస్సమస్తా స్సుఖినో భవంతు ॥
 కాలే వర్షతు పర్జన్యః పృథివీ సస్యశాలినీ ।
 దేశోఽయం క్షోభరహితో బ్రాహ్మణాస్సంతు నిర్భయాః ॥
 అపుత్రాః పుత్రిణాస్సంతు పుత్రిణా స్సంతు పౌత్రిణాః ।
 అధనాస్సధనా స్సంతు జీవంతు శరదాం శతమ్ ॥

ఇ యేకకాలమున నిష్కాములై పరిశుద్ధ మానసులై భక్తులందఱు వచింప వారియందఱసంకల్పశక్తి యేకమై లోకమునం దపారమగు మేలుచేయును. సకాలమున వర్షముల కురియుటయు, సస్యములు ఫలించుటయు, జనక్షోభకరమగు నట్టి యీతిబాధలు లేకుండుటయు నీ మొదలగు మేలుల లోకమునకుంగలుగును. అధునికుల కట్టి యనుష్ఠానమునంద శ్రద్ధనశించియు, జనులు కేవలస్వప్రయోజనపరులగుటచే ధర్మమునకు హానియు సధర్మమునకు వృద్ధియుఁ గలిగి, పాపములగు ననావృప్తియు, జనక్షయకరములగు వ్యాధులున బలుమాఱు సంభవించుట కాస్పదమైనది. ఇప్పుడైనను జనుల

ధర్మమునం దాసక్తికలిగి యన్యోన్య ద్వేషభావముల వదలి, పరోపకార పరాయణులై, నిష్కాములయి పైనిజెప్పినరీతిని సకలజనుల మేలుకొఱకు ధ్యానించినచో భక్తజన సముదాయసంకల్పముల బలముచే లోకమునందలి సర్వానర్థములు నశించి లోకమునకు మేలుకలుగనే కలుగు ననుటకు సందియ మావంతయు లేదు.

ఇతరుల మేలుకొఱకు మనశక్తి నుపయోగించుటయందు మఱియొక గొప్పరహస్యము గ్రహింపఁదగియున్నది. దుర్మార్గమునం బ్రవర్తించుచు, సన్మార్గమును బోధించినను విననిచ్చుంపక తిరస్కరించు వారలకు వాక్కులచేఁ జేయఁబడు నుపదేశము పథ్యముకాకపోవుటయే గాక విపరీతమగును గదా ! మఱియు బాలురకును, మూర్ఖులకును వాఙ్మూలమున నుపదేశించుట యంత యుపయోగముగ నుండదు. అట్టివారలకు నిజముగ మేలుచేయవలె నన్న నొకయుపాయము కలదు. ఒక పురుషుఁడు ప్రతిదినమునను నిదురించు కాలమున వాని నుద్దేశించి వానిరూపమును స్పష్టముగ మనస్సున నిరూపించి నీ యెదుటనుండునట్లు కల్పించుకొని వానిదుష్ప్రవర్తనము వలని కీడులనుగుఱించియు, నాదుష్ప్రవర్తనమును వదలి సన్మార్గమున వర్తించినఁ గలుగుమేలులను గూర్చియు దృఢము నేకాగ్రము నగు మనస్సుతోఁ గొంతకాలము మానసముగ బోధించుచుండిన నాపురుషుని దుష్ప్రవర్తనము క్రమక్రమముగ మాఱును. ఆపురుషుఁడు జాగ్రదవస్థయందు మనోవ్యా

పారము గలిగి విషయములయందు విహరించుచుండుటంబు నానిమనస్సు ఇతరుల సంకల్పములను జొరనీయదు. కావునాతఁడు నిద్రించుకాల మిక్కార్యమునకు సరియైన కాలము అట్టికాలమున నాజీవుఁడు జాగ్రదవస్థను వదలియుండుట ఇతరుల సంకల్పములకు లోనగు. ఇట్లు కొంతకాలము ప్రసవము నాతని నుద్దేశించి చేయు నుపదేశ మాతని మనస్సున బ్రవేశించి క్రమక్రమమునఁ దాఁబోవు మార్గము హానిని గఱఁజేయునదియనియుఁ గావున నది విడువఁదగినదనియు నితలంపులు జాగ్రదవస్థయందు మనస్సునఁ దమంతట తావస్థురించును. ఇతరుల హితవచనముల నలక్ష్యము చేయవారికిని, ఆమాటలమేలు తెలియనివారికిని వాక్కులచేఁగా గంధములచే గాని సన్మార్గమును బోధించుట దుర్లభముండ నీయుపాయమున వారలను సులభముగఁ ద్రోవక దేవచ్చును. వారలట్లు సద్గతికివచ్చి తమంతట తామే ముహూర్తము నవలంబించువారని యెన్నఁబడుదురు.

ఇందొక విషయము బాగుగ గమనించవలయును. మనవశించినట్లు వారు చేయవలయునని, మనశ్చక్తితో వారి నిర్బంధము పెట్టరాదు. అట్లుచేసినచో వారాయొక్క దుష్కార్యమునకు విడువవచ్చునుగాని, వారి దుర్గుణము పోయినదని చెప్పవలయులేదు. అది వానిని మరియొక దుష్కార్యమునకు ప్రేరేపింపఁ జేయును. నిర్బంధ మెంతమాత్రము చేయరాదు అని మఱియొక సావధానముగ మంచిచెడ్డలను సాధ

బాధకములను వానికి బోధించి వానిమనస్సునకే సరియైన హోవ తెలియునట్లు చేయవలయును.

ఇట్లనేకవిధములగు గొప్పకార్యముల సాధించుటకు మనస్సు ముఖ్యోపకరణముగ నున్నయది. మనస్సుచేత సదా లోకమునకు మేలుచేయఁదగు సంకల్పరూపముల నుత్పత్తిచేసి వానిమూలమున ననేకులగు మానవులకు మేలుచేయవచ్చును. యిటులనే దుస్సంకల్పములచేతఁ దదనుగుణములును, బిశాచుల్యములునగు రూపముల నుత్పత్తిచేసి వానిమూలమున నేకులకు హానిచేయవచ్చును. మనస్సు సత్త్వవర్తనమువలన లోకమునకు మహిమకారమును, దుష్ప్రవర్తనమువలన అహిమకారమును జేయఁగలిగియున్నయది. మనస్సు ఇతరులకు యిటుకీడులఁ జేయఁజాలియుండఁ దనకును బంధమోక్షములఁ గూడ ముఖ్యసాధనమనియును ముందే సూచింపఁబడియెందా! అట్టి మనస్సును జక్కఁగ నియమించి మంచిమార్గమునఁ బ్రవర్తింపఁజేసినవారు కాలక్రమమున నుత్కృష్టమగు దమును జెంది లోకరక్షకులు కాఁజాలుదురు. యథార్థముగ నింద్రియములకు రాజుగానుండఁదగిన మనస్సు సామాన్యముగ మానవులయందు నింద్రియములకు లోఁబడి వర్తించుచున్నది కదా! అట్లు ఇంద్రియములకు లోఁబడి యింద్రియములు పోవు మార్గమునం బోయి జీవుని విషయసుఖములయం నసక్తిగలవానిగఁ జేయుట యనునది ప్రభువు సేవకులకు లోఁబడి వర్తించు రీతియే కదా! అట్లుగాక జీవుఁడు మనశ్చక్తిని

దృఢముగఁ జూపి యింద్రియములను వశములుగఁ జేసికొని
 ట్లాయెనా యుక్తాయుక్తవివేకము క్రమముగ వృద్ధియై మనస
 విషయాసక్తముగాక యీశ్వరాసక్తమగును. అపుడు జీవుఁ
 బంధములచే విడువఁబడి జననమరణ రూపమగు సంసారజ
 నుండి ముక్తుఁడగును. కాఁబట్టి యెల్లవారును నీయుత్తమోత్త
 సాధనమగు మనస్సును జక్కఁగ శాసించి వీర్యవంతముగన
 నిష్కల్మషముగను జేసి తాము తరించి యితరులకు సద
 మహిమకారపరులగుదురుగాక.

ఎనిమిదవ యధ్యాయము

మరణము - మరణానంతరస్థితి

లోకమునందు సామాన్యముగ మరణమును గూర్చి విశేషముగ భయపడుట కలదు కదా ! మరణశబ్దము నుచ్చరించిన గాత్రముననే వీడకలుగుననియును, ఆ శబ్దమే యవాచ్యమని యు నెన్నఁబడుచున్నది. ఐనను జ్ఞానులగువారలు మరణమును మఱించి యించుకయైనను భయపడక యుండుటయే గాక మరణకాలమునందుఁ బూర్ణశాంతమును దెచ్చుకొని మనస్సు మదెట్టివికారమును జెందక భగవద్ధ్యాన పరులై బ్రహ్మనందరితులై సంతోషమున శరీరమును వదలిపోవువారని గ్రంథములయందు పాపాదింపఁబడి యుండుటయే గాక లోకములో నేకుల కనుభవ వేద్యముగ నున్నయది. కావుననే “మంచి కరిని మరణమునఁ జూడవలయు” నను నీలోకోక్తి ప్రసిద్ధమై యున్నయది.

మఱియును జీవుఁడు శరీరమును వదలుసమయమున నెట్టి భావమును గలిగి యుండునో దాని కనుగుణమగు జన్మమునందు రాజోవునని శ్రీ గీతాశాస్త్రమునందు భగవంతుఁడ పదేశించియున్నాఁడు.

యం యం వాపి స్మరక భావం త్యజత్యంతే కశేబరమ్. |

తం తమేవైతి కాస్తేయ సదా తద్భావభావితః ||

(గీత. ౮. ఆ., శ్లో. 1)

తా. మనుష్యుఁ డేయే విషయమును స్మరించుచుఁ గడఁ
శరీరమును వదలునో ఆయాభావమునే నిరంతర తద్భా
వస్థివలనఁ బొందునని తాత్పర్యము. ఈమృత్యువువిషయ
యథార్థమును జక్కఁగ నెఱింగిన మానవుల కావిషయ
భయమును దుఃఖమును, మనోవ్యధయును నశించుటయే గ
మరణకాలమున మనస్సును నిర్వికారముగ నుంచుకొనుట
సద్గతినొందుటకు సాధ్యమగును.

మరణమనఁగా జీవుఁడు స్థూలశరీరమును విడుచిపోవుటయే
స్థూలశరీరమును విడిచిన మాత్రమున జీవుఁడు లేకపోవు
లేదు. స్థూలశరీరమును మాత్రము వదలినపు డంతకం
సూక్ష్మమును, చిరకాలముండఁదగినదియు నగు సూక్ష్మశరీ
రమును ధరించి యూర్ధ్వలోకమున నుండును. శరీరము నశించున
యనియు జీవుఁడు నాశరహితుఁడనియును గ్రంథములయం
నొక్క చెప్పఁబడియున్నది. నశించునది శరీరముగాని జీవుఁ
కాఁడు. జీవుఁడు నిత్యుఁడు. నిర్వికారుఁడు. ఆదియం దఁ
జ్ఞానము కలిగియుండి జ్ఞానము నభివృద్ధి చేసికొనుటకై య
యాలోకములఁ దదనుగుణములగు శరీరములను ధరించున
ఒక్కొక్కశరీరముచేఁ బొందదగు జ్ఞానమంతయు రాఁ
నాశరీరమువలని ప్రయోజనము తుదముట్టుటచే దానిని వద

శీవుఁడు మఱియొక శరీరమును గాలక్రమమునఁ బొంది జ్ఞానము
సభివృద్ధిఁ జేసికొనుచునుండును. మానవులు తాము ధరించు
రక్తములు జీర్ణములు కాఁగా వానిని దృఢించి క్రొత్తవియగు
నితరరక్తముల గ్రహించురీతిని జీవుఁడు జీర్ణములై నిష్ప్ర
యోజకములగు శరీరముల వదలి నూతనములును జ్ఞానసాధన
ములు నగు నితర శరీరముల ధరించును.

వాసాంసి జీర్ణాని యథా విహాయ నవాని గృహ్లాతి నరోఽపరాణి ।

తథా శరీరాణి విహాయ జీర్ణా న్యన్యాని సంయాతి నవాని దేహీ ॥

(గీత. ౨. అ., శ్లో. ౨౨.)

జీర్ణరక్తములను దృఢించుట మానవులకు దుఃఖకారణము
కాదుకదా! అట్లు ప్రయోజన హీనమగు శరీరమును వదలుచో
కానులగువారు మనోవృద్ధులను జెందరు. మానవుఁడు కార్యార్థ
ములకు యొక్కదేశమునఁ గాని, యొక గ్రామమునఁగాని, యొక
కాలమునగాని నివసించి యాకార్యము పరిసమాప్తికాఁగా
యాయాస్థలములను వదలి దేశాంతరము నొందురీతిని జీవుఁడు
నొకొక్కదేశమున నొకొక్క కాలమున నొకొక్క
కాలమున దేహధారియై జన్మించి యాయా జన్మమువలనఁ
బొందఁదగు జ్ఞానమునంతను బొందినపిదప నాశరీరమును వదలి
దేశాంతరమును గూర్చి పోవును. అట్లు పోవుట మిక్కిలి యా
శ్చర్యకమని చెప్పవలయునా! మరణమునునది లేకయే యుండిన
జ్ఞానాభివృద్ధి కవకాశము తక్కువగ నుండును. లోకమున నొక
దృగ్విహస్థువు తన యోగ్యతానుసారముగ నల్పమగు నొక

గుడిసెను నిర్మించుకొని తనకుఁ గుటుంబవృద్ధియు, సంపద్వీ
యుఁ గానుకాను కాపురమునకుఁ జాలని మొదటికుటీరము
విలుగఁగొట్టి విస్తీర్ణమును సుఖప్రదమును నగు క్రొత్తగృహ
మును నిర్మించుకొనును గదా ! అట్లే జీవుఁడు యోగ్యతా
సారముగ నొక శరీరమును బొంది యాశరీరమున సాధిం
దగునంతటి జ్ఞానమునుసాధించి పిదప నెక్కువ జ్ఞానమున క
కాశమీయని యా దేహమును వదలి దానికంటెఁ బరిశుద్ధము
నుత్కృష్టమును, పాటవము కలదియు నగు వేటొకశరీరము
ధరించకపోయిన వృద్ధి కవకాశమే లేదు. కావున నొకశరీర
వలని ప్రయోజనము తీరినతోడనే పరమ దయానిధియ,
నీశ్వరుఁడు ఆశరీరమును విలయము నొందించి యెక్కువ జ్ఞా
మునకు సాధకమగు దేహాంతరము నొనఁగూర్చును. ఆకార
ముననే జ్ఞానప్రదాతయగు మహేశ్వరుఁడు లయకర్తయ
పిలువంబడుచున్నను యథార్థమున నుద్ధారకుఁడే యగు. ఇ
జన్మజన్మమున జ్ఞానము నభివృద్ధిచేసికొనుచుఁ గాలక్రమము
జీవుఁడు పరిపూర్ణజ్ఞాని యగువఱకు నిర్బంధముగ శరీరమ
నొకదానివెంట నొకటిగ ధరించుచుండవలయును. కావు
మరణమున నొకశరీరము పోయి యద్దానికంటె శ్రేష్ఠమ
మఱియొక శరీరము వచ్చుటంజేసి చావు సంతోష కారణ
కాని దుఃఖహేతువు కాదు. కేవల దుష్టప్రవర్తనము
జీవునకుం గూడ స్థూలశరీరవియోగము మేలొనర్చును. ఇ
డాశరీర వియోగానంతరము భువర్లోకమునందలి యాతనా

కవముచే జ్ఞానమును సంపాదించి రెండవజన్మమెత్తునుగాన
 సరణ మట్టివానికి శుభప్రదమే. కావున జీవుని యుత్కమణ
 కాలమునఁ బ్రక్కననుండువారలు జీవుని సుఖోత్కాంతి
 పద్దేశించి జీవునకు సుఖముగ సూర్యలోకప్రాప్తి గలుగవల
 యునని భగవంతుని ధ్యానించుచుండవలయునేగాని మృతి
 గొందువాని మనస్సు గలవిలపాటాందునట్లు దుఃఖపడరాదు.
 పతిజీవునకు సుత్కమణ సమయమున జన్మప్రభృతి మరణ
 కాలమువఱకుఁ దానుజేసిన సమస్తకర్మములును నేకకాలిక
 యుగఁ జిత్రింపఁబడునట్లు మనోగోచరమగు. పోయినజన్మ
 కుందుఁ దానుజేసిన సమస్తధర్మాధర్మ కర్మములవలనఁ గలిగిన
 సుఖాశుభ వాసనలు మరణకాలమున స్ఫుటముగఁ గనఁబడి
 యీ జన్మమున స్వభావములగును. అనఁగా నీజన్మమునఁజేసిన
 కర్మములవాసనలు మరణకాలమున యథార్థమూర్తులతోడఁ
 బ్రత్యక్షమై రాబోవుజన్మమునకు మూలముగ నేర్పడును.
 ఈవిషయము శ్రీశంకరభగవత్పాదాచార్యులవారు గీతా
 భాష్యమునందు సూచించియున్నారు.

జన్మాంతరకృతో ధర్మాధర్మాదిసంస్కారో మరణకాలే
 అభివ్యక్తస్స్వభావ ఉచ్యతే ||

(గీత. ౧౭. ౨. శం. భా.)

యం యం వాపి స్మరన్ భావం త్యజత్వంతే కశేబరమ్ ।
 తం తమేవైతి కాంతేయ సదా తద్భావభావితః ||

(గీత. ౮. ౬.)

ఇదియే యంత్యప్రత్యయమని వేదాంతశాస్త్రమున వాఁ
బడుచున్నది. అంత్యకాలమున మనస్సునస్ఫురించు శ్లే
షము జన్మాదినుండి స్మరణరూపముగ నభ్యసింపఁబడిన భా
మేయగుఁగాని వేఱుభావ మాకాలమున స్ఫురించుట కవశ
శములేదు. కావుననే

తస్మాత్సర్వేషు కాలేషు మామనుస్మరః ।

(గీత. ౮. ౭)

అంతకాలేచ మామేవ స్మరన్ ముక్త్వా కళేబరమ్ ।

యః ప్రయాతి సమద్భావం యాతి నాస్త్యత్ర సంశయః ॥

(గీత. ౮. ౯)

అని చెప్పియున్నారు.

తా. అంత్యకాలమునందు నన్నుమాత్రమే స్మరించు
దేహమును వదలి యెవఁడు ప్రయాణముచేయునో య
జీవుఁడు నన్నే పొందుచున్నాఁడు. సం దేహములేదు. అట్లే మ
యేయేభావములతో జీవుఁడు శరీరమునుండి వెడలునో య
భావమునే పొందును. అట్టి యంత్యప్రత్యయము జన్మాదినుం
యభ్యసింపఁబడిన మనోవృత్తుల ననుసరించియే యుండున
కావున సర్వకాల సర్వావస్థలయందును భగవంతుని స్మరిం
చున్నవాఁడు సదా తద్భావముగలవాఁడయి యంత్యకా
మునసైత మాభగవంతుని స్మరణమే గలిగి భగవంతుని కే
దును. ఉక్తమణికాలమున రాఁబోవు జన్మగతిని నిర్ణయి
చునట్టి ముఖ్యమగు వ్యాపారమున జీవుని మనస్సు లయిం
యూడును. ఆకాలమునఁ జుట్టుప్రక్కలనుండువారు రోద

నులచేతను దుఃఖవార్తలచేతను ఆజీవుని మనస్సుఁ జలింపఁ
ముట బహుదోషకరము. అట్టిసమయమున నాత్మబంధు
లు మనస్సులను స్తిమితములుగఁ జేసికొని జీవుని పురోవృద్ధి
ఁగఁగూర్చుచు, భగవన్నామసంకీర్తనముచేయుచుండి
కే బంధువు లనఁబడఁదగియుందురు.

జీవాత్మ భూలోకమున వర్తించుటకు స్థూలశరీరమును,
సూక్ష్మదేహమును దంతట వ్యాపించి ప్రాణమున కునికిపట్టయిన
సూక్ష్మశరీర ప్రతిబింబమైయుండు ఛాయాశరీర మనఁదగు
ప్రాణమయకోశమును, ఊర్ధ్వములగు భువర్లోక స్వర్లోకముల
మధ్యందు వర్తించుటకుఁ దదనుగుణములగు శరీరములను ధరిం
చునని ముందే యుపపాదించఁబడియెఁ గదా! ఈలోకముల
యందు భగవంతుని సృష్టియందుఁ జేరినవియే; ఇవి బ్రహ్మాండ
మనం దంతర్భాగములే యగుటంజేసి జీవుఁడు ఒకలోక
మునుండి మఱియొక లోకమును బొందుచో నాబ్రహ్మాండ
మనందే వేటువేటు భాగముల వర్తించువాఁడు గాని నశించు
వాఁడు కాఁడు. సామాన్యముగ లోకమున మానవుఁడు
సృష్టినొందె నన జీవుఁడు స్థూలశరీరమునువదలి సూక్ష్మశరీర
మున వర్తించుచున్న వాఁడని యర్థము. జీవుని యుపాధు
లన్నిటిలోఁ గనిష్ఠమును, అల్పకాలికమును నగునది యీ
సూక్ష్మశరీరము. ఇది ప్రయోజనహీన మైనపుడు జీవుఁడు
వలెను ప్రాణములను, ఇంద్రియములను, మనస్సును, స్థూల
శరీరమునుండి విడిపించుకొని భూలోకవాయుమామమునుండి

రమించుకొనినవాఁడయి వానితోడ సూక్ష్మలోకము
 కరించువాఁడు.

జీవుఁడు బహుకాలము స్థూలశరీరమునం దభిమానము
 కరించి యుండుటంబట్టి దానిపై నభిమానము దృఢమై దా
 ని దనకును గల సంబంధము వదలిపోయినను, దానిని విడి
 ర్శనొల్లక దానికి సమీపమునందే పైఁజెప్పిన ఛాయారూ
 ముతోఁ దిరుగుచుండును. ఆ కారణముననే జీవుఁడు ప్రే
 మాపమునఁ మృతినొందిన స్థలమును, శరీరసంస్కారముల
 జరిగిన స్థలమును ఆశ్రయించుకొని కొంతకాల ముండున
 మును, బలుమాటు ఆస్థలములలోఁ గొందఱి కన్నులకు గోచ
 మగుననియును లోకరూఢిగ నున్నది. మఱియు స్థూలశరీ
 రమును వదలినమాత్రమున రాగద్వేషములుగాని, యిత
 మనోవృత్తులు గాని జీవుని విడువవు ; కావున, జీవుఁడు తా
 బ్రేమించువారలకుఁ గనఁబడవలయు నను నిచ్చచేతను, త
 మనస్సునందలి కోరికలను గొన్నింటిని దెలుపవలయు న
 నాశచేతను, కొన్ని సమయముల నాస్థలములయందుఁ గనఁబ
 టకును, అభిప్రాయములఁదెలుపుటకును వృథాప్రయత్నము
 చేయును ; కాని భూలోకసంబంధమైన స్థూలావయవము
 లేమింజేసి స్థూలశరీర ధారు లగువారలకుఁ దెలియునట్లు మా
 లాడుటకు శక్తి లేక యుండును. తాను భూలోకమును విడిచిపో
 నను వారల కెద్దియో యొకవిధమునఁ దనయిష్టము లేఱుక ప
 నట్లు చేయఁగోరి యసంగతములగు శబ్దములు చేయుటయ

గలదు. బ్రతికియున్నవారలకుఁ గనఁబడవలయు ననుకూరిక
కొందఱియం దెక్కువగ నుండుటచే బహువిధప్రయత్నపూర్వక
ముగ రూపమెత్తి దృగ్గోచరమగుటయుం గలదు. ఇట్లు కనఁ
బడునది జీవుని కామమయశరీరము. అపుడు జీవాత్మ సూక్ష్మ
శరీరమును దాల్చి వర్తించుచుండును. అట్లు దృగ్గోచరమైనను
అట్టిదర్శనములు భయహేతువులుగ నెంచరాదు. తఱుచుగ
శరీరమును వదలిపోయిన జీవుఁడు దేహధారులుగ నుండు
నిష్ఠులగు వారలయందుఁ గల మమకారముచేత వారలసమీప
మునఁ దిరుగుచు, వారలకుఁ గనఁబడి తనమనోభీష్టములను
దెలుపఁ జూచుటయేగాని వేఱుగాదు. అట్టిరూపములఁ బిశాచ
ములనియు, భయహేతువులనియు, హానిచేయునవి యనియు
నెంచుట పొరబాటు. చూచువారలు మనస్స్థైర్యము గలిగి
యారూప మదృశ్యమగునట్లు దృఢముగ సంకల్పించిన నయ్యది
యదృశ్యమగును. పలుమాఱు అట్టిదర్శనములచేఁ గీడు పొందు
దురని యెంచి భయపడుటచేతనే కీడుగలుగును గాని తఱు
చుగ గతించినవారలకు నట్టి హానిచేయుట కిష్టముగాని శక్తి
గాని యుండదు. ఐనను గొందఱు ఈర్ష్యాకోధములతో నిండి
మృతినొందినచోఁ దమక్రోధమును జూపు నుద్దేశమున భయం
కరరూపమును ధరించి తమ కనిష్ఠులగు వారలకుఁ గనఁబడుట
కలదు; కాని అప్పు డితరులు స్థిరచిత్తులయి నిర్భయులై యుం
డినచో నెట్టికీడును బొందఁజాలరు. అదృశ్యమగునట్లు దృఢ
ముగ సంకల్పించినచో వార లదృశ్యులై పోవుదురు.

స్థూలశరీరము ఎంతవేగముగ నశించునో యంతవేగముగ దాని ననుసరించి ఛాయాశరీరము సహితము నశించును. కావుననే శవములను భూస్థాపనము చేయుటకంటె దహించుట యుక్తమని శాస్త్రములయందు విధింపఁబడియున్నది. స్థూల శరీరము (అనఁగా శవము) భస్మముకాఁగా ఛాయాశరీరము కూడఁ దనంతన యణురూపముగ వీడిపోయి రెండును బంఛ భూతములలోఁ గలిసిపోవును. ఉత్తరమణ కాలిక క్రియలును, దహనకాలమునందుఁ జేయు కార్యములును, తదనంతరము చేయు నుత్తరక్రియలును జీవుని స్థూలశరీరమునుండి సులభముగ వెడలించుటకును, ఛాయారూపమును సులభముగ నశింపఁజేయుటకును, జీవుని భూలోకవాసనలను వదలించి యాతనాశరీరమునందలి బాధల నుపశమింపఁజేసి వానినుండి జీవుని వెడలించుటకును, ఊర్ధ్వలోకప్రాప్తి సుసాధ్యమగునట్లుచేయుటకును సహకారులుగ విధింపఁబడినవి. ఉత్తర కాలిక క్రియలు చేయువా రీకర్మములవలని ప్రయోజనముల నెఱింగి దాఁటి పోయిన జీవుని దృఢముగ నుద్దేశించి యాజీవున కూర్ధ్వగతి సులభముగఁ గలుగుఁగాక యను నతిదృఢసంకల్పముతో నాకర్మములను జేసిన నాక్రియలు సఫలములగు. అట్లు సార్థకములగు క్రియలుచేసిన పుత్తుఁడే పుత్తుఁడనఁదగు. “పుత్త్రమంతే చ కర్మణి” యనియును, పున్నామ నరకమునుండి తరింపఁజేయువాఁడే పుత్తుఁడనియును జెప్పట మరణకాలమునను తదనంతర మూర్ధ్వలోకప్రాప్తి కనుకూలముగను ఈకర్మముల

శ్రద్ధతోఁజేయుటవలని ప్రయోజనమును సూచించుటయే కదా! అట్లు శాంత మనస్సుతోడను, జేయుక్రియలు సార్థకములై గతించినవారలకు సుఖప్రాప్తికరములు కావలయు ననుద్దేశముతోడను క్రియలుచేయక, దుఃఖవ్యాకులితమనస్సులతోఁజేయుపరలోకక్రియ లుద్దేశించినఫలముల నీయఁజాలవు. అట్టి క్రియలుచేసినను ప్రయోజనము లేనివగు.

మరణ మనగా స్థూలశరీరమునకును ఛాయా శరీరమునకును సంబంధమును గలుగఁజేసియుండు తంతువు తెగుట యని చెప్పఁబడెను గదా! (68వ-పుట చూడుఁడు.) అటు పిమ్మట త్వరలోనే జీవుఁడు ఛాయాశరీరమును సైతము వదిలి భువన్లోకమున నుండును. అపుడు జీవుడు కామమయ శరీరమున నుండును. ఐనను ఆకామమయశరీరము జీవితకాలమున నుండిన రీతిన నుండదు. అందలిప్రకృతి స్థూల సూక్ష్మతారతమ్యముననుసరించి యేడుపొరలుగ నేర్పడి, యాతనాశరీరమును పేరఁబరగును. (76వ-పుట.)

జీవిత కాలములో పామరులు రాగద్వేషములకు లోనై కోరికలను, క్రోధాదులను స్వేచ్ఛగ పెంచుచు, వానిలో కొన్నియయినను ఈడేర్చుకొనఁజాలక, యారాగద్వేషములతో నిండియే మరణమును జెందుదురు. స్థూలశరీరము మాత్రము నశించెనుగాని రాగద్వేషము లన్నియును పూర్వమువలెనే దృఢముగ నిండియున్నవి. యాతనాశరీరములో నీకోరికలు బహిర్గతములై యుద్రేకించగా వాని నీడేర్చుకొన సాధన

మగు స్థూలశరీరము లేమింజేసి వాని ననుభవింపఁజాల జీవుఁడు పరితపించుచుండును. ఇందుకుఁ గొన్ని దృష్టాంతము నిట ననువదింతుము. భూలోకమున జీవించియుండుకాలము స్త్రీలోలుఁడుగా నుండి ఆయాశలతో మృతిబొందినచో శరీర పతనానంతరము ఆకొరిక బహిర్గతమగును. సూక్ష్మలోకము యందు సంకల్పములును, కోరికలును రూపములఁ దాల్చునముందే వచింపఁబడియెఁగదా ! (95వ-పుట). పైఁ జెప్పినట్లు జీవునకుఁ గామ ముద్రేకముకాఁగా కామ హేతువగురూపమునస్సున స్ఫురించును. అది యాలోకమున రూపము ధరించి వానికి దృగ్గోచరమగు. ఆరూపమును జూచి తనకోరిక నీడేర్చుకొన యత్నించునుగాని స్థూలశరీరము లేకుండుటందున అనుభవించుటకు సాధ్యముకాక యెక్కుడుగఁ బరితపించు; పరితాపము హెచ్చుచుండుకొలఁదిని ఆరూపము దృఢముకాఁగా తదనుగుణముగ నాసందర్శనము వలని పరితాపము వృద్ధియై కొంతకాలమున కాకోరిక దుఃఖములము కలయను జ్ఞానము జీవునకు స్ఫురించును. మఱియు జిహ్వోపల్యము కలిగియుండినయెడల మిక్కిలి మక్కువగల పదముల నీయాతనా శరీర ధారియగు జీవుఁడు పలుమాఱు చింతి నాపదార్థములు రూపవంతములై యెదుటఁగనఁబడి యందలి చాపల్యమును వృద్ధిచేయ వాని భక్షించు నుపాములేక రోగియగువాఁడు అపథ్యములగు మృష్టాన్నము జూచి తినఁగోరి దుఃఖించునట్లు మఱిమఱి పరితపించును. ౯

తనలోనుండిన యొక్కొక్క కోరికయు నానూక్ష్యశరీరమున బహిర్గతమై రూపముఁదాల్చి పరితపింపఁజేయును. ఇట్లు బహుకాలము ఫలింపని కోరికలవలన దుఃఖించి దుఃఖించి కోరికలకు లోఁబడుట తుదకు దుఃఖకారణమును జ్ఞానమును ధృఢపఱచుకొని రాఁబోవుజన్మమున నీజ్ఞానము వాసనారూపముగఁ గలిగి జన్మించును. కనుక మరణానంతరము నరకదుఃఖమునునది జీవుని యజ్ఞానమును బోఁగొట్టి యజ్ఞానకృతకార్యముల యందలి దోషములను జూపించి జ్ఞానమును బోధించుటకు దయానిధియగు భగవంతుఁడు విధించెను. కాని పాపుల నెవ్విధముననైన బాధించి తనయాగ్రహమును వెళ్ళపుచ్చుటకు విధించలేదు. తప్పత్రోవలంబోవు బాలుని దయచేఁదండ్రు శిక్షించి జ్ఞానమును బోధించి యభివృద్ధికిం దెచ్చులాగునఁ బరమదయాస్వరూపుఁడును, జగదేశపితయునగు సర్వేశ్వరుఁడు తనబిడ్డలగు మానవులకు మొట్టమొదటఁ గర్తవ్యకర్తవ్యములను, బుణ్యపాపములను, మంచి చెడుగులను నిరూపించు ధర్మములను దమప్రతినిధులగు మన్వాదులమూలమున బోధించి, యాధర్మమార్గమున నడువని జీవులకు తత్ఫలముగ నీలోకమునఁ గలుగు దుఃఖములవలనను, నరకమునఁగలుగు పరితాపమువలనను దాము పోవుమార్గము దూష్యమను జ్ఞానమును బోధించును.

ఈయర్థమునే శ్రీభగవద్గీతాశాస్త్రమున సంక్షేపముగ రెండుశ్లోకములలో భగవంతుండు బోధించియున్నారు.

త్రివిధం నరకస్యేదం ద్వారం నాశనమాత్మనః ।

కామః క్రోధః తథా లోభః తస్మాదేతత్త్రయం త్యజేత్ ॥

(గీత. ౧౬-౨౧.)

నరకమునకు మూడు ద్వారములు : కామము, క్రోధము, లోభము. కావున నీ మూడును విడువవలయును.

శక్తితీహైవ యస్సోధుం ప్రాకృరీరవిమోక్షణాత్ ।

కామక్రోధోద్భవం వేగం సయుక్తః సనుభీ నరః ॥ (గీత. ౫-౨౩.)

జీవించియుండు కాలములోనే అనగా స్థూలశరీరము నశించుటకు పూర్వమే, కామక్రోధములవలన గలుగు ఉద్రేకమును ఎవడు అణచుకొనగలుగునో వాడే యోగి. వాడే సుఖి.

ఇట్టి జ్ఞానమును బొందుట నరకదుఃఖమువలని ప్రయోజనము. పరజన్మమునఁ బూర్వకర్మము ననుసరించి విషయవాసనలు బలముగ నుండియు నరక బాధనుండి పొందిన జ్ఞానము జీవునకు సహాయమై వాని నశుభవాసనలనుండి తొలగించి యుక్తాయుక్తవివేకమును వృద్ధిచేయును. అట్టి వాని నింద్రియములు విషయాసక్తుని జేయుచుండఁగా నది కీడని యీజ్ఞానము తనలోనుండి హేచ్ఛరిక చేయుచుండును.

చదువరుల మనంబులయం దొక సంశయము పుట్టవచ్చును. కామక్రోధలోభములవలనఁ మరణానంతరము ఊర్ధ్వలోకమున జీవునకు తాపము గలుగునుగదా ? మరుజన్మమున భూలోకమున పైతము పూర్వకర్మఫలములగు దుఃఖములు గలు

గుట ఏల, యని జిజ్ఞాస పుట్టవచ్చును. కర్మలెట్లు మనోవాక్కాయీకములని మూడు తెరంగులో అట్లె వానిఫలములు సైతము భిన్నములు. ఇంద్రియ కార్యములగు విషయేచ్ఛలు, వాని నుండి యుత్పత్తియగు కామక్రోధలోభములు, సూక్ష్మశరీరమునందు బుట్టువికారములు. అవి సూక్ష్మశరీరమునందుండి స్థిరములై పైన సూచించిన విధమున మరణానంతరము యాతనలుగ జీవున కనుభవమునకువచ్చును. కామముగాని క్రోధముగాని లోభముగాని అంతఃకరణమున పుట్టి యింతటితో నిలిచిపోయినయెడల, వానిఫలము జీవునకు ఊర్ధ్వలోకయాతనానుభవముతో సమాప్తముకావచ్చును. సాధారణముగ కామక్రోధములు కేవల మానసికవృత్తులుగ నిల్చుట అరుదు. లోపల కామక్రోధములు పుట్టగనే అవి కార్యరూపముగ వెలువడును. అట్టికార్యములు భూలోకమున నితరులకు సుఖమునో దుఃఖమునో పుట్టించును. కావున స్థూలశరీరముతో చేయుకార్యములు పరులకు సుఖదాయకములుగనుండిన, వాని ఫలము తరువాతి జన్మములయందు సుఖరూపముగను, అవి యితరులకు దుఃఖమూలములై నయెడల, వానిఫలము దుఃఖరూపముగను పరిణమించును. ఈరహస్యమును తెలిసికొనిన వారు కర్మగతిని చక్కగ తెలిసికొని తదనుగుణముగ ప్రవర్తనమును సవరించుకొనజాలుదురు.

పైఁ జెప్పినరీతిగా భువర్లోకమునఁ గొంతకాలముండి తనయందలి రాగద్వేషములును, కామక్రోధములును, ఆశాపాశ

ములును గ్రమక్రమమున నశింప, భువర్లోకమునందలి యూర్ధ్వ
భాగమును బిత్తలోకమును జేరి కేవలవిషయాసక్తికి సంబంధిం
చిన పారతొకిక సుఖముల ననుభవించగ నాలోక సంబంధమగు
కామమయశరీరము అనఁగా యాతనాశరీరము నశించును. ఆ
పిదప సంతకంఠే సూక్ష్మమగు మనోమయశరీరమునుదాల్చి
తేజోమయమగు స్వర్గలోకమునఁ గేవలవిషయా సక్తికి సం
బంధించని పారతొకిక సుఖము లనుభవించుచు, భూలోకము
నందు వాడుక చేసిన శ్రద్ధాభక్తులు నిర్వాఙప్రేమాదులు శా
స్త్రవిచారముచేఁ గలిగిన జిజ్ఞాసయు నిట్టి యితర పారమార్థిక
సంకల్పములు వెంటనంటిరాఁగా నాలోకమున జీవున కవి
యన్నియు మూర్తిమంతములై ప్రత్యక్షములుకాఁగా వాని
ననుభవించుచు వానివలనఁ గలుగు సారభూతమగు జ్ఞానమును
గ్రహించుచు జీవుఁడు సుఖానుభవమును జెందును. భూలోక
మునఁ జేసియుండిన సత్సంకల్పముల నన్నింటి నిట్లు మాన
సికానుభవమునకుఁ దెచ్చుకొని యాయావాసనలను దృఢ
పఱచుకొనును. ఎవ్వఁడేనియు జీవితకాలమునఁ బరోపకార
బుద్ధి గలిగి పరులకు నానావిధములుగ సహాయము చేయఁబూని
యుండినయెడల నాసత్పురుషుఁడు స్వర్గమున నట్లే పరోకార
తత్పురుఁడైయుండి యనేకులు బీదలు తన్నా వరించియుండి వార
లకుఁ బెక్కువిధముల సహాయముచేసి యానందించు నట్లు
మానసికానంద మందును. మఱియు నొక్కఁడు జీవితకాలము

గాలము గడిపెనేని యతఁడు స్వర్గమున నాశాస్త్రమునే యెక్కుడుగ నభ్యసించుచుఁ దనకుఁ గల సందేహాదుల మన నము చేతను స్వర్గవాసులైన శాస్త్రజ్ఞుల యుపదేశాదుల చేతను దొలఁగించుకొని యాశాస్త్రజ్ఞానము విశేషముగ నభివృద్ధిచేసికొని సుఖానుభవమును బొందుచుండును. భూలోకమున నెవ్విధమగు వ్యాసంగము నెంతపరిపూర్ణముగఁ జేసియుండునో యంతవిశేషముగ స్వర్గలోకమునఁ దత్సంబంధమగు జ్ఞానము నభివృద్ధిచేసికొని యనంతరజన్మమున నాశాస్త్రజ్ఞానమున కనుకూలమగు దృఢవాసనలతోడఁ బుట్టును. లోకమున జనులలోఁ గొందఁ టొక్కశాస్త్రమునందు బాల్యము నుండి ప్రవీణులుగ నుండియు నితరశాస్త్రములయందు బుద్ధియించుకంతయుఁ బ్రసరింపకుండ నుండుట యనుభవవేద్యము. ఒక్కొక్కరు అతిబాల్యమునుండియు సంగీతశాస్త్రప్రవీణులుగ నుండ మఱికొందఱు అధికప్రయత్నముతో సహిత మా శాస్త్రమును గ్రహింపఁజాలక యున్నవారు. అట్లే కొందఱు గణితశాస్త్రమునందును, మఱికొందఱు వ్యాకరణాది శాస్త్రములలో నొక్కొక్కదానియందు బాల్యమునుండి ప్రవీణతఁ జూపుచుందురు. ఆబుద్ధికుశలత యితర విషయములయందుఁ గనఁబడకయుండు. వారలందఱు పూర్వజన్మముల నాయా శాస్త్రముల నధికముగ నభ్యసించి స్వర్గమునఁ దత్సంబంధమగు వాసనల దృఢపఱచుకొని వానితోడ జన్మించియున్నవారని తెలియఁదగు.

ఇట్లు జీవుఁడు మనుష్యలోకమున జననమొందుచుఁ బూర్వకర్మానుసారముగ సుఖదుఃఖముల ననుభవించుచు, నవీనకర్మములఁ జేయుచు శరీరపతనానంతరము నరకసంబంధములగు దుఃఖములను, ఆపిదప స్వర్గసుఖములను అనుభవించుచుఁ గ్రమక్రమమున జ్ఞానశక్తుల వృద్ధిచేసికొనుచున్నవాఁడు.

నరకమునం దనుభవించు దుఃఖమును, స్వర్గమున ననుభవించుసుఖమును బురుషార్థసాధనమగు జ్ఞానము వృద్ధియగుట కొఱకు నియమింపఁబడినవిగాని కేవల సుఖదుఃఖములనిచ్చుట కొఱకుఁగాదని మరల మరల నొక్కిచెప్పఁదగు విషయము. బాలుఁడు పాఠశాలలో విద్యాభ్యాసముచేయుకాలమున బాలుని జ్ఞానాభివృద్ధినుద్దేశించి యుపాధ్యాయులు శిష్యుని నొకప్పుడు దండించును. మఱియొకప్పుడు శిష్యున కుత్సాహము గలుగఁ జేయు బహుమతుల నిచ్చును. కాలానుసారముగ దండనయు బహుమతులును జ్ఞానము నభివృద్ధిచేయు సాధనములు గాని వేఱు స్వతంత్రప్రయోజన మెద్దియును గలవిగావు.

పాఠశాలకుం బోవుబాలుఁడు విద్యాభివృద్ధికొఱకుఁ బోవునుగాని బహుమతులను బొందుటకుంగాని దండన మనుభవించుటకుంగాని కాదు. ఆలాగే నరకమున దుఃఖమును, స్వర్గమునందు సౌఖ్యములును బురుషార్థసాధనమగు జ్ఞానమును సంపాదించుటకు సాధనములుగాని వేఱుకావు. కావున జీవునకు భూలోకమును, నరకమును, స్వర్గము నను నీమూఁడులోకములు

జ్ఞానస్థానమగు పాఠశాలగ నున్నయవి. పరమదయానిధియగు జగదీశ్వరుఁడు శిశుప్రాయులగు మానవుల యజ్ఞానము నివర్తింపఁజేసి పరిపూర్ణ జ్ఞానులుగఁ జేయుటకు ఒకప్పుడు నరకభాధను, ఒకప్పుడు స్వర్గసుఖము నొసంగి జీవులను దరింపఁజేయుచున్నవాఁడు. ఎల్లయెడలను సుఖదుఃఖములు గలుగుచో వానినుండి గ్రహింపఁదగు జ్ఞానము నూహించుకొని దాని నభ్యసింపనిచో నాసుఖదుఃఖానుభవము నిష్ప్రయోజన మగుచున్నయది. దానినుండి పొందఁదగుజ్ఞానము పూర్ణముగ నొందువఱకు నాసుఖదుఃఖముల మాటి మాటికి ననుభవించి యే తీరవలెను. ఆజ్ఞానమును బరిపూర్ణముగఁబొందిన నాపై నట్టి యనుభవ మనావశ్యకమే యగు.

ఈరీతిని భూలోకమునఁ జేసిన వివిధకర్మముల నుండియు, త్రిలోకములందలి నానావిధానుభవములనుండియు సారభూత మగు జ్ఞానశక్తులను గ్రహించి తత్సంబంధములగు శుభవాసనల దృఢపఱచుకొనును. కావునవాఁడు కొంతకాలము భూమియందు పాటుపడి వ్యవసాయముచేసి భూమినుండి ఫలమును గ్రహించి యిల్లుచేరి యాఫలమును సావధానముగ ననుభవించి సుఖించు లాగున జీవుఁడు కొంతకాలము భూలోకమునఁ గర్మములను జేసి యాపిదప నూర్ధ్వలోకముల నాకర్మములను సావధానముగ మననముచేయుచు, తత్ఫలభూతములగు సుఖదుఃఖముల ననుభవించుచు, దాని సారభూతమగు జ్ఞానశక్తులను గ్రహించుచున్నవాఁడు.

ఇట్లు భూలోకమునఁ జేసిన పుణ్యకర్మములను బట్టి బహుకాలము స్వర్గలోకముననుండి యాపుణ్యము క్షీణింపఁగా నా స్వర్గలోకమందలి మనోమయశరీరము సహితము నశించును. అపుడు జీవుఁడు విజ్ఞానమయకోశ ముపాధిగ మవర్గోకమున గొంతకాలముండి, యనేక జన్మముల కర్మఫలములు బీజరూపములుగ నా విజ్ఞానమయకోశమున నుండటచే నవి యంకురింప సకాలమగుటంజేసి బహిర్ముఖుఁడగుచున్నవాఁడు. కర్మానుసారమగు శుభాశుభ వాసనలఁ గలిగియుండు నవీనమగు మనోమయకోశమును సువర్గోక ప్రకృతితోడను, పిదప కామమయమగు సూక్ష్మశరీరము భువర్గోక ప్రకృతితోడను ఆకాలమునకు దేవతల సహాయముచే నిర్మింపఁబడును. మఱియును జీవుని కర్మానుభవమున కనుకూలములగు దేశకాలముల ననుగుణమగు కుటుంబమున స్థూతనువును దాల్చును. కర్మఫల ప్రదాతలగు కర్మదేవతల జీవుని యుత్తరజన్మమును బ్రారబ్ధానుభవమునకు ననుకూలమగు దేశము, కాలము, జాతి, కుటుంబము మొదలగువాని విధించి జననమొందింపఁ జేయుదురు. ఇట్లు విధింపఁబడి దేశకాలాదులయందు జననమొంది పూర్వకర్మానుసారమవాసనలం గలిగి ప్రవర్తించుచుండును. ఇట్లు జన్మజన్మముల గర్మములను జేయుచుఁ గర్మఫలముల ననుభవించుచు గర్మానుభవము వలని జ్ఞానము వృద్ధికానుకాను ముందయశుభవాసనలకు లోబడక యధికప్రయత్నముతో ;

యశుభవాసనలను దొలగించుకొనుచు శుభవాసనల దృఢ
పఱచుకొనుచు సకాలమున జ్ఞానవృద్ధుడై దేహేంద్రియమనో
మలంబులఁ దుదముట్ట నశింపఁజేసి సదా ధ్యానయోగపరుడై
పూర్ణుడై పరమేశ్వరాజ్ఞానుసారము భూతసేవచేయుచు పరమ
పురుషార్థమును జెందుచున్నాఁడు.

అనేక జన్మసంసిద్ధస్తతోయాతి పరాం గతిమ్ ।

(గీత. ౬-౪౬.)

తే ప్రాపునవంతి మామేవ సర్వభూతహితేరతాః ॥

(గీత. ౧౨-౪.)

తొమ్మిదవ యధ్యాయము

దేహబీజములు, భూతసూక్ష్మములు

జీవుడు యీశ్వరాంశమనియును, ఈశ్వరునియందు లీనమై యనుపాదకతత్త్వమున నుండుననియును, పాంచభౌతిక మగు ప్రపంచమున నభివ్యక్తమగుట కొక్కొక్క తత్త్వమునుండి యొక్కొక్క యణువును స్వీకరించుకొని దాని నాయాలోకమునందుపాధిగ నొనరించుకొనుచున్నాడనియును, ఆయణువులే జీవునకు రాజోవుకాలమునఁ గలుగఁజూపు శరీరములకు బీజములగు చున్నవనియును బూర్వాధ్యాయమున సూచింపఁబడియె. ఈవిషయ మిట నించుక విస్తరింపఁబడును.

మొట్టమొదట జగదీశ్వరుఁడు సృష్ట్యన్ముఖుడై “ బహుస్యాం ప్రజాయేయ ” అని సంకల్పించఁగా తదంశము లగు జీవులును బహిర్ముఖము లై కాలక్రమమునఁ బాంచభౌతిక మగుప్రపంచమున నభివ్యక్తములై ఆకాశతత్త్వమున నొక భూతసూక్ష్మమును, వాయుతత్త్వమునం దొక యణువును, తేజస్తత్త్వమునుండి యొక యణువును స్వీకరించుకొని, యభివ్యక్తమగుజీవాత్మలు అగుచున్నారు. ఈయణు సముదాయమే జీవున కుపాధియై ముక్తిపర్యంతము జీవునినంటి

యుండును. ఇదియే అనాదియగు అవిద్యయై జీవునియంటి
యుండును. మఱియు నిటులే పృథ్వీవీత త్వమునుండి యొక యణు
వును, అత్తత్వమునుండి యొక యణువును, తేజస్తత్వ స్థూల
భాగమునుండి యొక భూతసూక్ష్మమును గైకొనుచు నన్న
మయ కామమయ మనోమయ శరీరములకు బీజములుగఁ జేసి
కొనుచున్నాఁడు. ఈయణువులే జన్మజన్మమునను జీవుని నంటి
యుండి జీవుని శుభాశుభ వాసనల కునికిపట్టులై సమస్తశరీరము
లకు బీజరూపములై యుండును. కావుననే యివి వేదాంతగ్రంథ
ములయందు దేహబీజములగు భూతసూక్ష్మములని నిరూపిం
పఁబడియున్నయవి. ఈవిషయము శ్రీశంకరభగవత్పాదుల
వారి ముండకోపనిషద్భాష్యమునకు శ్రీమదానందజ్ఞానులవారు
టీకయందు విపులముగ వ్రాసియున్నవారు.

(ముండకోపనిషత్. 3. ౨-౭.)

“మాయామయ మహాభూతానామంశావష్టభేదీ వావిద్యామయభూత
సూక్ష్మైః ప్రాతిస్వికైరదృష్టసహకృతైః ప్రాతిస్వికాః ప్రాణాదయ
ఆరభ్యంతే” అని.

ఈయణువులు ముక్తిపర్యంతము వాయుతత్త్వప్రకృతి
వికారమును, జ్యోతిర్మయము నగు నొక సూత్రముతో జీవా
త్మకు గట్టఁబడియుండు నని దివ్యదృష్టిచేఁ జూచు మహాత్ములు
చెప్పుచున్నారు. జీవుఁడు శరీరధారియైనపు డీయణువునుండి
ఆయాయణు మార్గముగా తదనురూపములై జ్యోతిర్మయము
లైన చిన్నసూత్రములనేకములు బయలు వెడలి యాయాశరీర

ములను. జ్యోతిర్మయమైన వలలవలె గట్టిగాఁ జుట్టియుండును. కనుక జీవితకాలమందు జీవుని యన్నమయ ప్రాణమయకోశములఁజుట్టి పృథివి యణు మార్గముగ నొక్కజ్యోతిర్మయమగు వలయును, భువర్లోకమందు కామమయ సంబంధమగు శరీరమును జుట్టి మఱియొక వలయును, సువర్లోకమందలి మనోమయ సంబంధమగు శరీరమును జుట్టి మూఁడవవలయు నుండును. స్థూలదేహ సంబంధమగు వల హృదయమునుండి బయలు వెడలి “ ఆపాదతలమస్తకము ” వ్యాపించియుండును. ఈ విషయ ముపనిషత్తులయందును జెప్పఁబడినదియే.

పద్మకోశ ప్రతీకాశగ్ హృదయంచాప్యథోముఖం ।

* * * * *

తస్య మధ్యే మహానగ్నిర్విశ్వాచ్ఛిర్విశ్వతోముఖః ॥

సోఽగ్రభుగ్విభజః తిష్ఠన్నాహారమజరః కవిః ।

తిర్యగూర్ధ్వమధశ్చాయీ రశ్మయస్తస్య సంతతాః ॥

సంతాపయతిస్వందేహ మాపాదతలమస్తకః ।

నీలతోయద మధ్య స్థా విద్యుల్లేఖేవభాస్వరా ।

నీవారశూకవత్తస్య పీతాభాస్వత్యణూపమా ॥

తస్యాశ్శిఖాయామధ్యే పరమాత్మావ్యవస్థితః ॥

(తైత్తిరీయారణ్యక నారాయణము)

ఈస్థూలదేహసంబంధ మగు సూత్రము బంగారువర్ణమై కారుమేఘము మధ్యమున వెలుఁగు మెఱపుఁదీఁగెవలెఁ బ్రకాశించునదియై, నీవార ధాన్యపుముల్లువలె నతిసూక్ష్మమై శరీరమునందంతట వ్యాపించి యాహారమును జక్కఁగ విభజించి

శరీరమును దపింపఁజేయు చున్నది. శరీరమునఁ గన్పడు నుష్ణమునకు నిదియే మూలమగుచున్నది. ఈసూత్రము జీవిత కాలమందు హృదయమునుండి పైభాగమునకు, అఘోభాగము నకును, ప్రక్కలకును, బ్రసరించుచున్నది ; మరణకాలమందు దేహమును వదిలి దేహబీజమగు నణువునుమాత్రము కైకొని దానిని గట్టిగఁ జుట్టియుండును. అంత శరీరముష్ణహీనము కాఁగా మృతినొందిన దనఁబడును. ఇటులే యూర్ధ్వలోకము నందు యాతనా శరీరముతోడ భువర్లోకానుభవము పూర్ణము కాఁగా పూర్వమువలె నాదేహసంబంధమగు వల యాశరీరమును వదిలి యాసూత్రము నప్తత్వ సంబంధమగు నణువును మాత్రము చుట్టుకొనియుండ యాతనాశరీరము సైతము జీర్ణమైనశించును. ఈతీరుననే స్వర్లోకానుభవము తుదముట్ట నాలోకశరీరము నావరించియుండిన యీవల ఆశరీరమునుగూడ వదిలి యాదేహబీజమగు నణువును మాత్రము చుట్టి యా సూత్రము పైఁజెప్పఁబడిన యణువులుమూడింటితోడ విజ్ఞాన మయకోశమునందుఁ జేరును. అంతటస్వర్లోకసంబంధమగు మనోమయశరీరము సహితము నశించును. జీవుఁ డీరీతిని కారణశరీరము (విజ్ఞానమయకోశము) నుజేరి ముందుజన్మమున కున్ముఖుఁడయియుండునపుడు రాఁబోవు జన్మమునఁ బొందఁ దగు స్థూలసూక్ష్మశరీరములకు బీజములగునణువులు గలవాఁ డగుటచేఁ బూర్వకర్మానుసారముగ శరీరములఁ గాలక్రమమున మరలఁ బొందఁ గలుగును.

మానవులు ప్రతిజన్మమునందును వివిధములగు కర్మములఁ జేయుచున్నవారు కదా! అట్టి కర్మముల కనుగుణమగు వాసనలంగలిగి జీవుఁడు జన్మాంతరము నొందుచున్నవాఁడు. ఆయా జన్మములయందలి స్థూలసూక్ష్మశరీరములు ఆయాజన్మాంతమున నశించుచుండఁగా పైనుదహరింపఁబడిన వాసనలు వాని యణువుల మూలమున జీవుని నంటియుండు. స్థూలశరీరముతోఁ జేయఁబడు సమస్తకర్మములును దానికిఁ గలుగు సకలానుభవములును, పృథివీతత్త్వసంబంధమగు నణువు నొకవిధముగ మార్ప, దానియందొకవిధమైన చలనము గలుగును. ఆ యనభవములు మరల మరలఁ గలుగను గలుగను దదనుగుణమగు చలనము దానియందుఁ బుట్టుటచే నారీతిని జలించుస్వభావమదృఢమగుచున్నది. ఇట్లు జీవితకాలమంతయు స్థూలశరీరముచేఁ జేయఁబడుకార్యము లన్నియు, అనుభవింపఁబడు సుదుఃఖములన్నియు నాయణువునందుఁ జలనముఁ గలుగఁజేదదనుగుణమగు స్వభావమును గలుగఁజేయుచున్నవి. మరకాలమున స్థూలశరీరము నశింప నీయణువుమాత్రము జీవనంటియుండు. భూలోకమునఁ బ్రవర్తింపనశక్తుఁడై జీవుఁ యాతనాశరీరమున నూర్ధ్వలోకమున వర్తించుచుండును. కాలమున నీయణువు ఎవ్విధమగుకార్యము లేక నిద్రించునట్లు డును. భువర్లోక స్వర్లోకానుభవము లగు పాపపుణ్యముః క్షీణింప జీవుఁడు మరలి భూలోకమున జన్మించుటకు రాఁ నీయణువునందుఁ బూర్వకర్మానుసారమగు చలనము మఱ

బ్రాహ్మంభింప నాకర్మ మభివ్యక్తమగుటకుఁ దగిన ప్రకృతినము దాయము భూలోకమునుండి యాకర్షింపఁబడి స్థూలశరీర ముత్పత్తియగుచున్నది. కావున జీవుని శుభాశుభ వాసన లన్నియు నీయణువునం దిమిడియుండి యనంతరజన్మమునం దభివ్యక్తమై స్వభావమగుచున్నవి. శాస్త్రములయందు కర్మ మనునది అపూర్వరూపముగ నిలిచియుండునని చెప్పియుండుట యీయర్థమునే సూచించుచున్నది.

శ్రీగీతాశాస్త్రమున మూడవ అధ్యాయమున,

సదృశం చేష్టతే స్వస్థాః ప్రకృతేర్జ్ఞానవానపి,

ప్రకృతిం యాంతి భూతాని ।

(గీత. 3. 33.)

అను శ్లోకములందలి ప్రకృతిశబ్దమును, ౧౭ వ అధ్యాయమున,

త్రివిధా భవతి శ్రద్ధా దేహినాం సాస్వభావజా ।

(గీత. ౧౭. ౨.)

కర్మాణి ప్రవిభక్తాని స్వభావప్రభవైర్గుణైః ॥

(గీత. ౧౮. ౪౦.)

లోనగు వాక్యములయందలి స్వభావశబ్దము నీయర్థమునే బోధించుచున్నది.

శంకరభాష్యము

ప్రకృతిర్నామ—పూర్వకృత ధర్మాధర్మాది (జ్ఞానేచ్ఛాది—అనంద గిరి), సంస్కారో వర్తమాన జన్మాదావభివ్యక్తః సా ప్రకృతిః, “జన్మాంతరకృతో ధర్మాది సంస్కారో మరణకాలేఽభివ్యక్తః స్వభావ ఉచ్యతే”॥

(గీత. ౧౭. ౨.)

జన్మాంతరకృత సంస్కారః ప్రాణీనాం వర్తమానజన్మని స్వకార్యాకే
ముఖత్యేనాభివ్యక్త స్వభావః ॥ అని.

(గీత. ౧౮. ౪౦.)

ఒకజన్మమునం దేవిద్యయందుఁగాని పరిశ్రమము ఎక్కు
డుగఁ జేయఁజేయ ఆకాలమునం దంతట నీయణువు దాని
కనుగుణముగ జలించుచు నేయుండును. అభ్యాసబలముచే మఱ
యెప్పుడైన నావిద్య నభ్యసింపఁ బూర్వాభ్యాస బలమున
నావిద్య యతిసులభముగ నలవడును. జన్మము మాటి వేఱొక
శరీరమువచ్చినను భూతసూక్ష్మము జన్మజన్మమునకు శాశ్వత
ముగ నిలుచుటంజేసి పూర్వాభ్యాసవాసనాబలముచే న
విద్య యాజీవునకు సులభ సాధ్యమగును. ఈరీతిని వివిధములగ
ననుభవములు, కర్మములు నీభూతసూక్ష్మమునందు స్థిరము
నిలిచి యనేక జన్మములకుం గారణము లగుచుండును. ఐనన
జీవుఁడు సుఖదుఃఖానుభవముచే జ్ఞానముకలవాఁడై యైహిక
విషయములయందు వైరాగ్యము నభివృద్ధిచేసికొనఁ గ్రవ
క్రమమున విషయవిముఖములగు వాసన లుత్పత్తియై వృ
త్తయగును. పూర్వపు విషయవాసనలు కాలక్రమమున క్షీణి
చును. ఈవిధమున వాసనాక్షయము కానుకాను జన్మరాహిత
మునకు హేతువగును.

మఱియు నిట్లు పురుషుఁడు కామక్రోధాదులకు లోబ
నప్పుడెల్లను సూక్ష్మశరీరమునందుఁ జలనమును గలుగఁ జేయ
నని ముందే వ్రాయఁబడియె. కావుననే, మనుష్యునందుఁ గాః

క్రోధాదులు, ఈర్ష్యాసూయలులోనగు నవి యుద్రేకమగుచో నాసూక్ష్మశరీరభాగమునఁ దదనుగుణములగు మార్పులు చలనవికారములుగఁ గలుగ నాచలనము సూక్ష్మశరీర బీజమగు భూతసూక్ష్మమును సోఁకి స్వభావమై యాగుణమును మరల మరల సంకురింపఁజేయును. కావున నవకాశము గలిగి నప్పడెల్ల నట్టిగుణములు పూర్వమునకంటె నెక్కుడుగ నుద్రేకమై యాదుస్స్వభావము వృద్ధియగునట్లు చేయును. ఇది యిట్లుండఁగా స్థూలశరీరపతనానంతరము నరకమునఁగలుగు దుఃఖానుభవము సైతము ఆయణువునందుఁ జేరియుండును. కాలక్రమమున భువర్లోకమందలి శరీరమునశింపఁగా భూర్భువర్లోక భూతసూక్ష్మములతో స్వర్లోక సంబంధమగు మనోమయ శరీరముతోడను, స్వర్గలోకమును జేరును. అచ్చట పూర్వాధ్యాయమునందు సూచింపఁబడియుండురీతిని సుఖానుభవము ననుభవించుట ద్వారా ఆలోకజ్ఞానమును బొందును. ఆయనుభవములన్నియు నాశరీరబీజమగు భూతసూక్ష్మమునందుఁ జలనము గలుగఁజేయుటచే నది ఆయామనోవృత్తులను, సంకల్పమును మరల మరల బుట్టించుస్వభావముగలది యగును. స్వర్గానుభవము తుదముట్ట నాశరీరముసైతము జీర్ణమై నశించును. ఆస్థితియందు జీవుఁడు విజ్ఞానమయకోశమునుండి పృథివ్యప్రేక్షోతత్త్వముల సంబంధమగు దేహబీజములం గలిగి రాఁబోవు జన్మమున కున్ముఖుఁడైయుండును. మరల గ్రమమున స్వర్లోక దేహబీజము కాలపరిపాకముచే స్వభావానుసార

ముగఁ జలింప స్వర్లోకప్రకృతిని గొంతయాకర్షించుకొని రాఁ బోవుజన్మమున మనోవృత్తుల కునికిపట్టగు స్వర్లోకశరీరమును గల్పించును. ఆమీఁద అష్టత్వదేహబీజ మటులే చలించి భువర్లోకప్రకృతి నాకర్షించుకొనఁగా భువర్లోకశరీర ముత్పత్తి యగును. ఆతీరుననే పృథివీతత్వ భూతసూక్ష్మము సైతము ప్రారబ్ధకర్మానుసారముగ కర్మఫలముల విధించు దేవతలచే నిర్దేశింపఁబడిన దేశమునందును, కుటుంబమునందును, తల్లి దండ్రులయందును బ్రవేశించి రాఁబోవు స్థూలశరీరమునకు బీజమగుచున్నది. జీవుని స్వర్గానుభవము పరిపూర్ణముకాఁగా జీవుఁడు పైని సూచింపఁబడినరీతిని వునర్జన్మమునకు వచ్చు మార్గము పంచాగ్నివిద్యయని యుపనిషత్తులు వర్ణించుచు న్నవి. అందు జీవుఁడు ద్యులోకము, పర్జన్యలోకము, పృథివీ లోకమున నోషధులు, ఆపైఁ దండ్రుదేహము, కడపట రేతో రూపమున మాతృగర్భమును వరుసగఁ బ్రవేశించి శరీరమును ధరించు నని నిరూపింపఁబడియున్నది.

తస్మా దగ్ని స్సమిథో యస్య సూర్యసోమతృప్తస్య ఓషధయః పృథి వ్యామ్ । పుమాన్ రేతస్సించతి యోషితాయాం బహ్వీః ప్రజాః । పురుషాత్సంప్రసూతాః ॥

(ముండకోపనిషత్తు. ౨. ౧. ౫.)

మఱియు,

అసౌ వావ లోకో గౌతమాగ్నిస్తస్యాదిత్య ఏవ సమిద్రశ్మయో ధూ మోఽహరర్చి శ్చద్వైమా అక్ష్ణౌరానక్షత్రాణి విష్ణులింగాః ॥ ౧

తస్మిన్నేతస్మిన్నగ్నౌ దేవాశ్శృద్ధాం జుహ్వతి తస్యా ఆహుతేస్సా
మోరాజా సమభవతి || ౪ ||

పరస్యో వావ గౌతమాగ్నిస్తస్య విస్ఫులింగాః ||౧||
తస్మిన్నేతస్మిన్నగ్నౌ దేవాస్సోమగ్ రాజానం జుహ్వతి తస్యా
ఆహుతే ర్వర్షగ్ సమభవతి || ౫ ||

పృథివీ వావగౌతమాగ్ని విస్ఫులింగాః || ౧ ||
తస్మిన్నేతస్మిన్నగ్నౌ దేవావర్షం జుహ్వతి తస్యా ఆహుతేరన్నగ్
సమభవతి || ౬ ||

పురుషో వావగౌతమాగ్నిస్తస్య విస్ఫులింగాః ||౧||
తస్మిన్నేతస్మిన్నగ్నౌ దేవా అన్నం జుహ్వతి తస్యా ఆహుతేరే
తస్సమభవతి || ౭ ||

యోషావావ గౌతమాగ్ని విస్ఫులింగాః ||౧||
తస్మిన్నేతస్మిన్నగ్నౌ దేవారేతో జుహ్వతి తస్యా ఆహుతేర్గర్భ
స్సమభవతి || ౮ ||

(ఛాన్దోగ్యోపనిషత్తు, పంచమప్రపాతకము, ౪. ౫, ౬, ౭, ౮ ఖండములు.)

ఇందు శ్రద్ధాశబ్దముచేఁ బూర్వవాసనాయుక్తమగు సువ
ర్లోక దేహబీజమగు భూతసూక్ష్మము బోధింపఁబడుచున్నది.
కాలపరిపాకమున జీవుఁడు జన్మమున కభిముఖుఁడు కాఁగా
ఈ సువర్లోక బీజమునందుఁ బైఁజెప్పినరీతిని జలసము కలుగ
సువర్లోక ప్రకృతినుండి కొంతభాగము నాకర్షించుకొని దేవ
తల సహాయముచే నాసువర్లోకశరీరమును గల్పించుకొనును.
ఇదియే రాఁబోవు జన్మమున మనోమయ కోశమున నొకభాగ

మగును. ఇదియే “ దేవాశ్శ్రద్ధాం జహ్వాతి ” అను వాక్యము యొక్క యర్థమని తత్త్వవేత్తలు వచించుచున్నారు. ఈగ్రొత్త స్వర్లోకశరీరమే “ సోమోరాజా ” యనఁబడునది. పిదప భువర్లోక దేహాబీజమునందుఁ జలనము కలుగఁ బూర్వమువలె నాలోక ప్రకృతిసముదాయమున నొక కొంత యాకర్షించు కొని దేవతల సహాయముచేఁ గ్రొత్తశరీరమొకదాని (కామ మయ శరీరము) నేర్పఱచుకొనును. ఈరెండుభాగములు కలిసి మనోమయ కోశమగు. ఈతీరుననే పృథివీతత్త్వసంబంధమగు స్థూలదేహాబీజము వర్షబిందుమార్గమున భూమియందుఁ బడి యోషధులయందుఁ బ్రవేశించి కర్మదేవతల సహాయమున భవిష్యజన్మహేతువగు పితృదేహమున నాహారముగఁ బ్రవేశించి రేతోరూపమునఁ దల్లి గర్భమునఁజేరి పిండ ముత్పత్తి యగుచున్నది. అచ్చట నాపృథ్వీభూతసూక్ష్మము పైసూచింపఁబడినరీతిని బూర్వసంస్కారము ననుసరించి చలింప దాని కనుగుణమగు ప్రకృతి సముదాయము ఆకర్షింపఁబడి దేవతా సహాయమునఁ గ్రొత్త శరీరము వృద్ధియగుచున్నది. తరువాత శిశువు క్రమముగ జన్మింపఁ గొంతకాలమగు వఱకు జీవాత్మ సాక్షిమాత్రుఁడుగ నుండి శరీరస్థితికి వలయు తనశక్తిని మాత్రము నిచ్చుచుండును. జీవాత్మ సామాన్యముగ నేడేండ్లు గడచినవెనుకనే శరీరములందు యథార్థముగఁ బ్రవేశించి వాని నుపాధులుగ గ్రహించును. అట్లు గ్రహించుటయే జీవునకు వాస్తవముగ ద్వితీయ జన్మము. ఆకాల ముపనయనమునకు

సుఖ్యకాలము. అపిదప నే బాలుఁడు విద్యాభ్యాసమునకు
సహిత మర్హుఁడు.

జీవుఁడు వాని యుపాధులతోఁ జేయు సమస్తకర్మములు
రాఁబోవు జన్మములయందుఁ దన స్వభావమునకు హేతువు
యగుచున్నవి. కావున నెల్లవారును దమతమస్వభావములను
విష్పక్షపాతముగఁ బరిశీలించుకొని యశుభవాసన లించుక
యైననుండినచో వాని నధికప్రయత్నమున నశింపఁజేసి శుభ
వాసనల వృద్ధిచేసికొనుటకుఁ బాటుపడవలయును. అట్లుచేసి
మస్వభావమును వదలించుకొని సత్స్వభావమును వృద్ధిచేసి
కొనుచుఁ గ్రమమున నెల్లవారు నుత్తమమగు పురుషార్థమును
సాధించుకొందురుగాక.

పదియవ యధ్యాయము

కర్మము

కర్మమనఁగా జేయఁబడునది. మానవుఁడు మనస్సుచేతను, వాగా దీంద్రియములచేతను, శరీరముచేతను జేయునదియంతయుఁ గర్మమనఁబడును. అట్టికర్మము లన్నియుఁ దదనుగుణములగు ఫలముల నిచ్చుచుండు. కావునఁ జేయఁబడు కార్యముతో దానిఫలముసయితము కర్మమనియే పిలువఁబడుచున్నది. యథార్థమునఁ జూడఁ జేయఁబడు కార్యమును, దానిఫలమును ఒక్కటిగనే భావింపఁదగును.

లోకమున భూమియందు విత్తనము నాఁటినచో నద్దాని నుండి వృక్ష ముత్పత్తియై సకాలమునఁ బుష్పములు ఫలములు గలుగ నాఫలములనుండి మరల బీజములు గలిగి యందొక్కొక్కటియుఁ దిరిగి వృక్షములకును ఫలములకును హేతువు లగుచున్నవి. ఎవ్విధమైనబీజము నాఁటిన నెవ్విధమగు వృక్షములు, ఫలములును నుత్పత్తియగు. ముష్టివిత్తనము నాఁటి మధురములగు మామిడిపండ్లు కావలయునన్న దొరకునా? కర్మమన నిట్టిదియే. కాఁబట్టి మానవుఁ డెట్టి ఫలముల నపేక్షించునో అట్టి ఫలముల నీఁగలుగు కర్మములను జేయ

లయు. చేయఁబడు కర్మములు ఫలములనీయ నాఫలములు కొత్తకర్మములకు హేతువులగుచుండును. ఇట్లు కర్మములును ఫలములును, మరలఁ గర్మములును ఫలములును, అన్యోన్య సంబంధముగలవియై యుండును. ఈసంబంధము కార్యకారణ రూపమైనది. కారణములేకయే కార్యము గలుగ నేరదు.

అకారణం కథం కార్యం సంసారేత్ర భవిష్యతి ।

(దేవీభాగ.)

న హి కారణంవినా కార్యస్యోత్పత్తిః ।

(అని ప్రాచీనసూక్తి.)

మానవులు అనుభవించుసుఖదుఃఖములన్నిటికి హేతు భూతములుగఁ గారణములుండియే తీరవలెనుగదా ! కారణములగు పూర్వకర్మముల నెఱుంగక ప్రస్తుతపు సుఖదుఃఖానుభవములు విధిక్యతములనియు, దైవికములనియును, దా మస్వతంత్రులనియును మానవులు విధిని దూఱుదురు. అట్లుదూఱుట యజ్ఞానముగాని వేఱుగాదు. ప్రపంచమంతయును గారణము లేక కార్యము గలుగనేర దను న్యాయమునకు లోఁబడియే యున్నది. కావునఁగారణములను గలుగఁజేసిన తరువాత వాని ఫలముల ననుభవింపక తీరకపోయినను కారణములను గలుగఁజేయుటయందు మానవులు స్వతంత్రులు. ఈవిషయమున మానవులకుంగల స్వాతంత్ర్య పారతంత్ర్యముల కొక్కదృష్టాంతము చెప్పనగు. ప్రపంచమంతయు భగవదాజ్ఞకు లోఁబడియున్న దనుటకు సందియమే లేదు. అన్నిని సృష్టించిన హస్తము

కాలును అనునది భగవదాజ్ఞయై యుండ నెవఁడుగాని నిష్పన్న
దాఁకవలయు నను నిర్బంధము ఇంచుక యైనను లేదు. నిష్పన్న
దాఁకుటకుఁగాని, తాఁకక యుండుటకుఁగాని స్వతంత్రుఁడై
యుండ స్పృశించిన పిదప దానిఫలమును అనుభవింపక తీరదు
ఆలాగుననే శ్రుతి స్మృతులయందుఁ గొన్ని కార్యముల
విధింపఁబడియు, మఱికొన్ని నిషేధింపఁ బడియు నున్నవికదా
శ్రుతి స్మృతులు భగవదాజ్ఞను సూచించునవికదా !

శ్రుతిస్మృతిర్మమైవాజ్ఞా యస్తాముల్లంఘ్య వర్తతే ।

అజ్ఞాచ్ఛేదీమమద్వేష్య స్సమేవధ్యతమోమతః ॥

(శ్రీమహాభారతము.

ఇందు నిషేధింపఁబడిన కార్యములు చేయఁబడినచో దుఃఖ
హేతువులగుటచే నిషిద్ధములును, సుఖదాయకము లగు కార్య
ములు కర్తవ్యములుగ విధింపఁబడినవియు నగు. అజ్ఞాఁడగు
శిశువునకు నిష్పన్ను దాఁకఁగూడదని తండ్రి నిషేధించియుం
నట్టి యాజ్ఞోల్లంఘనముచే శిశువు బాధపడుట తాఁజేసి
కార్యమునకుఁ గలిగిన ఫలముగాని తండ్రి యాగ్రహమువలన
గలిగిన బాధకాదుకదా ! ఆలాగే శ్రుతిస్మృతి నిషిద్ధములగు
కార్యముల నజ్ఞానముచేఁ జేసినను నిష్పన్ను స్పృశించిన శిశువు
వలెఁ దదనుగుణమగు ఫలము ననుభవించువాఁడేగాని వేఱ
గాదు. మానవులీన్యాయమును చెలిసికొను సంతవఱకు
గర్తవ్యాకర్తవ్యముల నెఱుంగక ప్రకృతిబద్ధులయి వర్తింతుర
ఈన్యాయమును చెలిసికొనిన పిదప కోరుఫలముల నీఁజూ

కర్మములను మాత్రముచేయుచు ననిష్టములగు ఫలముల నీడగు కర్మముల విడుచుచుందురు. లోకమున మానవులందఱు సదా సుఖమునే కోరువారు గావున నెట్టి కార్యములు తుదకు సుఖప్రదములగుటచేఁ గర్తవ్యములో, ఎట్టికార్యములు విడువఁదగినవో తెలిసికొనుట యావశ్యకము.

ఎట్టి కర్మమునైనను జేయుటయందు మూఁడవస్థలుండును. మొట్టమొదట విషయేచ్ఛ కలుగఁగా దాని నీడేర్చుకొను విధమును మనస్సున సంకల్పించి యనంతరము కర్మమును బాహ్యముగఁజేయును. కావుననే బృహదారణ్యక శ్రుతి (౪-౪-౫) యందు

“కామమయ ఏవాయం పురుష ఇతి. స యథా కామో భవతి తత్క్రతుర్భవతి. యత్క్రతుర్భవతి తత్కర్మ కురుతే. యత్కర్మకురుతే తదభి సంపద్యతే”

అని చెప్పఁబడినది.

తా. ఈపురుషుఁడు కామస్వరూపుఁడు. కామానుగుణముగ సంకల్పించువాఁడు. సంకల్పానుసారముగఁ గర్మమును జేయుచున్నాఁడు. కర్మానుసారముగ ఫలము నందుచున్నాఁడు.

ఈ రీతిఁ గామము, క్రతువు లేక సంకల్పము, క్రియ యని కర్మము మూఁడవస్థలు కలదగును. ఇందు ౧. కామము. ఇచ్ఛామాత్రమనోవ్యాపారము. మానసిక కర్మము. ౨. సంకల్పము, విషయేచ్ఛ స్ఫుటమై దానిని గ్రియాదులచే నెఱవేర్చువిధమును బన్ని క్రియను జేయఁబూనుట. ఇదియే వాచిక

కర్మము. వాక్కునునది సర్వేంద్రియములను సూచించును కామసంకల్పములు వ్యక్తములు కాఁగా వాక్కుతో వచించ నట్లు సర్వేంద్రియములతోను బనిచేయుట యింద్రియకర్మమని చెప్పబడును. 3. క్రియ, బాహ్యమగుకర్మము, అనఁగా బయటచేయుపని, కాయికకర్మము. ఇది మూఁడవది. ఇట్లమనస్సుచేతను, ఇంద్రియములచేతను, స్థూలమగుకాయమచేతను జేయఁబడు వ్యాపారములన్నియును మనోవాక్కాయకర్మములని చెప్పబడు. వీనియం దొక్కొక్కటియుఁ దదనగుణమగు ఫలము నీయఁజాలియుండును. మానవుఁడు వాచికకాయికకర్మములవలెఁ గేవలమనోవృత్తులచే నితరులకు మేలుకీడులు చేయఁగలిగియుండునని పూర్వాధ్యాయమున విస్తరించి వ్రాయఁబడి యున్నది. అట్లు ఇతరులకు మేలుకీడులు కలుగజేయుటచే వారితోఁ గర్మానుబంధమును గల్పించుకొనుచుండును. వాని ననుసరించియే పురుషుఁడు సుఖదుఃఖముల ననభవించుచుండు.

జీవుఁ డీశ్వరాంశమగుటచే సచ్చిదానంద స్వరూపుఁడు ఈశ్వరునివగు నిచ్చాజ్ఞాన క్రియాశక్తులు జీవునియందును బ్రతిబింబించియే యున్నయవి. ఇవి భూరాద్యధోలోకములయందుఁ గామములు, సంకల్పములు, క్రియలు అనుమూఁడదశలుగఁ గన్పడుచున్నయవి. కావున మానసిక, వాచికకాయికములగు కర్మములు జీవాత్మయొక్క మూఁడులక్షణముల ననుసరించియుండు.

ఈమూఁడు కర్మములు ఎట్టి యెట్టిసందర్భముల నే యేఫలముల నీజాలునోయని యెఱుంగవలయు నన్న ముఖ్యముగ మూఁడున్యాయముల నెఱుంగవలయును.

౧. పురుషుఁడైయ్యై కామములకు లోఁబడునో యాయా కామవిషయములకు బద్ధుఁడై యవి యుండు ప్రదేశముల కాక రింపఁబడును.

తదేవసక్తస్సహకర్మజైతి లింగం మనోయత్ర నిషిక్తమస్య ।

(బృహదారణ్యకము.)

అనఁగా, మనస్సు ఏవిషయమునందు మగ్నమగుచుండునో ఆవిషయమును గూర్చి కర్మానుసారముగ జీవుఁడు పోవుచున్నాఁడు.

కామముగల జీవునకును, ఆయావిషయములకును దృఢమగు ననుబంధము కలుగుచున్నది. ఆవిషయములు కర్మఫలరూపములుగ ననుభవించుట విధియై యవి యుండుచోటికి విధివశముగ నీడువఁబడుచున్నవాఁడు. ఇట్లు కామము బంధమగుచున్నది.

కామాఽయః కామయతే మన్యమానః స కామభిర్జ్ఞాయతే తత్ర తత్ర ।

(ముండకోపనిషత్. ౩-౨-౨౦.)

ఏయేకామములను మనసా చింతించి కోరునో, ఆయాకోరికలతో ఆయాకామ్యవిషయములుండుచోట్ల, అనగా ఆకోరినవిషయములతో చుట్టఁబడినవాఁడై వుట్టును.

అయుక్తః కామకారేణ ఫలేశక్తో నిబధ్యతే ।

(గీత. ౫-౧౨.)

ఇంద్రియమనస్సులను స్వాధీనముగ చేసికొననివాడు కామముచేత ప్రేరేపింపబడి, ఫలాపేక్షగలవాడై బద్ధుడగును.

ఆఫలము సుఖదాయకమైనను దుఃఖదాయకమైనను అనుభవింపక తీరదు. మానవుడు సార్వకాలిక సుఖమునే కోరుచున్నను అజ్ఞానముచేతఁ దాతాత్మికమగు నల్పసుఖమును గోరి పర్యవసానమున రాఁబోవుదుఃఖమును గమనింపమిచేఁ గాలక్రమమున నాయల్పసుఖము తుదముట్ట దాని ననుసరించి యుండుదుఃఖమును బొందుచున్నవాడు. కర్మఫలము సుఖరూపముగనుండిన నాకర్మము పుణ్యకర్మమనియు, దుఃఖరూపఫలమునిచ్చుకర్మము దుష్కర్మమనియు సామాన్యముగ నెఱుంగఁ బడుచున్నయది. ఈన్యాయమును జక్కఁగఁ దెలిసికొని, మానవుడు తనయందుఁబొడము కామములను జక్కఁగఁ బరిశీలించి శాశ్వతసుఖదాయకములగు విషయములనే కోరుచు ననిత్యములగు కామముల వర్జింపఁదగు. వాడు కోరినవిషయములు పరజన్మములయందు దమంతటతాము ప్రాప్తించుచుండును.

౨. మనస్సు కల్పనాశక్తి కలది. మనుష్యుఁ డెట్టి సంకల్పములను భావించుచుండునో ఆవిధముగ నగుచుండును. “యద్భావం తద్భవతి” ఎట్టిసంకల్పముల నిహజన్మమునఁ గలిగియుండునో పరజన్మమున నవి జీవునకుఁ గలుగును.

అథ ఖిలు క్రతుమయః పురుషః యథాక్రతు రస్మిన్లోకే పురుషో
భవతి తథేతఃప్రేత్య భవతి ।

(3. ౧౪. ౧. ఛాందోగ్యము.)

తా. పురుషుఁడు క్రతుమయుఁడు—సంకల్పరూపుఁడు. ఇహజన్మమున నెట్టిసంకల్పములు గలవాఁడగునో శరీరపతనానంతర మట్టి స్వభావముగలవాఁడగును.

ఈశ్వరునియందు జ్ఞానశక్తివలె జీవునియందు మనస్సు క్రియాశక్తి ప్రతిబింబమగును. బ్రహ్మ తపస్సు చేసి ప్రపంచములసృజించిన రీతిని జీవుఁడు తన సంకల్పములచేతఁ దన్నుఁ జుట్టియుండు సందర్భములను గల్పన చేయుచున్న వాఁడు. జీవుఁడు తనమనస్సున నెట్టి గుణములను మననము చేయునో అట్టిగుణములుగలవాఁ డగు. కావున మనుష్యుని స్వభావము సంకల్పములచేఁ గల్పింపఁబడినది. పలుమాఱు సత్యము, భూతదయ, శాంతము లోనగు సద్గుణములను మననము చేయఁ గాలక్రమమున సత్స్వభావము కలవాఁ డగును. అటులనే యీర్ష్యాసూయలు, పరాపకారము మొదలగు దుర్గుణములను మననముచేయఁ గ్రమక్రమమున దుస్స్వభావము కలవాఁ డగును. దీనిని దెలిసికొనిన మానవుఁడు తన స్వభావమును గోరినట్లు మార్చుకొనుటకు శక్తిగలవాఁడగును. ఎట్టిగుణములను దనస్వభావమునందు దృఢపఱచుకొన నిచ్ఛయించునో అట్టి గుణములను మనమున నెల్లప్పుడు మననముచేయ నా గుణములు జీవునిస్వభావముగ దృఢపడును. అటులే తనయం

దలి దుర్గుణములను విడువవలయు నను సంకల్పము దృఢముగఁ జేయ నాదుర్గుణములు సైతము కాలక్రమమున వదలిపోవును. జీవుఁడు పరిశుద్ధములును, యోగ్యములును నగు విషయములను, గుణములను, గార్యములను బలుమాఱు చిత్తించి సత్స్వభావమును వృద్ధిచేసిన మరలమరల నట్టి సంకల్పములనే సులువుగఁ జేయుచు రాఁబోవు జన్మములయందు గూడ నట్టి శుభవాసనలు దృఢముగఁ గలవాఁ డగును. అటులే హేయములును, వర్జ్యములు నగు నీచగుణములను మననమచేయఁ దదనుగుణములగు సశుభవాసనలతోటి ముందజన్మించును. ఈశుభాశుభవాసనలే పూర్వకర్మమని యెన్నబడును.

3. మఱియు జీవుఁడుచేయుక్రియల ననుసరించి బాహ్యములగుసందర్భాసందర్భములు కలుగుచున్నవి. జీవుఁడుచేయు కార్యము లితరుల సుఖదుఃఖములకు హేతువులగును గాన ఇతరులకు సుఖము గలుగఁజేయుచుండిన మానవుఁడు పరజన్మమునందును సుఖము ననుభవించు సందర్భములు గల్గి వుట్టును అట్లుకాక లోకులకు బాధనుగలుగఁజేయువాఁడు దుఃఖమున బొందు సందర్భములుగలిగి వుట్టును.

యథా యథా కర్మగుణం ఫలాశ్చ

కరోత్యయం కర్మ ఫలేనివిష్టః ।

తథా తథా యం గుణసంప్రయక్త

శ్శుభా శుభం కర్మఫలం భువన్తి ॥

(శాంతిపర్వము.)

తా. ఫలమునుగోరి జీవుఁడెట్టియెట్టి కార్యముల నొనరించు నో రాఁబోవుజన్మమున నట్టిశుభాశుభరూపకర్మఫలముల ననుభవించును.

నా బీజాజ్ఞాయతే కించిన్నాకృత్వా సుఖమేధతే ।

సుక్ష్మతై ర్విందతే సౌఖ్యం ప్రాప్య దేహక్షయం సరః ॥

(శాంతిపర్వము.)

తా. విత్తనములుచల్లక చెట్లు మొలవనియట్లు తానేమి యుఁజేయక యేసౌఖ్యమును బొందఁడు. సత్కార్యములచే దేహాంతమునందు సౌఖ్యము కలును.

ఈన్యాయములను దెలిసికొనిన జీవుఁడు మంచిచెడ్డలను జక్కఁగ విమర్శించి నడుచుకొనుచు రాఁబోవుజన్మముల యందుఁ గోరినట్లనుకూల ప్రతికూలములను గల్పించుకొనఁ జాలియుండును. అనఁగా సత్సంకల్పములచేత మంచిస్వభావమును, దుస్సంకల్పములచేత దుష్టస్వభావమును జీవుఁడు కల్పించుకొనినరీతినే సత్కార్యములచేత ననుకూల సందర్భములను, దుష్కార్యములచేతఁ బ్రతికూల సందర్భములను గల్పించుకొనును.

లోకమునంద నేకులు బాల్యమునుండి నైజముగ మంచిగుణములు గలిగి యుండుటను, మఱియొందఱు దుర్గుణములు గల వారుగనుండుటను జూచుచున్నాముకదా! అట్టి సుగుణదుర్గుణములు పూర్వజన్మముల యందు వారుచేసిన మానసికములగు కర్మముల ఫలములని యెన్నఁదగి యుండును. మఱియుఁ

గొందఱుజీవులు యోగ్యతయుండినను లేకుండినను, నిరంతర సుఖము ననుభవించుటయును, మఱికొందఱెంత ప్రవీణులుగ నుండినను విఫలమనోరథు లగుటయును గన్నులారఁ గాంచు చున్నాము. ఇద్దియును బూర్వజన్మములయందలి కాయకమగు కర్మఫలమేయని యెఱుంగదగు.

ఇట్టి మూఁడున్యాయములును జీవుని యిచ్ఛాజ్ఞాన క్రియా శక్తుల ననుసరించునవి. ఈమూఁడుశక్తులును జీవునకుఁ బ్రతి జన్మమునందును కోరికలుగను, సంకల్పములుగను, బాహ్య కార్యములుగను గన్పడుచుండును. పైసూచింపఁబడిన మొదటి న్యాయము ననుసరించి కోరికలవలనఁ గోరునట్టి జీవునకు, కోరఁబడు పదార్థమునకును దృఢమగు ననుబంధము కలుగు చున్నది. అటులనే సంకల్పమువలన జీవునిస్వభావము నిరూపింపఁబడుచున్నది. కాయకములగు కార్యముల ననుసరించి బాహ్యములగు ననుకూల ప్రతికూలనిమిత్తము లేర్పడుచున్నవి. ఇట్లు మూఁడువిధములగు కర్మములఫలములు జీవుని ననుసరించియేయుండును.

జీవుఁడు ఎల్లప్పుడును క్రొత్తదియగు కర్మమును జేయుచుఁ బూర్వకర్మఫలము ననుభవించుచునే యున్నవాఁడు. పూర్వపు రాగద్వేష వాసనలతోడ జన్మింపకతీరదు. పూర్వపు సంకల్పములచేతఁ గల్పింపఁబడిన స్వభావమునకు సామాన్యముగ లోఁబడి వర్తించుచుండును. పూర్వపుఁ గార్యముల వలని ఋణానుబంధరూపములగు ననుకూల ప్రతికూలముల నిర్బంధ

ములకు లోనై యుండక తీరదు. ఐనను జీవాత్మ యీశ్వరాంశ మగుటచే స్వతంత్రుఁడుగ నున్నవాఁడు. పూర్వమేరీతి నిచ్చ యించెనో, సంకల్పించెనో, బాహ్యములగు కార్యముల యుందుఁ బ్రవర్తించెనో అలాగుననే వేఱువిధముగ నిచ్చ యించుటకును, సంకల్పించుటకును, కర్మములను జేయుటకును స్వతంత్రుఁడై యుండును. పూర్వపుఁ గర్మబంధములకు లోనై వర్తించుచుండినను తన స్వతంత్రమును గొంతవఱ కుపయోగించుటచే నాపూర్వపుబంధములఁ గ్రమక్రమమున వదలించు కొనుటకు శక్తికలవాఁడయ్యుండు. పూర్వకర్మానుసారమైన దుర్వాసనలు, దుస్స్వభావములు దృఢముగనుండినను ఈజన్మమునఁ బరుషప్రయత్నముచే నాస్వభావమునకు లోఁబడక మంచిమార్గమునఁ బ్రవర్తింపఁగలిగియుండును. జీవుఁడు పూర్వ జన్మాంతమున నరకానుభవముచే విషయవాంఛలకు విశేషముగ లోఁబడుట బాధకరమను జ్ఞానముకలిగి వానిని వదలవలయు నను నిశ్చయమొక్కింతయైనను గలవాఁడయి యుండును. కావునఁ దరువాతి జన్మమునఁ బూర్వ కర్మానుసారములగు దుర్వాసనలు దృఢతరములయి యుండినను, తనకుండిన స్వల్పజ్ఞానముచే నైనను మంచిమార్గము నవలంబింపయత్నముచేయుచుఁ గ్రమక్రమమున నశుభవాసనలను నశింపఁజేసికొనఁజాలును. కృషిచేయువాఁడు భూమిపై మొలచి యున్న బీజాంకురములలో మంచి మొలకలను వృద్ధిచేయు ప్రయత్నములు చేయుచు, నితరములగు నంకురములను గ్రమ

ముగ నశింపఁజేయుటకుఁ దగినప్రయత్నములుచేసి తుదముట్ట
వాని నశింపఁజేయునట్లు జీవుఁడొక్కొక్క జన్మమునందున
దనశుభవాసనలఁ గ్రమక్రమముగ నభివృద్ధిచేసికొనుచు.
అశుభవాసనల సమూలముగ నశింపఁజేయవలయును. ఇదియే
విద్యాభ్యాసమువలని ముఖ్యప్రయోజనము. ఉపాధ్యాయులు
విద్యార్థిస్వభావమును గుర్తించి పరిశీలించి శుభవాసనలను
లాలనపాలనములచే వృద్ధిపఱచుచు, నశుభవాసనలుండిన
వానిని వృద్ధికానీయక పోగొట్టుచుండవలెను. అట్లు చేయుటచే
బూర్వపుఁ గర్మబంధముల నతిక్రమించుటకు జీవునకు శక్తి
గలిగియుండును. “శ్రద్ధానుసారిణీ విద్యా బుద్ధిః కర్మాను
సారిణీ” అనులోకోక్తి యర్థమింతియ. ఇందలిపూర్వార్థమును
నిరాకరించి రెండవభాగమును మాత్రము పలుమరు ప్రమాణ
ముగఁ గైకొనుచుఁ దమతమ కార్యములయందుఁ దమకు
స్వతంత్రము లేదనిభావించుచున్నారు. ఇయ్యది పొరపాటు.
ప్రతిజీవుఁడును బూర్వ కర్మానుసారముగనే నడుచుకొనుట
విధియైనచో శాస్త్రములయందలి విధినిషేధములన్నియు
నిష్ప్రయోజనములగును గదా! శాస్త్రములయందుఁ గొన్ని
కార్యములు కర్తవ్యము లని విధింపఁబడి మఱికొన్ని నింద్య
ములని నిషేధింపఁబడియుండుటచే నింద్యకార్యములయందుఁ
బూర్వకర్మానుసారముగ బుద్ధి ప్రసరించుచుండినను అట్లు ప్ర
కృతి బద్ధులయి వర్తింపక శాస్త్రములఁ బరిశీలించి శాస్త్ర
చోదితములగు కార్యములయందే వర్తింపవలయునని గ్రహింప

వలయును గదా! లేనిచో శాస్త్రములవలని ప్రయోజనము లేదు. స్వభావము శాస్త్రమునకు విరుద్ధముగ నుండినపుడెల్ల దానిని మార్చి శాస్త్రానుసారముగ జీవుఁడు వర్తింపవలయును.

యశాస్త్రవిధిమత్స్యజ్య వర్తతే కామకారతః ।

స స సిద్ధిమవాప్నోతి స నుఖం స పరాం గతిమ్ ॥

తస్మాచ్ఛాస్త్రం ప్రమాణంతే కార్యాకార్యవ్యవస్థితౌ ।

జ్ఞాత్వా శాస్త్రవిధానోక్తం కర్మ కర్తమిహర్హసి ॥

(గీత. ౧౬-అధ్యాయం)

తా. ఏపురుషుఁడు శాస్త్రనియమమును మీటి (పూర్వ కర్మ జనిత) యిచ్చానుసారము వర్తించునో వాఁడు ఫలసిద్ధి నొందఁడు. నుఖపడఁజాలఁడు. పరమగతి వానికి లభించదు. కావున నిదిచేయఁదగినదా, చేయఁదగనిదా యను సందియము గలిగినపుడు శాస్త్రమే ప్రమాణము. కాబట్టి యర్జునా! నీవు శాస్త్రములోఁ జెప్పియుండుదాని నెఱింగి కర్మము చేయఁదగి యుండువు.

ఈయర్థమే శ్రీమహాభారతమునందును విపులముగ నిరూపింపఁబడియున్నది. పురుషప్రయత్నము లేకయే కార్యసిద్ధి కానేరదు. కావునఁ బురుషప్రయత్న మెక్కుడుగ నుండవలయు. కార్యసిద్ధి నొనఁగూర్చుటయందుఁ బురుషప్రయత్న మాఱుభాగము లనియును దైవిక మొక్కభాగ మనియును పురాతనగ్రంథములయందు నిరూపింపఁబడినది.

షడ్భిర్మనుష్యయత్యైశ్చ సప్తమం దైవచింతనమ్ ।

కాపువాఁడు పొలమును దున్ని విత్తి కలుపుతీసి మఱియు
ననేక విధముల ప్రయత్నముచేయనియెడల దైవికమగు కాల
వర్షములు కురిసియు సస్యములను ఫలింపఁజేయజాలవుగదా!
పురుష ప్రయత్నములేనిచో దైవసహాయము వలని ఫలమెట్లు
సిద్ధించును?

మఱియు హితోపదేశమునందు నీయర్థమే యెక్కుడుగ
సిద్ధాంతికరింపఁబడియున్నది.

యథా హ్యేకేన చక్రేణ న రథస్య గతిర్భవేత్ ।
తథా పురుషకారేణ వినా దైవం న సిద్ధ్యతి ॥
పూర్వజన్మకృతం కర్మ తద్దైవమితి కథ్యతే ।
తస్మాత్పురుషకారేణ యత్నైః కుర్యా దతంద్రితః ॥
ఉద్యోగినం పురుషసింహ ముపైతి లక్ష్మీ
ర్దైవేన దేయ మితి కాపురుషా వదంతి ।
దైవం నిహత్య కురు పౌరుషమాత్మశక్త్యా
యత్నే కృతే యది న సిద్ధ్యతి కోఽత్రదోషః ॥

తా. ఒక్కచక్రముతో బండి సాగదు. అట్లే పురుషప్ర
యత్నములేక దైవముచేతనే ఫలసిద్ధిగలుగదు. తొలిజన్మ
మునఁ జేసికొనిన కర్మమే దైవమని చెప్పఁబడును. కావునఁ
బురుషప్రయత్నమును పూనికతోఁ జేయవలయును.

పురుషప్రయత్నముచేయు పురుషునికి ఫలప్రాప్తిగలుగును.
దైవముచే ఫలమియ్యఁబడుననుమాట అజ్ఞానులు చెప్పినది.
దైవమును చంపి, యాత్మశక్తితోఁ జారుషముచేయుఁడు.
యత్నము చక్కఁగఁ జేసియు ఫలించనిచో దోషములేదు.

శాస్త్రములును, శాస్త్రార్థములును చెల్లు నితరగ్రంథములును నీరీతి నుద్ఘోషింపుచుండ విధికృతము జరుగుచున్నదనియును, దానిని దాటుటకు మానవులకు శక్తిచాలదనియును, మానవులు ప్రవాహకావ్యములవలెను, గాలిచేఁదూలిపోవు తృణమువలె నున్నారనియు నెంచుట యెంతటి పొరపాటు? జీవుఁడు ధీరుఁడై యాత్మశక్తినివినియోగించి యత్యుత్తమమగు కార్యముల సాధింపవలయు. అట్లసాధ్యములని యెన్నఁబడిన ఘనకార్యముల సాధించిన మహాపురుషులయొక్కయు, మహాపతివ్రతలయొక్కయు, వృత్తాంతములు పూర్వగ్రంథములలో నిండి యున్నవికద! మార్కండేయుని యాయువు పదాఱు సంవత్సరములు మించదని పుట్టినప్పడే విధినిర్దిష్టమై యుండినను స్వప్రయత్నము చేతనే పూర్ణాయువు నొందుటమాత్రమే గాక చిరాయువునుసైతము సంపాదించెనుగదా! మఱియును పతివ్రతాశిరోమణియగుసావిత్రి తనపూనికచేతను, ధైర్యముచేతను, యమునిచేఁజిక్కినప్రాణనాథుని ప్రాణములమరలించి దుస్తరమగు విధిలిఖితమును దరించునట్లు జేయలేదా!

కావున నుత్సాహముగలిగి పూనికతోడ నుద్యమించువారల కసాధ్యమెద్దియు నుండదు.

కర్మణేంద్రో భవేజ్జీవో బ్రహ్మపుత్త్రిస్స్వకర్మణా ।

స్వకర్మణా హరేర్దాసో జన్మాదిరహితో భవేత్ ॥

స్వకర్మణా సర్వసిద్ధి మమరత్వం లభేద్భృపమ్ ।

లభే త్స్వకర్మణా విష్ణో స్సాలోక్యాది చతుష్టయం ॥

సురత్వం చ మనుత్వం చ రాజేంద్రత్వం లభేన్నరః ।

కర్మణాచ శివత్వం చ గణేశత్వం తత్తైవ చ ॥

(శ్రీదేవీభాగవతము, ౯-స్కం., ౨౭-ఆధ్యాయం.)

మఱియు యోగవాసిష్ఠమునందు,

పౌరుషేణ ప్రయత్నేన సహసాంభోరుహాస్పదం ।

కశ్చిదేవ చిదుల్లాసో బ్రహ్మతా మధిగచ్ఛతి ॥

సారేణ పురుషార్థేన స్వేనైవ గరుడధ్వజః ।

కశ్చిదేవ పుమానేష పురుషోత్తమతాం గతః ॥

పౌరుషేణ ప్రయత్నేన లలనాకలితాకృతిః ।

శరీరీ కశ్చిదేవేహ గతశ్చంద్రార్థచూడతామ్ ॥

తా. జీవుఁడు స్వకర్మవశమున నింద్రుఁడును, బ్రహ్మపుత్రుఁడును గావచ్చును, మఱియు హరిదాసుఁడును, జనరహితుఁడును గావచ్చును. ఇంకను సకలసిద్ధులను బొందనగు అమరత్వమును బొందఁజాలును. సాలోక్యాది చతుర్విధములను జెందఁగలుగును. దేవత్వమును, మనుత్వమును రాజేంద్రత్వము మొదలగువానినెల్లఁ బొందఁజాలియుండును. స్వకర్మబలముననే శివత్వమును, గణేశత్వమును బొందనగు. పురుషప్రయత్నముచేతనే యొకానొక జీవుఁడు బ్రహ్మత్వమును బొందును. అటులనే శుద్ధమగు పురుషకారముచేతనే విష్ణుత్వమును బొందును. పురుషప్రయత్నముచేతనే యొకానొక పురుషుఁడు శివత్వమునుబొందును.

కర్మవిషయమున నింకొకవిధమగు దురభిప్రాయముగూడ బలుపురమనస్సులయందుఁ బొడముచుండును. ఎవ్వఁడేని దా

ద్యముచేఁ గాని, రోగాదులచేతఁగాని బాధపడుచుండ వానిం-
జూచువారు వానిని దైవోపహతునిగ భావించి వానికి సహాయ-
ముచేసిన నది దైవోద్దేశ్యమునకు విరుద్ధమగుననియు నెంచుట-
గలదు. అట్లెంచుట యజ్ఞానము. కర్మఫలానుభవము ఎపు-
డారంభమైనదియు నెపుడు పరిపూర్ణమగునదియును సజ్జలగు-
మనుష్యులకు సమగ్రముగఁ దెలియసాధ్యము కాదు కదా ;
బాధితులబాధలను దొలఁగింప యత్నించుట మానవుల ధర్మ-
మయియుండ నవకాశముగలిగినపు డట్టియత్నముచేయకయుం-
డుట యధర్మము. బాధపడుచుండువారిని జూచినపుడు వారికి-
సాయముచేయుటకుఁ బ్రతిమానవుండును యత్నింపవలయును.
బాధపడువాని కర్మము పరిపక్వము కానిచో నా సహాయము-
లభింపకపోయినను పోవచ్చును. సహాయమునొందుటకుఁ
గర్మము పరిపక్వమయినదియు, కానిదియు సర్వజ్ఞులగుమహా-
నీయులకును, దేవతలకును నెఱుంగనగుఁ గాని యితరుల
కెఱుంగ నసాధ్యము. కావునఁ బ్రతిమానవుండును దుఃఖితు-
లగువారిని జూచునపుడెల్లఁ దన ధర్మమును విడువక నడుప-
వలయును. అనుభవించువాని కర్మము పరిపూర్ణము కానిచో
సహాయము చెందకుండఁజేయుట కర్మదేవతల ధర్మము. దేవత-
లద్దానిని జేయఁజాలియుందురు.

ఇదియునుంగాక మఱియొక సందియ మీవిషయమునఁ
బొడముటయుం గలదు. ఒక్కొక్క జన్మమునందును జీవుండు
చేయుకార్యములు గ్రహములచారము ననుసరించి యుండునని

యును, తమకు స్వతంత్రమేమియు లేదనియును, గ్రహములు
కార్యములను జేయించువారనియును మనదేశమున విశేష
ముగ వాడుక గలదు. ఇంచుకయేని యాలోచించి చూచినచో
నీయభిప్రాయము తప్పని స్పష్టమగుచున్నది. జననకాలగ్రహ
సంపత్తి జీవుని పూర్వపుఁగర్మఫలమును సూచించునదియేగాని
గ్రహములు ఫలముల నిచ్చువారుగారు. సాధారణముగ
జన్మపత్తిక వ్రాయునపు డాదియందు వ్రాయఁబడు శ్లోకములీ
యర్థమునే విస్పష్టముగఁదెలుపుచున్నయవి.

శ్రుతాసతీ సాధుజనానురంజకా పిత్రంతరంగోత్పల చారుచంద్రికా ।

భావ్యర్థసంసూచనసచ్చకుంతికా విలిఖ్యతే సంప్రతి జన్మపత్తికా ॥

జననీ జన్మసౌఖ్యానాం వర్ధనీ కులసంపదామ్ ।

పదవీ పూర్వపుణ్యానాం లిఖ్యతే జన్మపత్తికా ॥

“ భావ్యర్థ సంసూచన సచ్చకుంతికా,” “ పదవీ పూర్వ
పుణ్యానాం ” అనుపదములవలనఁ బూర్వకర్మఫలములను
గ్రహములు సూచించునదియేగాని ఫలముల నిచ్చునవి గావని
స్పష్టమగుచున్నది. కావునఁ గొందఱు మానవులు అకృత్య
ములం జేసి తమజాతకరీతిచే గ్రహము లట్టి కృత్యములను
జేయించిరని చెప్పట యశాస్త్రీయము. పూర్వకర్మానుసార
మగు శుభాశుభవాసనలను, మనశ్శక్తులను, జాతకమువలనఁ
దెలిసికొనఁదగుఁ గాని జీవుఁడా ఫలములఁ దన ప్రయత్న
ముచే మార్పఁజాలఁడని చెప్పరాదు. జాతకమునుబట్టి జీవున
కెద్దియేని యశుభవాసన లున్నట్లు తెలియవచ్చినచో వానిని

నశింపఁజేయు విద్యను బూనికతో నభ్యసించి యాదుష్టవాస
 నల నశింపఁజేసికొనవలయు. ఇందుకు దృష్టాంతముగ నొక
 పురాతన కథ గలదు. తొల్లి యొక రాజసంస్థానమునఁ నొక్క
 జ్యోతిష్కుఁ డుండెను. అతనికిఁ బుత్రజననము కాఁగాఁ
 దత్కాలమును బరికించి జాతకము వ్రాయుచుండఁగా శిశు
 విరువది వత్సరముల ప్రాయము గలవాడై నపుడు చోరుఁ డగు
 నని తెలిసెను. దానికిం జింతించి యాచార్యవృత్తి పుత్త్రున
 కలవాటు పడకయుండఁ దొలఁగింపవలయు నని యుద్దేశించి
 దీర్ఘముగ యోచించి విద్యాభ్యాసమువలనఁగాని దానిని దొల
 గింపరాదని నిర్ణయించి యదియొదలు విద్య చెప్పచున్నపు
 డనేకనీతులను బోధించుటలోఁ జౌర్యవృత్తి నీచమనియుఁ
 బాపహేతువనియు, నపకీర్తికరమనియు నిట్లనేకవిధముల లక్ష్య
 లక్షణ పురస్కరముగ బోధించుచు నేయే పదార్థముల నప
 హరించిన నేయేదోషములు రాఁగలవో, యెట్టి శిక్షలు గలుగఁ
 గలవో వానినెల్ల నొక్కి నొక్కి చెప్పచు వచ్చెను. ఆబాలుఁ
 డాసంగతినే దృఢముగ నేర్చుకొని క్రమముగ విద్వాంసుఁ
 డయ్యెను. కాని పూర్వకర్మవశమున నాకాలమురాఁగా దొంగి
 లించవలయు నను బుద్ధి యుదయించెను. ఆరాత్రి యెరు
 లెఱుఁగకుండ రాజమందిరమును జొచ్చి యచ్చటచ్చట వెదకి
 ధనాగారమును ప్రవేశించి దానియందలి వస్తువుల నొక్క
 టొక్కటి చూచుచురాగాఁ దనకుఁ దండ్రీబోధించిన విషయ
 ములు జ్ఞప్తికివచ్చెను. రత్నాదు లపహరించుటవలనఁ గలుగు

గాపములు శిక్షలు తలంపునకు వచ్చినందున సదోషములని
 గాని నెల్ల నపహరించుట మాని మరలి వచ్చుచు నొకమూల
 గాసిగాఁ బోసియున్న వరిపొట్టును జూచి దానియం దేమియుఁ
 ఁడి దోషమును జెప్పియుండలేదు కావున దోషములేదని
 మపహరించి యింటికిం బోవుచుండెను. రాజగృహము
 కడలుతఱి గావలియున్న సేవకుఁ డాతనిం బట్టుకొని కట్టిపెట్టి
 మదయమున రాజు సమ్ముఖమున నిలిపెను. రాజు తన
 మాస్థానపండితుని పుత్తుఁ డిట్టిపని చేసినందుల కాశ్చర్యపడి
 సేమి ఇది యని నడుగ నతఁడు నిజస్థితిని జెప్పెను. నిశ్చయ
 గార్త నెఱుఁగఁగోరి యాతని నొకచోట నునిచి తండ్రిని
 యింటికి రాత్రివృత్తాంతమును నెఱిగించెను. శ్వేతిష్కుఁడు
 గాతకదోషమును జెప్పుచు స్తేయదోషమునే విద్యాభ్యాసకాల
 మనఁ బలుమాఱు నొక్కిచెప్పితి ననియు నతఁ డా విషయము
 కఠినియున్న వాఁడు గావున నావృత్తికిఁ బోఁడని నిశ్చయిం
 చితి ననియుం జెప్పెను. రాజు సత్యము నెఱిగి విప్రకుమారుని
 పండిచిపెట్టెను. దీనినుండి పూర్వకర్మానుగుణములను నశుభ
 వాసనలను విద్యాభ్యాసమువలన విశేషముగ మార్చి కాల
 క్రమమునఁబూర్ణముగ నశింపఁజేసికొన సాధ్యమగునని స్పష్ట
 మగుచున్నది కదా! ఉపాధ్యాయు లగు వారలు విద్యార్థి
 గాతకలక్షణముల నెఱింగియుండుట యెంత ప్రయోజనకారి
 యైనదియు, నెంత యావశ్యకమైనదియు నీ యితిహాసమునండి
 స్పష్టమగుచున్నది. పాఠశాలలయం దుపాధ్యాయులు పైని

నూచించిన రీతిని విద్యార్థుల నొక్కొక్కరిని బ్రత్యేకముగఁ బరిశీలించి వారియందలి యశుభ వాసనల నెఱింగి యాయశుభ వాసనలఁ దుదముట్ట నశింపఁజేయుటకును, శుభ వాసనల బీజా వాపమునేయుటకును, బీజరూపముగ నుండు శుభ వాసనల దిన దిన ప్రవర్ధమానములుగఁ జేయుటకును సదా యత్నింప వలయును. విద్యాభ్యాసమువలని ప్రయోజనము తొక్కి జ్ఞానము నభివృద్ధిచేయుటమాత్రమే గాదు. విద్యార్థిని సుశీలునిగఁ జేయుట ముఖ్యోద్దేశ్యము. పూర్వము గురుకులవాసము వలన నిది సమకూరుచుండెను. ఇప్పుడు పాఠశాలలయందుఁ బెక్కండ్రు బాలు రొక్కయుపాధ్యాయుని యొద్దఁ గొద్ది కాలము మాత్రము విద్యను గ్రహించుచుండుటచే నా ముఖ్య ప్రయోజన మంతగ సమకూరుట గానము.

అయినను విద్యార్థివనతిగృహముల నేర్పాటుచేసి పాఠశాలాధికారుల విచారణలో నుంచి, విద్యార్థులకు గురువుల సాంగత్యము, ఎల్లపుడు గలుగునట్లుచేయుట ద్వారా వారల ప్రవర్తనమును చక్కగ చేయదగు. ఈవిషయము ౧౧ వ అధ్యాయమున బ్రహ్మచర్యాశ్రమధర్మములక్రింద విస్తరింపఁ బడియున్నది.

కర్మములు ఫలమునిచ్చు శక్తినిబట్టి మూడు విధములుగ విభజింపఁబడియున్నవి. ప్రారబ్ధము, సంచితము, క్రియమాణము అని. ప్రారబ్ధమనఁ జక్కఁగ నారంభమయినది. అనఁగా ననుభవమునకు వచ్చిన పూర్వకర్మము. సంచితమన ననుభవ

మునకు రాక చేరియుండు ప్రాక్కర్మము. ఇది సాధారణముగ జీవుని స్వభావముగను, శుభాశుభవాసనలుగను, మనశ్శక్తిగను గన్పడుచున్నయది. క్రియామాణమనునది వర్తమాన కర్మము. అనఁగా నీజన్మమునందుఁ జేయఁబడుచుండునది.

అనేకజన్మసంజాతం ప్రాక్తనం సంచితం స్మృతమ్ ।
క్రియమాణంచ యత్కర్మ వర్తమానం తదుచ్యతే ॥
సంచితానాం పునర్మధ్యాత్సమాహృత్య క్రియత్కిల ।
దేహారంభేచ సమయే కాలఃప్రేరయతీవ తత్ ॥
ప్రారబ్ధం కర్మవిజ్ఞేయమ్ ।

(దేహిభాగవతము ౬ స్క., ౧౦. అధ్య.)

సంచిత కర్మమన ననేకకొటి జన్మములయందుఁ జేసిన కర్మ ఫల మనుభవించగా మిగిలియుండు కర్మశేషము. ప్రారబ్ధమన్న నట్లు శేషించియుండు కర్మమునుండి యాజన్మమునందు ననుభవమునకు వచ్చుభాగము. గృహకర్త దీర్ఘకాలానుభవమునకుఁ దగినట్లు నేకరించిన పదార్థతుల్యము సంచితము. దానినుండి యప్పు డప్పు డుపయోగముకొఱకు విభజించి తీసికొనఁబడు పదార్థమువంటిది ప్రారబ్ధము. అనేక జన్మములయందనేకులతో సంసర్గము కలిగి వారితోఁ గర్మానుబంధము లేర్పడి యుండును. అట్టి జీవులందఱు నేకకాలమునందు జన్మించుటయు, జన్మించినను భిన్న భిన్న ప్రదేశములయందుండుటచే నొకరితో నొకరు కలియుట కవకాశముండుటయును దట్ఠిపదు. ఇదిమొదలగు దేశకాల నిమిత్తములచే నొక్కొక్క

జన్మమున నేయేజీవులతోటి ఋణానుబంధములను దీర్చుకొనుటకు సాధ్యమగునో అట్టి జీవుల నొకచో జన్మించునట్లు చేయుట చేతను, లేక మఱియేవిధముననైనను వారలు గలియునట్లు చేయుటచేతను, కర్మశేషమునందుఁ గొంతభాగ మనుభవమునకు వచ్చితీరునట్లు కర్మఫలప్రదాతలగు దేవతలు నిరూపింతురని చెప్పియున్నాము కదా! అట్లొక్కొక్క జన్మమునందు ఫలానుభవమునకు వచ్చిన కర్మభాగము ప్రారబ్ధమనఁబడును. అనఁగాఁ జక్కఁగా ఫలమునిచ్చుట కారంభమైనది. అనఁగా ఫలభూతమగు కర్మము. జీవునకుఁ గలుగు శరీరసౌష్ఠ్యము, మాతాపితలు, దేశకాలములు లోనగునవి యన్నియు నాప్రారబ్ధకర్మము ననుసరించియే కలుగును. వింటి నుండి విడువఁబడిన బాణమువలెఁ బ్రారబ్ధ మనుభవమునకు రాకతప్పదు. ప్రారబ్ధమునుమార్చుట కెవ్వరికిని సాధ్యముకాదు. తనఫలమును దానిచ్చియే తీరును. “ప్రారబ్ధకర్మణాం భోగా దేవక్షయః” అని. ఇదియుఁగూడఁ బ్రయత్నముచే మార్ప సాధ్యముకావచ్చును గాన ప్రారబ్ధఫలమును, పురుషప్రయత్నఫలమును రెండును గలిసి ఫలరూపముగఁ బరిణమించును. ఒకతాయని అువ్వి దానిని నిరాటంకముగాఁ బోనిచ్చినచో నది పోదగుస్థానమునకుఁ బోవకనిలువదు. అట్లుగాక దానికడ్డముగా మఱియొకతాయని అువ్వి నా రెండును నొకటితో నొకటి దగిలినచో మొదటితాయి తాఁబోదగు ఫలమును బొందదు. రెండవతాయి స్వేచ్ఛగాఁ దాను బోదగు

ఫలమునకుఁ బోదు. రెండును తమ మార్గములు విడిచి మఱియొక మూలగాఁబోవును. ఈరీతినిఁ బ్రారబ్ధము తనఫలము నియ్యక తీరకయుండినను, పురుషప్రయత్నముచే దాని మార్ప నసాధ్య మని యెంచక పురుషప్రయత్నము చేసినచోఁ బ్రయోజనము కలుగకపోఁజాలదు. ప్రయత్నములేనిచో దాని ఫలము తానే వచ్చును. కొన్ని ప్రారబ్ధములు మనకుఁ దెలియక యే పైఁబడ వచ్చును. నానిని నిలుపబ్రయత్నముచేయను మన కవకాశమే కలుగదు. సంచితకర్మ మిట్లుగాదు. సంచితకర్మము ఫల స్వరూపముగఁ బరిణమించనిది. దానిని ప్రయత్నముచేత ననఁగా వర్తమానకర్మముచేత మార్పఁదగు. సంచిత కర్మమున స్వభావరూపముగఁ గన్పడఁదగినదంతయు నారూపముగఁ గన్పడుచున్నదనియు, వర్తమానజన్మమునందుఁ జేయుప్రయత్నముచే నాస్వభావమును మార్పఁదగుననియును నిరూపింపఁబడి యున్నయది కదా! ఇంతియగాక సంచితకర్మము త్తమమగు నాత్మజ్ఞానమువలన నశించును.

యథైథాసి సమిద్ధోగ్నిర్భస్మ సాత్కురుతేజ్జన ।

జ్ఞానాగ్నిస్సర్వకర్మాణి భస్మ సాత్కురుతే తథా ॥

(గీత. ౪-3౭)

తా. దీప్తాగ్ని కఱ్ఱలను ఎట్లు భస్మముగఁజేయునో అట్లే యర్జునా! జ్ఞానపావకుఁడు సర్వకర్మములను భస్మముచేయును.

చేయఁబడు కర్మమంతయు ఫలమునీయక తీరదను సిద్ధాంత మొకటి యుండ జ్ఞానముచేత మాత్రము కర్మ మెట్లు నశించు

నని యడుగవచ్చును. సంచితకర్మము ఫలమున కున్ముఖము కాక యుండుటచే నింకను బీజరూపముగనున్న దనఁదగు. ఇంద్రియములచేతను, మనస్సుచేతను జేయఁబడు కర్మమంత యును జీవునకు స్వభావరూపముగనుండుటచే నెల్లప్పుడును మార్పఁదగియేయున్నది. కాయికకర్మము మాత్రము ఇతర జీవులకు సుఖదుఃఖకారణమై యుండియుండుటంబట్టి యాయా జీవులు భూలోకమున జన్మించి యుండుకాల మాఘణాను బంధములఁ దీర్చుకొనుట కవకాశముల నిచ్చును. తనతోఁ గూడ జన్మించియుండు జీవుల ఋణములుమాత్రము ప్రారబ్ధ మునందుఁ జేరియుండుటచే నాజన్మమునఁ దీర్పఁబడును. ఇతర జీవులు భూలోకమున జన్మించియుండమిచే, వారల ఋణములు మాత్రము సామాన్యులగు జీవులకుఁ దీర్చుట కవకాశము గలుగదు. ఐనను సత్కర్మానుష్ఠానముచేతను, ధ్యానయోగా దులచేతను, భక్తిజ్ఞానములచేతను బక్ష్వచిత్తుఁడైన యొకా నొకమహాపురుషునకుమాత్రము పూర్వజన్మజ్ఞానము గలుగ, నాతం డాసంచితమును నశింపఁజేయగలుగు. పూర్వజన్మ ములం దేయజీవులతో నేయేయనుబంధము లేయేరితిని గలిగి నదియు, వాని దివ్యదృష్టికి గోచరమగును. కాన వాడే యే కర్మములచే నీయనుబంధములు గలిగినదియు, ఏరాగ ద్వేషము లీకర్మములకు బీజములైనదియు నెఱింగి యాయాబీజములను బ్రయత్నముచే నాశము చేసికొనవచ్చును. ద్వేషపూర్వక మగుననుబంధ మెవరితోనైనఁ గలిగియుండినయెడలఁ బ్రేమ

పూర్వకములగు సంకల్పములచే నాద్వేషబీజమును నశింపఁ జేయును. అజ్ఞానపూర్వకమగు ననుబంధము కల్పించికొని యుండినచోఁ దత్త్వజ్ఞానముచే నాకర్మబీజమును నశింపఁ జేయును. ఈరీతిఁ గర్మబీజముల నన్నింటిని నశింపఁజేసినట్టా యెనా దగ్ధబీజములవలె నాయాకర్మములు ఫలదాయకములు గాక నశించిపోవును. ఫలాభిముఖము కాకయుండు కర్మము మాత్ర మివిద్విధమున జ్ఞానసహాయముచే నశింపఁజేయ సాధ్యముకాని ఫలాభిముఖమైయుండు ప్రారబ్ధకర్మమునుమాత్రము ఫలమీయకుండునట్లు చేయ సాధ్యముకాదు. ఒకదృష్టాంతముచే నీవిషయము స్పష్టమగుచున్నది. ఎవ్వఁడేని బుద్ధిపూర్వకముగ విషభక్షణముసేయ నిచ్చయించి విషమును సేకరించి యుంచెననుకొందము. ఆవిషము లోపలికిఁ దీసికొనక ముందు దానిని నశింపఁ జేసి దానిఫలము రాకుండ నిలుపవచ్చును గాని దానిని ద్రావినవెనుక దానిఫల మది యీయకతీరదు. అట్టిసమయమందు విఱుపుమందు నిచ్చి దానిఫలమును గొంత మాత్రము మార్పనగును. విషము దేహమంతయు వ్యాపించి మీఱిపోయినచోఁ బ్రతిక్రియ నిష్ప్రయోజనమగును. తీసి యుంచిన విషతుల్యము సంచితము. తీసికొన్న విషతుల్యము ప్రారబ్ధము. దానిఫలమేదోయది పుట్టింపకవిడువదు. దాని నొకప్పుడుప్రయత్నముచేమార్పవచ్చును. మఱియొకప్పుడుమార్పనలవిగాకుండును. సంచితమును మాత్రము పురుషప్రయత్నముచే బొత్తుగా ఫలమీయకుండఁ జేసినను జేయవచ్చును.

జ్ఞానోదయాత్పురార్ధం కర్మ జ్ఞానాన్న నశ్యతి ।
అదత్వా స్వఫలం లక్ష్య మద్విశోత్సన్నప్తబాణవత్ ॥
వ్యాఘ్రబుద్ధ్యా వినిర్ముక్తో బాణః పశ్చాత్తు గోమతౌ ।
న తిష్ఠతి ఛినత్త్యేవ లక్ష్యవేగేన నిర్భరమ్ ॥

తా. జ్ఞానము గలుగకముందు ప్రారంభించిన కర్మము జ్ఞానమువలన, గుఱిచూచి ప్రయోగించిన బాణమువలె, ఫలము నీయక నశించదు. తొలుత వ్యాఘ్రమునుకొని బాణప్రయోగమునేసి తరువాత గోవనిదెలిసి నిలుపఁజూచిన నాబాణము లక్ష్యవేగముచే నాపరాక పోయి యాగోవును జంపును.

పైని వ్రాయఁబడినదంతయు నాయాజీవుని ప్రత్యేకకర్మమును గుఱించినది. ఇదిగాక జనసముదాయముచే ననుభవింపఁబడు కర్మము సంఘాతకర్మ మనఁబడుచున్నది. ఒకానొక సమయమున గొప్ప జలప్రవాహముచేతఁగాని, భూకంపము చేతఁగాని, లేక ధూమశకటము లోనగువానికి హానికలుగుట చేతఁగాని పెక్కు జను లేక కాలమున బాధనొందుటయు, నశించుటయును గని వినియున్నాము. అటులనే యొకానొకప్పుడు ప్రభుసందర్శనాది కాలములఁ బెక్కిండు జను లనేక మహోత్సవములఁ జూచుట మొదలగు సుఖములఁ జేరి యనుభవించుటయుఁ గలదు. ఈసుఖదుఃఖము లన్నియు సంఘాతకర్మ మనఁబడుచున్నవి. ఎప్పుడేనియుఁ బెక్కిండు జీవులొక్కవిధమైన కర్మానుభవమునకుఁ బాత్రులు కావలసి నట్లుండినఁ గర్మఫల ప్రదాతలగు దేవతలు ఆజీవుల నందఱు నొక్కస్థలమునఁ జేరునట్లు సమకూర్చి యట్టి సుఖదుఃఖముల

ననుభవించునట్లు చేయుదురు. అట్టియనుభవమునకుఁ బాత్రుఁ
డుకాని జీవుఁ డొక్కఁ డా సముదాయమునం దుండినను,
ఎద్దియో యొక కారణముచేత నాసంఘాతకర్మమునుండి దైవిక
ముగాఁ దొలఁగింపఁ బడును. ఓడయందుఁ బ్రయాణముచేయు
జనులలో నొకఁ డెచ్చటనేని దిగిపోయిన మఱునిముసమందే
యా యోడ మునిగిపోవుటగలదు. అపుడు పూర్వక్షణమున
దిగిపోయినవాఁడు ఈసంఘాతకర్మమునకుంబాత్రుఁడై యుండ
లేదని యెన్నవలయును. అట్లే కొందఱు పొగబండిప్రయాణము
నుద్దేశించి పయనమై దైవికముగ నేదియో యొక యసందర్భ
ముచే నిలిచిపోయి, నాటిదిన మాపొగబండి కపాయము
సోకి యాబండి నశించినయెడల నాపయనముచేయక నిలిచి
పోయిన వారు సంఘాతకర్మమునకుం బాత్రులు గామిచేఁ
గర్మదేవతలవలనఁ దొలఁగింపఁబడి రని యెన్నఁదగు. ఆలాగు
ననే మార్గమున నొకానొక స్థలమునఁ గొందఱు జను లాబం
డిలోఁ బ్రవేశించి సంఘాతకర్మ ఫలమగు మరణము నొంది
యుండవచ్చును. ఇట్లే భూకంపముచే నొక్కస్థలమున వేల
కొలఁది జనులు స్వల్పకాలముననే నశింపఁగా ముందుదినమున
నెందఱో యా స్థలమును విడిచిపోయి యుండుటయు, మఱి
కొందఱు అచ్చటికిఁ బూర్వక్షణముననే వచ్చియుండుటయుం
జూడఁ గర్మఫలప్రదాతలగు దేవతలు కర్మానుసారముగఁ
గొందఱిని దొలఁగించి కొందఱు నచ్చటకుం జేర్చియున్నవా
రని స్పష్టమగుచున్నది.

జీవుఁడు కర్మముల నెల్లప్పుడు చేయుచుండియుఁ గర్మబం
ములనుండి యెట్లు విముక్తుఁ డగు ననువిషయము విచారింపఁద
యున్నయది. సామాన్యముగా నొకబ్రహ్మాండమునం దుం
వఱకు నీశ్వరుని యాజ్ఞ నతిక్రమించుటకు బ్రహ్మాదులకు సైతమ
శక్యముగాదు. ఈశ్వరాజ్ఞకు లోఁబడియే వర్తింపవలయున
అంతమాత్రము జీవులకు పారతంత్ర్యమున్నట్లు చెప్పవలసిదే
యున్నది. ఆయాజ్ఞ నతిక్రమించక బ్రహ్మాండమునందు వర్తి
చుటలో జీవునకుం గల స్వాతంత్ర్యవిషయ మిదివఱకే విశ
కరింపఁబడి యున్నది. సంచితప్రారబ్ధకర్మములు జీవునిచే
బూర్వము చేయఁబడిన మనోవాక్కాయ కర్మములేగా
నిర్బంధముగ జీవుని బంధించు భిన్నమగు విధికృతములు గావు
విధియనఁగా చట్టము. కర్మమునకుఁ దగినఫలము తప్ప
కలుగుననునది యీకర్మవిధి. కావున విధిశబ్దముచేత జీవు
పురాకృత కర్మములే తెలుపఁ బడుచున్నవి గాని యితరమ
గాదు. కావుననే యోగవాసిష్ఠ మను వేదాంతగ్రంథము
సంచిత ప్రారబ్ధకర్మములు ప్రాక్తన పౌరుషేయము లని నిరు
పింపఁబడియున్నవి.

“కర్మణా బధ్యతే జంతుః” అను వాక్యము సామాన్యము.
లోకమున వాడుకలో నున్నదియేకదా! కర్మము చేయునం
కాలము కర్మబంధములనుండి విముక్తియే లేదా యనుసం
యము వాపుటకు శ్రీభగవద్గీతయందు

యజ్ఞార్థాత్కర్మణోన్యత్ర లోకోయం కర్మబద్ధనః ।

తదర్థం కర్మ కాంతేయ ముక్తసంగ స్సమాచర ॥ (గీత. 3-౯)

అని యుపదేశింపఁ బడియున్నది. అనఁగా నీశ్వరార్పణ బుద్ధితో స్వప్రయోజనము నత్యల్పమైనను అపేక్షింపక కర్మ మం దభిమానములేక చేయఁబడు కర్మము తప్ప తక్కినకర్మ ములు జీవులను బంధించుచుండును. కావున నీశ్వరార్పణ బుద్ధితో రాగద్వేషములు లేక కర్మము చేయవలయునని తాత్పర్యము.

ఏ ప్రయోజనము నుద్దేశించి జీవుఁడు కర్మమొనరించు వాఁడో ఆప్రయోజనమును భగవంతుఁ డనుగ్రహించుచున్న వాఁడు.

“యే యథా మాం ప్రపద్యంతే తాం స్తథైవ భజాన్యహమ్” ఫలార్థుల కిష్టభోగములను, జిజ్ఞాసువులకు జ్ఞానమును, ముముక్షువులకు మోక్షము ననుగ్రహించును. కావున జీవుఁడు ఫలాభిసంగ రహితముగఁ జేయు కర్మములు బంధరూపములు గావు. అట్లుచేయఁబడు కర్మములు యథార్థముగఁ గర్మము లనఁబడఁజాలవు. అట్టి వాఁడే కర్మమం దకర్మమును జూచువాఁడని యెన్నదగు. అతఁడే నిజమైన సన్న్యాసియు, యోగియు నని భగవంతుఁడు భోధించియున్నాఁడు.

కర్మణ్యకర్మ యః పశ్యే దకర్మణి చ కర్మ యః ।

స బుద్ధిమాన్ మనుష్యేషా స యుక్తః కృత్స్నకర్మకృత్ ॥

(గీత. ౪-౧౮.)

అనాశ్రితః కర్మఫలం కార్యం కర్మ కరోతి యః ।

స సన్న్యాసీ చ యోగీ చ ననిగర్హితచాక్రియః ॥ (గీత. ౬-౧.)

ఇవిధమగు కర్మము జీవుని బంధింపదు. లోక సంగ్రహార్థము
ముఁబడునది. అట్టికర్మములు సంపూర్ణముగ కామవివర్జిత
లైయుండుటచే బంధరూపములు కాకపోవుటయే గాక
హృప్తికరములుగూడ నగుచున్నవి.

యదా సర్వే ప్రముచ్యంతే కామాయేఽస్య హృది స్థితాః ।

అథ మర్త్యేఽమృతో భవత్యత్ర బ్రహ్మ సమశ్నుతే ॥

(కఠోపనిషత్తు. ౨-౬-౧౪.)

ఎప్పుడైతే హృదయగతమగు కామము లన్నియు వదలి
వునో అపుడు మర్త్యుడు అమృతత్వమును పొందును. ఇచ్చ
కి (అనగా జీవించియుండగనే) బ్రహ్మమును పొందును.
ఈయర్థమే శ్రుతులయం దచ్చటచ్చట విశేషముగ నొక్కి
ప్పఁబడియున్నది. గీతాశాస్త్రమునందును బెక్కుమాఱు
దాహరింపఁబడియున్నది.

యస్య సర్వే సమారంభాః కామసంకల్పవర్జితాః ।

జ్ఞానాగ్ని దగ్ధకర్మాణం తమాహుః పండితం బుధాః ॥

(గీత. ౪-౧౯.)

త్యక్త్వా కర్మఫలాసంగం నిత్యతృప్తో నిరాశ్రయః ।

కర్మణ్యభిప్రవృత్తోపి నైవ కించిత్కరోతి సః ॥

(గీత. ౪-౨౦.)

శారీరం కేవలం కర్మ కుర్వన్నాపోతి కిల్బిషమ్ ।

(గీత. ౪-౨౧.)

సమ సిద్ధావసిద్ధావ కృత్వాపి న నిబధ్యతే ॥

(గీత. ౪-౨౨.)

గతసంగస్య ముక్తస్య జ్ఞానావస్థితచేతసః ।

యజ్ఞాయాచరతః కర్మ సమగ్రం ప్రవిలీయతే ॥

(గీత. ౨౩.)

బ్రహ్మర్పణం బ్రహ్మహవి బ్రహ్మగౌరవం బ్రహ్మణామతమ్ ।

బ్రహ్మైవ తేన గంతవ్యం బ్రహ్మకర్మసమాధినా ॥

(గీత. ౨౪.)

బ్రహ్మణ్యాధాయ కర్మాణి సంగం త్యక్త్వా కరోతి యః ।

లిప్యతే న స పాపేన పద్మపత్రమివాంభనా ॥

(గీత. ౫-౧౦.)

ఇట్లు ఫలాపేక్ష లేక చేయఁబడుకర్మములు ఆదియందుఁ జిత్తశుద్ధిసాధనములై యాపిదప నాత్మజ్ఞానహేతువులై మోక్ష సాధనము లగుచున్నవి. చిత్తశుద్ధికాకపూర్వమే కర్మములను విడుచుట సైతము బంధకారణమే యగు. చిత్తశుద్ధిగలిగి కామమును సంపూర్ణముగ జయించి భగవంతుఁడు లోకానుగ్రహార్థము నిర్వేతుకకరుణతో లోకమునందు వర్తించురీతి లోకమునఁ బరమేశ్వరప్రీతికొఱకు స్వామిభృత్య న్యాయమునఁ గర్మములనుజేయుచు వర్తించుమహానుభావుఁడు బంధ విముక్తుఁడై పరమపురుషార్థమును జెందును. అట్టి మహాత్ముని గుఱించియే “అత్ర బ్రహ్మసమశ్నుతే” అని చెప్పఁదగు. అనఁగా నిక్కడనే (ఈశరీరమునందుండఁగానే) బ్రహ్మనందము ననుభవించుచున్నవాఁడు. వీరలే జీవన్ముక్తులనఁబడు వారలు. అట్టిపదవిని బొందినపిదప నాయానందము ననుభవించుచు నుండిన నుండఁగలరు. లేక బ్రహ్మాండమునందు

శ్వరుఁడు వర్తించునట్లు నిర్వాజకరుణతో లోకోపకారము
 ఁటకుఁ గర్మమును జేయుచునుండఁగలరు.

న మే పార్థాస్తి కాస్తేయ త్రిషు లోకేషు కించన ।

నానవాప్తమవాప్తవ్యం వర్త ఏవ చ కర్మణి ॥

(గీత. 3-౨౨)

అని భగవంతుఁడు తనదృష్టాంతముచే నర్జునుని గర్మముం
 త్యాహముగలవానినిగాఁ జేసెనుగదా!

ఈకాలమునందును స్వప్రయోజనపరులుగాక లోకోప
 కారముకొఁటకుఁ బాటుపడఁ బెక్కఁడు మహాత్ములు కావలసి
 ఁన్నవారు. కావున జిజ్ఞాసువులగు నెల్లవారును లోకహి
 ఁర్థము కర్మములజేయుచుఁ దాము పరిశుద్ధులై పరమపురు
 ఁర్థము జెందుటయేగాక యెల్లరకు నట్టిపదవి గలుగఁజేయు
 ఁతవఱకు శ్రమపడి భగవద్దేశ్యమును సఫలము చేయు
 రు గాక.

పదియవ యధ్యాయము

ధర్మము

ధర్మమన జీవుఁ డేకాలమునందుఁ గాని యుండుస్థితినుండి యంతకంటె నుత్కృష్టమగుస్థితికిఁ దేదగునుపాయము. లోకమునందలి భూతము లన్నియు ననేకతారతమ్యములు గలిగి యుండును. ధర్మము లోకమును ధరించుచున్నది. అనఁగా ధర్మానుష్ఠానముచేతనే లోకము సుఖతరముగ వృద్ధియగుచున్నయది.

ధారణా ధర్మ మి త్యాహు ర్ధర్మో. ధారయతి ప్రజాః
ప్రభవార్థాయ భూతానాం ధర్మప్రవచనం కృతమ్ ।
య స్సాస్య త్రైభవసంయుక్తః స ధర్మ ఇతి నిశ్చయః
ధారణా ధర్మ మి త్యాహుః ధర్మేణ విధృతాః ప్రజాః ।
య స్సాస్య ధారణసంయుక్త స్స ధర్మ ఇతి నిశ్చయః ॥

(శాంతిపర్వము.)

అను వచనము లీయర్థమునే స్పష్టపఱచుచున్నవి. సమస్త భూతములు వానివాని ధర్మములను జక్కఁగ ననుష్ఠించుచుండుటచే లోకవ్యాపారము సమంజసముగ నెఱవేఱుచుండ నందఱును బురుషార్థములఁ జెందఁజాలుదురు. లోకమునందలి జీవుల తారతమ్యముల కనుగుణముగ నిరూపింపఁబడినధర్మ

సులే వర్ణాశ్రమధర్మములని యెఱుంగఁబడుచున్నవి. పరికించి
మాడ ధర్మమెల్లప్పుడును సుఖమునిచ్చునదియును, అధర్మము
సుఖప్రదమును నగు. భరతఖండమున వర్ణాశ్రమధర్మములు
పత్యేకముగ నిరూపింపఁబడియుండినను, ఇతర దేశముల నట్లు
కీమిచే నాదేశస్థులయం దిట్టితారతమ్యములు లేవని యెంచ
గాదు. సనాతనధర్మశాస్త్రకర్తలు దృశ్యాదృశ్య ప్రపంచ
త్వములను జక్కఁగ నెఱింగినవా రగుటంబట్టి జీవుల
త్వమస్థితికిఁ దేదగు నుపాయముల నిశ్చయముగఁ దెలిసి
రూపించియున్నవారు. ఇతర దేశములయం దిట్టి ధర్మవిరూ
ణము పరిశీలించి చేసియుండమిచే జీవులు తమయోగ్యతకుఁ
గిన ధర్మమును బాగుగ నిశ్చయింపఁజాలక యనేక కష్ట
ములఁ బడుచున్నవారు. ఐనను హిందూశాస్త్రములలో నిరూ
పఁబడిన ధర్మము లన్నియు మానవకోటి యందఱుచే
మప్తింపఁబడదగినవియే.

సామాన్యముగఁ బరిశీలించి చూచిన జీవులలోఁ గొంద
జ్ఞానమున మునిగి, జడత్వమునుబొంది, నిద్రాలస్యములే
భావముగఁ గలిగియున్నవారు. మఱికొందఱు ప్రతికార్య
సంధు నతిప్రవృత్తి కలిగి, యుక్తాయుక్త వివేకజ్ఞానము
శేషముగ లేక స్వప్రయోజనపరులై కామక్రోధాదులకు
బడివర్తించువారు. మఱికొందఱు జ్ఞానస్వరూపులై శమద
ాది సద్గుణసంపన్నులై విజితమత్సరులై శాంతాత్ములై
ున్నవారు. ఈతారతమ్యముల ననుసరించియే చాతుర్వర్ణ్య

విభాగము చేయఁబడియె. ఈవిభాగము సృష్ట్యాదినుండి
వర్పడినదేగాని మధ్యకాలమున మనుష్య మాత్రులచే జేయఁ
బడినది కాదు. ఉత్తమపురుషార్థ సాధనముగ నేర్పడినదిగాని
యైహిక ప్రయోజనము మాత్రము నుద్దేశించి చేయఁబడినది
గాదు.

చాతుర్వర్ణ్యం మయా సృష్టం గుణకర్మవిభాగశః ।

(గీత. ౪-౧౩.)

అని భగవంతుడు గీతోపనిషత్తునందు వక్కాణించియున్న
వాడేకదా !

ఈమూఁడు తరగతుల జీవులు తమోగుణ ప్రధానులనియు,
రజోగుణ ప్రధానులనియు, సత్త్వగుణ ప్రధానులనియు నెఱుం
గఁబడుదురు. ఈ గుణవిభాగము లన్ని దేశములందుండు జీవు
లందఱకును సామాన్యమే కదా ! ధర్మము లన్నియును మొట్ట
మొదటఁ దమోగుణ ప్రధానులుగనుండు జీవులయందలి తమ
స్వస్థు అనఁగా జడత్వమును, నిద్రాలస్యములను దొలఁగించి
రజోగుణ ప్రధానులుగఁ జేసి కడపట సత్త్వగుణ ప్రధానులుగ
జేయుటకు సాధనములుగ నున్నయవి. అదియందు జీవులు
కేవల పశుప్రాయులుగనుండి జ్ఞానహీనులై శరీరపోషణమునకు
వలయు నిద్రాహారములను, గామ్యక్రియయుం దప్ప నితర
వ్యాపారములేవియు లేక జడస్వరూపులుగ నుందురు. పూర్వా
నుభవస్మృతిగాని రాఁబోవు కాలమును గుఱించిన చింతగాని
వారియందేమాత్రమును గానము. అట్టి జడస్వరూపులను జ్ఞాన

వంతులుగఁ జేయవలసినచో మొట్టమొదట వారి తమస్సును పోఁగొట్టు నుపాయము లావశ్యకములు. కావుననే భగవంతుఁడు ప్రపంచమునందెల్లయెడలను సుఖకరములును, రుచికరములును, మనోహరములును, సుందరములును నగు పదార్థజాలముల నిండింపఁజేసియున్నాఁడు. రుచిర పదార్థానుభవమున సుఖించుచు నాసుఖస్మృతిచే నావస్తువుల నాశించుచు వానికై పాటుపడుదురు. పశుప్రాయులగు వారలకు తాత్కాలిక విషయానుభవము తప్ప వేఱుచింత యుండదు. వారికి విషయానుభవమువలనఁ బ్రపంచ జ్ఞానము వృద్ధి కాఁదగియుండును. ఆహారమునందుఁగాని, చేష్టలయందుఁగాని నియమములు లేవు. ఇష్టానుసారము వర్తించుటయే వారల ముఖ్య లక్షణము. అట్టివారలకు ధర్మాధర్మముల కట్టుబాట్ల నేర్పఱచుటకు సాధ్యమే కాదు. మంచిచెడుగులు వారల కిట్టి యనే కానుభవమువలనఁ గలుగవలసినదియేకాని వేఱువిధమునఁ గానేరదు. ఐనను ఇష్టానుసారముగ వర్తించుచో కొన్ని కార్యములు దుఃఖమును గలుగఁజేయుటచేతను, మఱికొన్ని సుఖకారణము లగుటచేతను, ఈ సుఖకరములగు కార్యములే చేయఁదగినవనియును, దుఃఖహేతువు లగు కార్యములు చేయరానివనియును, నెఱుంగుదురు గదా; అట్టి జ్ఞాన మంకురించుచు రాఁగా, పెద్దలగు వారు కొన్ని కార్యములు ధర్మవిరుద్ధము లగుటచేఁ జేయరానివనియును, మఱికొన్ని ధర్మము ననుసరించియుండుటచే గర్తవ్యములనియును బోధింపఁ దమ యను

భవమునకును, పెద్దల యుపదేశమునకును, సమన్వయము చేసి
కొని యా పెద్దల వాక్యమునందు విశ్వాసబుద్ధిగలవారగుదురు.
జడులగువారికి యుక్తాయుక్తజ్ఞానము విశేషముగ లేకపోవు
టచే నావులగు పెద్దలవాక్యమునందు భక్తివిశ్వాసములును
వారియందు గురుత్వబుద్ధియు గలిగి వారి యనుమతికి లోబడి
యుండి వారలకు శుశ్రూషచేయుటయు ముఖ్య ధర్మములగు.

ఈధర్మములవలనఁ దమోగుణజాతములగు జడత్వమును,
నిద్రాలస్య ప్రమాదములును క్రమముగ క్షీణింప విశేషముగఁ
గార్యప్రవృత్తి గలవారలగుదురు. తమోగుణ ప్రధానులగు
జీవులకు విధింపఁబడిన ధర్మములన్నియుఁ దమోనివృత్తిసాధన
ములుగ నుద్దేశింపఁబడినవి. తమోగుణము నివృత్తియగుటకు
సేవకావృత్తి ముఖ్యసాధనము. ఆవృత్తియం దితరులకు లోఁ
బడియుండుట, ఇతరుల యిష్టానుసారము వర్తించుట, కాలము
సత్క్రమించక విధింపఁబడిన కార్యముల నెఱవేర్చుటయు నీ
మొదలగు ధర్మములచేతను, ఈకృత్యము లొనరించుటయం
దించుకయైనను లోపము గలిగినచో దానికి విధింపఁబడు
దండనవిధులచేతను, పై కృత్యములను సకాలమున నేర్పతోఁ
జేయఁబడినపుడు గలుగు సన్మానములు, బహుమతులు మొద
లగువాని చేతను, పూర్వపు నాలస్యము, సోమరితనము, మై
మఱపు లోనగునవి క్రమక్రమమున నశించును. ఇట్లు సన్మాన
మునందలి ప్రీతిచేతను, దండమునందలి భీతిచేతను, దమో
గుణము తగ్గి రజోగుణము వృద్ధియగుచుండును. ఇట్టిజీవులకు

నాచార వ్యవహారములయందును, ఆహారవిహారములయందును విధినిపేధములు శాస్త్రములలో విశేషముగఁ జెప్పఁబడియుండలేదు. వీరే శూద్రజాతియందు జన్మించువారని స్మృతులయందు వక్కాణింపఁబడియున్నది. ధర్మశాస్త్రములయందు వారలకు విధింపఁబడియుండు ధర్మములు పై నుదహరింపఁబడిన ప్రయోజనమును గలిగించునవియై యున్నవి.

పరిచర్యాత్మకం కర్మ శూద్రస్యాపి స్వభావజమ్ ।

(గీత. ౧౮-అధ్య.)

రెండవ తరగతి జీవులు రజోగుణ మెక్కువగాఁగలవారు. తమస్సంబంధములగు గుణములనుఁ గ్రమక్రమమున జయించిన జీవుఁడు పూర్వముకంటె నించుక యుత్తమజన్మమున కర్హుఁడగుచున్నాఁడు. అట్టిస్థితియందు జీవునకు ద్రవ్యమును సేకరించుటయం దుత్సాహము స్వాభావికముగ నుండు. జగమంతయు ధనమూలముగావునఁ గృషి, వాణిజ్యము, గోరక్షణము మొదలగు వృత్తులు ధనార్జనమునకే ముఖ్య సాధనములగుటచే నవి వారికి ముఖ్యకర్మములుగ విధింపఁబడియున్నవి. ద్రవ్యము సుఖసాధనమై యుండుటచే దానికొఱకు నెక్కుడగు ప్రయత్నములు చేయుచు నార్జింపఁబడిన ద్రవ్యమునందు విశేషమోహము గలిగి సదా ద్రవ్యకాముఁడై వర్తించుచుండును. ధనమునందుఁ గామము, ధనార్జనమునందుఁ బ్రతికూలములు సంభవించినచోఁ గోపము మొదలగు గుణములు ఈ జీవునకు సహజములుగ నుండు. ఇతఁడు స్వాభావికముగ

ధనార్జనమే పరమార్థముగా గ్రహించి దానికై యితరుల సుఖ దుఃఖముల నించుకయేని విచారింపక బహువిధప్రయత్నములు చేయుచుండును. అట్టి ప్రవర్తనమువలనఁ గేవల స్వప్రయోజనపరత్వము, ఇతరులతో విరోధము, మాత్స్యర్యము లోనగు నవి యన్నియుఁ గొంతకాలము వృద్ధియగుచుండును. ఈరీతి ధనార్జనమువలని సుఖము గలిగినను, బహువిధములుగ నితరులకు దుఃఖహేతువులగు కార్యములు చేయుటచేఁ దనకును దత్ప్రతిఫలములగు కష్టములుకొన్ని సంభవింపక తీరవు. అట్టి సుఖదుఃఖానుభవములవలనఁ గొన్ని కార్యములు దుఃఖహేతువులనియును, మఱికొన్ని సుఖహేతువులనియును గ్రమక్రమముగ నెఱుంగఁగలఁడు. కామక్రోధాదులవలనఁ గలుగు కీడులను దెలిసికొని వానిని జయించుటకు శాస్త్రమునందు సూచింపఁబడిన ధర్మము అనుసరింపఁదగిన దనియు ననుభవమువలన నెఱుంగును. ఈతరగతి జీవులకు నైజముగ నర్థకామములు ముఖ్యపురుషార్థములుగఁ దోచుచుండ వారు కుటుంబములందును, జనసంఘమునందును, అన్యోన్య సుఖప్రదముగనుండుటకుఁ గొన్ని కట్టుబాటులకు లోబడి వర్తింప వలసియుండుటావశ్యకము. కావున ధర్మము మొదటి పురుషార్థముగ నేర్పడుచున్నది. జీవుఁడు తా సుత్తమస్థితిని బొందుచు నితర జీవులకు సుఖప్రదముగ నుండునట్లు ప్రవర్తించుటయే ధర్మమార్గము. అధర్మమువలన జీవుఁడు మునుపటికంటె నీచస్థితి నొందుటయేగాక యితరులకు హింసచేయును.

ఈజీవులకు ధనము సంపాదించుటయు, సుఖముల ననుభవించుటయు, గోరికల నీడేర్చుకొనుటయు ముఖ్యధర్మములని చెప్పబడియెను, గాని యీ ధనార్జనమునందును, సుఖానుభవమునందును, ధర్మము ననుసరించి కొన్ని విధినిషేధములు కవశ్యకములగుచున్నయవి. ద్రవ్యమును సేకరించుటయం దితరులకునష్టమును గలుగఁజేయకుండవలయును. సుఖముల ననుభవించుటయందును, ఇతరుల సుఖములకుఁ బ్రతిబంధము లేకుండునట్లు నడచుకొనవలయును. ఇట్టి నిబంధనల ననుసరింపటచేఁ గ్రమక్రమమున జీవుఁడు కేవల స్వప్రయోజనపరత్వమును వదిలి యితరుల సౌఖ్యమునుగూడ గమనించి ధర్మమార్గమున నడువవలయునని తెలియునట్టి స్థితికివచ్చును. దపఁ గాలక్రమమునఁ బరోపకారబుద్ధి వృద్ధియై “ పరోపకారార్థ మిదంశరీర ” మ్మను న్యాయము ననుసరించును.

ఈరీతి నాజీవుఁడు కేవల అర్థకామములకు లోబడకయుండునటుల ధర్మము మొదటి పురుషార్థముగ నిరూపింపఁ బడియున్నది. ధనము నార్జించుటయందు ధర్మమునుదప్పక ఆర్జింపవలయును. సుఖము లనుభవించుటయందును ధర్మమార్గమును గాఱక యుండవలయును.

ధర్మావిరుద్ధో భూతేషు కామైస్త్మి భరత్స్వభః । (గీత. ౭-౧౦.)

ఈస్థితియందుండు జీవులకు ధర్మవిరుద్ధముకాని కామముక్కిలి యావశ్యక మగుటచే నది తన స్వరూపమేయని భగవానుఁడు గీతాశాస్త్రమునందు వక్కాణించి యున్నాఁడు.

కాఁబట్టి ధనార్జనమునందును, కామోపభోగమునందును జీవు లిష్టానుసారము వర్తింపక యుండుటకు ధర్మము సత్క్రమింపక యుండవలయు ననునిర్బంధము మొట్టమొదటిది. మఱియును ఆర్జితద్రవ్యమునందుఁ గొంతభాగమైనను బరోపకారమునకు వినియోగించుట యీజీవులకు ముఖ్యధర్మము. ద్రవ్యమూర్జిత పఱచుట ముఖ్యవ్యాపారముగ నుండునపు డార్జితవిత్తము తనకు మాత్రమే యుపయోగింపవలయు ననుట యంత మంచిది గాదు. అతిజాగరూకతతో ధనమును భద్రపఱచుట, వ్యయ మొనరించుటయం దిష్టము లేకయుండుట యట్టిజీవులకు సహజ గుణములుగ నుండు. ఐనను అట్టివారికి పరోపకారము కొఱ కల్పముగ నైన ధనవ్యయము చేయఁబడినచో భగవంతుఁడు ప్రీతినొంది పెక్కుమడుంగులు ద్రవ్యమును బ్రతిఫలముగ నిచ్చుచుండును. దేశకాలపాత్రములెఱింగి భగవదర్పణముగ దానము లోనగునవి చేసినచో నిహపరసుఖములు గలుగు నను ధర్మము లనుభవజ్ఞులును, తత్త్వవేత్తలు నగువారు శాస్త్ర ములయందుఁ బ్రతిపాదించి యుండుటచేఁ బరోపకారమున నెక్కుడాసక్తి కలుగును. ఈ రీతి గ్రమక్రమమునఁ బరోప కారబుద్ధి వృద్ధియగుచుండును. కాలక్రమమునఁ బరోపకార బుద్ధి వృద్ధి కానుకాను ధనమునం దభిమానము, మమత్వబుద్ధి వదలుచువచ్చును.

మఱియు శరీరసుఖమును గొంతవట్లకు వదలినం గాని ధనార్జనమునందు నేర్పటి కాఁ జాలఁడు. కాఁబట్టి దేహసుఖ

మునంతగాఁ గోరక కార్యనిర్వహణమందు జాగరూకతను, ప్రానికను అభ్యసించి పరిజనుల విషయమై యేయే మనుష్యులచే నెట్టిపనులెంతెంత యెప్పుడెప్పుడు చేయించవలయునో, హెచ్చుతక్కువలు లేక యెంతమాత్రము వారికి వేతనమియ్యవలయునో తెలిసి యప్రమత్తతో వర్తింపవలయును. ఇతరులకోఁజేయు క్రయవిక్రయాదివ్యాపారమునందు న్యాయమును మాటరాదు. ఆర్జించిన ద్రవ్యమును సద్వినియోగము చేయవలయు. ఈ మొదలయినవి యీజీవులయందు వృద్ధి కాఁగిన లక్షణములు.

ఇట్టి జీవులు వైశ్యజాతీయందు జన్మించువార లని హిందూ సుతగ్రంథములయందు నిరూపింపఁబడి యున్నది. ఏదేశమునం నైనను జీవులు రజోగుణప్రధానులయి ద్రవ్యమును సేకరించు యే ముఖ్యవృత్తిగ నుండువారలు వైశ్యజాతీవారని భావింపఁ గు. ధనము నార్జించి యూర్జితముచేసి యుచితమగు మిత్రవ్యయము చేయుటయు, పరోపకారముకొఱకును, దేశక్షేమము కొఱకును, విద్యాభివృద్ధికొఱకును, ఆర్జితద్రవ్యమును వినియోంచుటయు క్రమక్రమముగ ధనమునం దున్న మోహమును దలి కొంత నిస్పృహత్వము నొందుటయే దీనికి ముఖ్య పుష్కారము.

ఈజ్ఞానము కొంతవఱకు వృద్ధి కానుకాను జీవులు ఇంత యెక్కువ సుతక్ష్మమగు జన్మము నొంద నర్హులగుచున్నారు. ఏదేశమునం దున్న మోహ మించుక క్రమక్రమమున వదలు

చుండినపుడు దేహాభిమానము వదలియుండదు గాన దేహము
 సహితము పరుల మేలుకొఱకు వినియోగము చేయఁదగినదను
 జ్ఞానము వృద్ధి కావలయును. అట్టి సితియందు జీవుఁడు క్షుత్రియ
 జాతియందు జననమొందఁ దగియున్నవాఁడు. క్షుత్రియులు
 ధనమునం దభిమానము కొంత తగ్గియు నెక్కుడుగఁ గీర్తికా
 ములై ప్రజలఁ దమ యాజ్ఞావశవర్తులను జేయ నిష్టముగలవా
 రగుదురు. ప్రజాపరిపాలనను చేయుచు ధర్మరక్షణమునఁ బ్ర
 జల మేలును ఎల్లప్పుడు కోరుచుఁ దమమహిమ వృద్ధిగ నుండ
 వలయు ననునభిలాష గలిగియుందురు. క్షుత్రియులు శౌర్య
 ధైర్యదార్యములు లోనగు వానియందుఁ దానకాన్నత్యమున
 నుండఁ దలంతురు. ప్రజలను రక్షించుటయం దధికాభిమానము
 గలిగి వారలకించుకయేని యపాయము గలిగిన దానిని దొలఁ
 గించుచు, ఒకప్పుడు వారికై ప్రాణత్యాగము చేయవలసి
 వచ్చినను వెనుదీయక వర్తింతురు. ఇందును గ్రమక్రమమున
 ధనమునం దభిమానము వదలినరీతినే శరీరమునం దభిమాన
 ముకూడ వదలించుకొనుట యీ ధర్మమువలని ముఖ్యప్రయో
 జనము. ఈసితియం దుండుజీవులు తమకుఁ గల యధికార
 గర్వముచేతఁ దమ యాజ్ఞాకులొఁబడిన ప్రజలను క్షోభింపఁ
 జేయుచుఁ దమ సంపత్తునంతయు స్వప్రయోజనమునకే విని
 యోగించుచుఁ దమయున్నత ధర్మమును మఱచినను, బహు
 విధానుభవములచే నామార్గము అధర్మమని తెలిసికొని ప్రజా
 క్షేమము కొఱకే భగవంతునిచే సృజింపఁబడితిమని యెఱింగి

ర్వస్వము బరులకై యుపయోగముచేయుచుఁ గట్టకడపట హమునందలి యభిమానమును యుద్ధాదులయందు వదలుచు, సంతకంటె నెక్కుడగుజన్మము నొందుటకు నర్హులగు పన్నవారు.

ఆదియందు జీవుఁడు కేవలవిషయాసక్తుఁడుగనుండి యుక్తము లొకించుకయైన నెఱుంగకవర్తించి, వివిధానుభవములచే నల్పముగ జ్ఞానము నొంది, పిదప సేవకావృత్తియందుఁ నకంటె నుత్తములగు జీవులకు శుశ్రూషచేయుచు వారి హజ్జకు లోఁబడి వర్తించుచుఁ దమోగుణజాతములగు నిద్రాస్యప్రమాదములను దరించి, స్వతంత్రవృత్తి కర్తుఁడై, రజోణవశవర్తియై, ధనార్జనమున కనుకూలమగు వృత్తులయందుఁ బవర్తిల్లుచు నర్థమే పురుషార్థముగ భావించుచు, దానికై టుపడుచు, ద్రవ్యమునందు విశేషమగు నాశయు మోహమును గొంతదనుక కలిగియుండి కాలక్రమమున వివిధానువముల వలన నాయర్థమువలనఁగలుగు సౌఖ్యములు నశ్వరములను జ్ఞానము దృఢము కానుకాను క్రమక్రమమున ధనము వదలి మమకారాదుల వదలించుకొని, యంతకంటె నుత్తమము గు జన్మమున జన్మించి, ప్రజాపరిపాలనము మొదలగు ధర్మక్షణ కార్యములలో వర్తించుచు శౌర్యధైర్యాదులు గలిగి సమేలుకంటెఁ బ్రజారక్షణము నెక్కువగ భావించుచు, తన శౌర్యధైర్యములను, శరీరపాటవమును, శక్తిహీనులను గాపాడుటకే యుపయోగించుచు, దనయధీనమగు ద్రవ్యము ప్ర

జలమేలుపొంటె వినియోగించుచు, తనశరీరమును సహితము ప్రజారక్షణమునకై త్యజించుట కుత్సాహము గలవాడగుచు, గ్రమక్రమమునఁ బూర్వము ద్రవ్యమునందలి యభిమానమును వదలినట్లే దేహాభిమానమునుగూడ వదలి, పూర్వజన్మంబు లన్నింటికంటె నుత్తమమును, సత్త్వగుణ ప్రధానము నగు జన్మమును బొందుటకు జీవుఁ డర్హు డగుచున్నవాఁడు.

యథార్థముగ ఇంతమట్టుకు పరిపక్వమయిన జీవుఁడు విషయసుఖములయం దాశయు, నైహికసుఖసాధనమగు ధనమునందభిమానమును, దేహాభిమానమును గొంతవఱకు జయించియే యుండును. ఇట్టి లక్షణములతోఁ గూడినజీవుఁడే యుత్తమజాతి జీవుఁడనిపించుకొనును. ఇట్టి పదవి నొందిన జీవుఁ డితర జీవులకు జ్ఞానమును బోధించుటకు నర్హుఁడు. జీవుఁడు నిద్రా లస్యాదులవలని సుఖంబును, ధనార్జనమువలని మోదమును, దేహాభిమానమువలని సంతోషమును సస్థిరములని చెలిసి, స్థిర సుఖమెద్దియో యని వెదకుచు నది జ్ఞానసాధ్యమని తెలిసి, జ్ఞానార్జనమునం దత్యుత్సాహముగలవాఁడై యుండు. మొదట మొదట విద్యావంతుఁడ నను నభిమానముకొంత గలిగి యుండినను గ్రమక్రమమునఁ దనజ్ఞానమంతయుఁ బరల మేలు కొఱ కుపయోగించుటకు నేర్చుకొనును. బహుకాలము నానా విధములగు శాస్త్రములు మొదలగు నపరవిద్యలనేర్చి సకల విద్యాపారంగతుఁడై యావిద్యలన్నియు స్థిరసౌఖ్యమున కాధారమగు పరమార్థతత్త్వమును బూర్ణముగ బోధింపఁజాల

వని తెలిసి “నకలవిద్యా ప్రతిష్ఠ”యగు పరవిద్యయొకటి యుండవలయును గదా యని యెఱింగి, యాపరవిద్యను గురుముఖమున స్వీకరించుటకు యత్నించును. ఇపుడు జీవునకు వేద శాస్త్రములను జదువుటయు, నితరులకు వానిని జెప్పటయు, లోకహితము నుద్దేశించి దేవయజ్ఞములు మొదలగువానిని జేయుటయు, ఇతరులచే జేయించుటయు ముఖ్యములగు బాహ్యధర్మములు. మఱియు ఇంద్రియములను విషయాసక్తములను గాకయుండ నియమించు కొనుటయు, ఇంద్రియములతోఁ జేరి వానికి లోఁబడి వర్తింపకయుండునటుల మనస్సును మరల్చు కొనుటయు, ఇంద్రియములను దమకధిపతియగు మనస్సునకు లోఁబడి వర్తించునట్లు చేయుటయు నివి పట్టుదలతో నభ్యసింపఁదగిన యంతరంగధర్మములు.

ఇట్టి పదవింబొందిన జీవుఁడు జ్ఞానమును అభివృద్ధి చేసికొని భగవద్భక్తిని, క్షమ (అనఁగా నితరులయందున్న లోపముల నోర్చుస్వభావము)ను, సర్వభూతహితత్వమును ముఖ్యముగ ననుష్ఠింపవలెను. పూర్వజన్మములయందు విత్తము మొదలగు వానియం దభిమానమును, దేహాభిమానమును, కామ క్రోధములను కొంతవఱకు జయించియుండుటచే నిపుడు సర్వభూత హితుఁడగుట కర్హుడై యున్నవాఁడు. కామక్రోధములను సంపూర్ణముగ జయింపఁ బ్రయత్నముచేయవలయును. ఎల్లప్పుడును శరీరమును, ఇంద్రియములను, మనస్సును స్వాధీనము చేసికొనుచు విషయ విముఖుఁడగుచుండవలయును. వేగిరపడి

యేకార్యమునైనఁ జేయరాదు. సదా శాంతిస్వరూపుఁడుగను,
శుద్ధుఁడుగను నుండఁదగు. ఉత్తమజానమును బురుషార్థసాధన
ముగ భావించుచు నద్దానికంటె శ్రేష్ఠమగు విత్తము వేఱొకటి
లేదను మనోనిశ్చయము గలిగియుండవలయును.

శమోదమస్తపశ్శాచం త్వాంతి రాజ్జవ మేవ చ ।

జ్ఞానం విజ్ఞాన మాస్తికన్యం బ్రహ్మకర్మస్వభావజమ్ ॥ (గీత.౧౮-౪౨.)

నైతాదృశం బ్రాహ్మణస్యాస్తి విత్తమ్

యథైకతా సమతా సత్యతా చ

శీలం సితి ర్దండనిధాన మార్జనమ్

తత స్తపశ్శోపరమః క్రియాభ్యః ॥

(పురాణవాక్యము.)

తా. ఏకత్వము, సమత్వము, సూన్యతోక్తి, సదాచారము,
స్థిరత్వము, మొదలగు వానితో సమానమగు ద్రవ్యము బ్రా
హ్మణునకు వేఱొండు లేనేలేదు.

ఈలక్షణములతోఁగూడిన జీవుఁ డుత్తమజాతి జీవుఁ డని
పించుకొనును. ఏదేశమునందు జన్మించినను ఇట్టిలక్షణములు
గల జీవులే యగ్రజాతి జీవులని యెన్నఁదగుదురు. ఈలక్షణ
ములు ఆర్యసంఘమునందలి బ్రాహ్మణులయందు స్వాభావిక
ముగ నుండవలయును. ఇవి లేకపోయినయెడల వాని నభివృద్ధి
చేసికొనుటకు వలయు ప్రయత్నము చేయవలయు. అట్లుకా
నిచో బ్రాహ్మణజాతియందు జన్మించినను బ్రాహ్మణుఁడని
యెన్నఁబడుట కర్హుఁడు కాఁడని స్మృతులయందును, పురాణ
ములయందును దృఢముగఁ జెప్పఁబడియున్నది.

ధర్మములను నివి జీవుని నుత్తమాస్థితికిం దెచ్చుటకుఁ దత్త్వవేత్తలగు మహర్షులచే విధింపఁబడిన మార్గములు. జీవుని పూర్వజన్మ సంస్కారమును దెలిసి గుణకర్మ విభాగములు నేసి ఆర్యసంఘమునఁ దొలుతఁ జాతుర్వర్ణ్య విభాగముచేయఁబడిన దని భగవద్గీతయం దుదాహరింపఁబడియున్నది. పూర్వకాలమున మానవులు శాస్త్రములయందు విశ్వాసము గలిగి శాస్త్రవిధులగు స్వధర్మముల నుల్లంఘింపక యనుష్ఠించుచుండుటంబట్టి సామాన్యముగ జీవునియంతరంగస్వభావము ననుసరించియే బాహ్యమగు జన్మము లభించుచుండెను. అనఁగాఁ దమోగుణ ప్రధానులుగనుండు జీవులు శూద్రజాతియందును, రజోగుణ ప్రధానులుగ నుండుజీవులు వైశ్యక్షత్రియ జాతులయందును, సత్త్వగుణ ప్రధానులుగ నుండు జీవులుమాత్రము బ్రాహ్మణవర్ణమునందును జన్మించుచుండిరి. వారియందుఁ గామము హేచ్ఛను హేచ్ఛను వారు స్వప్రయోజనపరులై ధర్మము నతిక్రమించుటచే వర్ణసంకరము కలుగసాగెను.

జీవుఁడు తాఁబుట్టిన వర్ణమునకు విధించిన బాహ్యధర్మముల ననుష్ఠింపక పోవుట వర్ణసంకరమని సామాన్యముగాఁ జెప్పచున్నను, జక్కఁగ విచారించినచో జీవుఁడు తన స్వభావమునకు సరిపోని వర్ణమునందుఁ బుట్టుటయే వర్ణసంకరమని యెఱుంగవలయును. కామములకు లోనై శాస్త్రవిహితము లగు ధర్మముల నతిక్రమించి విచ్ఛలవిడిగ వర్తించుటచే ననేకవర్ణములవారితో నానావిధములగు ఋణానుబంధములు

కల్పించుకొనుటచే నీసంకరము ప్రాప్తించుచున్నది. ఐనను కర్మాధిదేవతలు ముందు సూచించినరీతి నేయేకాలమున నేయేధర్మముల ననుష్ఠించుట యేయేజీవులకు నిశ్చేయఃకారణమగునో వానిని జక్కఁగఁజూచి వారి కనురూపమైన వర్ణములయందు వారిని బుట్టునట్లు చేయుచున్నారు. కావున స్థూలముగాఁ గనఁబడు బ్రాహ్మ సంకరమును మాత్రము పాటించి శాస్త్రసమ్మతముగను, యుక్తియుక్తముగను జేయఁబడిన వర్ణవిభాగమును బొత్తిగా ననాదరణచేయుట సమంజసముగాదు.

ఇక్కాలమున నీదేశమున నాయావర్ణములయందు జన్మించియుండు జీవులు వర్ణధర్మములఁ జక్కఁగ ననుష్ఠింపకుండుట చేత వర్ణవిభాగమునం దాదరణము తగ్గననియును, ఈవిభాగము యుక్తియుక్తమనియు నెఱింగి దానివలని ప్రయోజనముల నుపలక్షించి యెల్లవారలు తమతమ వర్ణధర్మములను సాధ్యమగునంత శ్రద్ధతో ననుష్ఠించుచు, స్మృతికర్తలగు మహాత్ముల యుద్దేశముల నెఱవేర్చి వర్ణవిభాగము నిర్దుష్టముగ నుండునటులఁ జేయుటకు మహాప్రయత్నము చేయవలయును.

పైనదహరింపఁబడిన ధర్మములన్నియుఁ బరిశీలించి చూడముఖ్య విషయ మొక్కటి గానవచ్చుచున్నది. ఒక్కొక్క వర్ణమునకును ధర్మములు విధింపఁబడియున్నవి. అనఁగా నొక్కొక్కవర్ణమువారును జేయవలయు కర్మములును, వారియం దుండవలసిన గుణవిశేషములును విధింపఁబడియున్నవి గాని యాజాతివారికింగల యధికారమును గుఱించి యింపుక

పైనను శాస్త్రములయందుఁ జెప్పఁబడియుండలేదు. ఒక్కొక్క
 తివారును వారి వారికి విధింపఁబడిన కార్యముల నించుక
 మీని లోపములేకుండఁ జేయుచు, నిషేధింపఁబడిన పనులను
 త్తిగవదలుచు, వారివారి యందుండఁదగిన యంతరంగ
 క్షణముల నభివృద్ధి చేసికొనుటకు యత్నించుచుండిరి గావున
 కీశమునందలి ప్రజలందఱును సమరసభావముగలిగి శరీర
 మనం దంగములువలె జనసముదాయమునకు క్షేమము నొనఁ
 గార్చుచుండిరి. శరీరమందలి యంగము లన్నియు నన్యో
 న్యముకూల్యము గలిగి శరీరసౌఖ్యముకొఱకుఁ బాటుపడుచుండి
 నే శరీరమునకును, ఒక్కొక్క యంగమునకును క్షేమముగలు
 పను గాని యొక్కొక్క యంగము ఇత రాంగముల కొఱకుఁ
 గాటుపడఁదలంపనిచో సమష్టిశరీరమునకు క్షేమము లేకపోవు
 యేగాక యొక్కొక్కయంగమును గృశించి నశించును
 దా! అట్లే జనసముదాయము శరీరమునకును, జనులు ఆ
 శరీరమందలి యవయవములకును బోల్పఁదగినవారు. జనులం
 టు వారివారి యోగ్యతానుసారముగఁ దమతమధర్మముల
 టింగి చక్కఁగ నాచరింప సమష్టిరూపమగు జనసముదాయ
 మనకు సేమము గలుగుటయేగాక జనులకు సహితము సుఖం
 నఁగూడును. అట్లు అన్ని వర్ణములవారును దమతమధర్మ
 మలఁ జక్కఁగ నాచరించుచు, నితరులయందలి దోషదర్శన
 పులుగాకుండునంతకు హిందూదేశమున జనసంఘము అస
 న సుఖము ననుభవించుచుండెను. అట్లుగాక నొక్కొక్క

రును తమతమ ధర్మములం దశ్రద్ధచేసి, బరులనుమాత్రము
 వారిధర్మముల నాచరించునట్లుచేసి దానినుండి తమకు రాదగు
 లాభమును మాత్రము కోర నారంభించుటచే నిప్పటి దుర
 వస్థగల్గెను. ఈరీతి సర్వజనులును తమతమ ధర్మములను వదలి
 పరస్పర స్పర్ధలతోఁ జెడిపోయిరి. జనసముదాయమునకును
 దదంగములగు జీవులకును క్షేమము క్రమక్రమమునఁ దగ్గిపో
 యెను. శరీరమునందలి యవయవము లొక్కొక్కటియు శరీర
 పోషణమునకుఁ బాటుపడుటలోఁ దమతమకార్యముల నేమ
 అకచేయుచుండవలయునేగాని తమవృత్తులం దుత్తమమధ్యమ
 నీచములనుభావములఁ జర్చింపరాదు. అట్లే చాతుర్వర్ణ్యవి
 భాగమునందును ఒక్కొక్కజాతివారును వారివారి ధర్మము
 లను బరిపాలించుటకు బ్రహ్మవిధముల యత్నింపవలయునుగాని,
 కొందఱుత్తము లనియు, మఱి కొందఱు అధము లనియు భావిం
 చుటగాని, కొందఱుమాత్రము పూజ్యులనియు, తక్కినవారు
 వారిని బూజించుచుండవలయుననియును ఎంచుట శాస్త్ర
 సమ్మతముగాదు. ఎవరికిఁగాని తమధర్మములను లోపములే
 కుండ నాచరించుటచేఁ బూజ్యతయున్నది గాని జన్మమున
 మాత్రము పూజ్యత నొందఁజాలరు. శమదమాదిగుణసం
 పన్నుఁడై లోకోపకారపరాయణుఁడై సత్కర్మనిరతుఁడై
 యుండు బ్రాహ్మణుఁడును, స్వప్రయోజనము నించుకయేని
 గోరక ప్రాణమునం దభిమానము సైతము విడిచి, ప్రజారక్షణ
 తత్పరుఁడైయుండు భూపాలుఁడును, ధర్మము నతిక్రమించక

యర్థము నార్జించుచుఁ గుటుంబమునందుఁ గోశాధిపతివలె జన సముదాయమంతయు నొక్కకుటుంబముగ భావించి యా కుటుంబమునందుఁ దాను గోశాధిపతిననియెంచి నిష్పక్షపాతముగ యోగ్యత ననుసరించి పాత్రతనెఱింగి యెల్లర జ్ఞేయము కొఱకు ధనమును వ్యయించుచుండు వైశ్యుఁడును, జాగరూకుఁడై ప్రమాదమొకించుకేని లేక తనకు విధింపఁబడిన కార్యములన్నింటిని యథావిధి నెఱవేర్చుచుండు శూద్రుఁడును బూజింపఁబడదగుదురు గాని యోగ్యతలేకయున్నను జన్మమున మాత్ర ముత్తమజాతివార మనియు, పూజ్యులమనియు నెన్నువారందఱు పూజ్యులు కాఁజాలరు.

యథాకాష్ఠమయో హస్తీ యథాచర్మమయో మృగః ।

యశ్చ విప్రోఽనధీయాన శ్రుయస్తే నామధారకాః ॥

యో ఽనధీత్య ద్విజో వేద మన్యత్ర కరుతేశ్రమమ్ ।

స జీవన్నేవ శూద్రత్వ మాశు గచ్ఛతి సాన్వయః ॥ (మనుస్మృతి.)

యథోక్త గుణసంపన్నుఁడుగాని బ్రాహ్మణుఁడు బ్రాహ్మణుఁడుకాఁడు, మ్రానితోఁజేయఁబడిన యేనుగు ఏనుగుకాదు. చర్మ నిర్మితమగు జింక జింకకాదు. ఇవియన్నియు నామము మాత్రములే. అధ్యయనము చేయని బ్రాహ్మణుఁడు యథార్థముగ బ్రాహ్మణశబ్దవాచ్యుఁడు కాఁడని మనుస్మృతీయందు స్పష్టముగఁ జెప్పఁబడియున్నది. ఈయర్థము స్మృతులయందును బురాణములందును ఇతిహాసములందును వివరింపఁబడియున్నది.

శ్రీమహాభారతమున నరణ్యపర్వమునందు యుధిష్ఠిరాజ
గర సంవాదమున నిట్లు వివరింపఁబడియున్నది.

సత్యం దానం క్షమా శీల మాన్యశంస్యం తపో ఘృణా ।
దృశ్యంతే యత్ర నాగేంద్ర స బ్రాహ్మణ ఇతి స్మృతః ॥
శూద్రో తు యద్భవే ల్లక్ష్యం ద్విజే తచ్చ న విద్యతే ।
నైవ శూద్రో భవేచ్ఛూద్రో బ్రాహ్మణో న చ బ్రాహ్మణః ॥
యత్రైత ల్లక్ష్యతే సర్వ వృత్తం స బ్రాహ్మణః స్మృతః ।
యత్ర నైతద్భవే తస్య తం శూద్ర మితి నిర్దిశేత్ ॥

(మహాభారతము, వనపర్వము, ౪౩-అ., ౨౧-౨౫-౨౬.)

న యోని ర్నాపి సంస్కారో నశ్రుతం న చ సంతతిః ।

కారణాని ద్విజ త్వస్య వృత్తమేవ చ కారణమ్ ॥

(మహాభారతము, వనపర్వము, ౩౧౩-అ., శ్లో. ౧౦౮.)

తా. సత్యము, దానము, ఓర్పు, శీలము, సౌమ్యభావము, తపస్సు, భూతదయ యివి యన్నియు నెవనియందున్నవో అతఁడు బ్రాహ్మణుఁ డనఁ దగును. ఈ గుణసముదాయము శూద్రునియందు గోచర మయ్యెనేని యతఁడు శూద్రుఁడు కాఁడు. శూద్రాధికుఁ డనుట. ఇవియన్నియు బ్రాహ్మణుని యందు గోచరములు కావేని యతఁడు బ్రాహ్మణుఁడు కాఁడు. శూద్రతుల్యుఁ డనిభావము.....పుట్టుకయు, సంస్కారములును, పాండిత్యము, గోత్రము నను నివి బ్రాహ్మణత్వమునకుఁ గారణములు కావు. సద్వృత్తియే ముఖ్య హేతుఁ వని భారతవచనాభిప్రాయము.

మఱియు శ్రీవిష్ణుభాగవతమునందు,

యస్య యల్లక్షణం ప్రోక్తం పుంసో వర్ణాభివ్యంజకం ।

యదన్యత్రాపి దృశ్యేత తత్తే వైవ వినిర్దిశేత్ ॥

(భాగవతము, ౭-౯-౩౫.)

తా. పురుషునకు జాతీసూచకముగ నేలక్షణములు చెప్పఁబడినవో యవి యితరునియందుఁ గూడఁ గనఁబడు నేనియతఁ డాజాతివాఁడని విష్ణుభాగవతాభిప్రాయము.

ఇట్లగ్రజాతివారు పూజ్యుల మని యితరులనుండి సన్మానమును బలాత్కారముగఁ గోరుట ధర్మము గానట్లు, వారలయందు దోషాగోపణము చేయుటయు నీర్వాసూయలు గలిగియుండుటయు నితరులకును ధర్మముగాదు. అన్ని జాతులవారును సోదరభావమును గలిగి పరస్పరమైత్రినభివృద్ధిచేసికొనుచుఁ దమతమ ధర్మముల లోపములు లేక జరుపుచుండినయెడల జనసముదాయమంతయు క్షేమమును బొందఁగలదు.

ఆశ్రమధర్మములు

పైసూచించిన వర్ణవిభాగమున జీవునకు మనుష్యజన్మము ప్రాప్తించినది మొదలు ముక్తిప్రాప్తి పర్యంతము జీవునియాత్ర నాల్గుభాగములుగ విభజింపఁబడి యున్నది. మఱియును ప్రతి జన్మమునందును జీవితకాలము, అనఁగా, స్థూలశరీరముతో భూలోకమునందు వర్తించుకాలమంతయు, పై విభాగమున కనురూపముగ నె నాల్గుభాగములుగ నేర్పడుచున్నది.

ఆదియం దేలాటినియమములకు లోబడక యిచ్చాను సారము వర్తించుచు దలిదండ్రుల పోషణమునకుఁ బాత్రుఁడై శైశవము గడపి పిదప కొంతకాలము విద్యాస్వీకారము సేయుచు, గురుగృహమునందు నివసించుచు, గురువునాజ్ఞకు లోబడి వర్తించుచు, గురుశుశ్రూషచేయుచుఁ బూర్వమున శూద్రసమమగు జన్మమునందు జీవుఁ డుండినకాలమునఁ బొందిన జ్ఞానమును మరలఁ బ్రతిక్రొత్తజన్మమునందును దృఢపఱచు కొనుచుండును. ఇదియ ఆర్యధర్మములందు బ్రహ్మచర్యా శ్రమధర్మమని పిలువబడుచు దేశాంతరములందు విద్యార్థి ధర్మమనఁబడుచున్నది. గురుగృహమునందుఁగాని లేక దేశాంతరములయం దుండురీతిని బాతశాలాధికారుల విచారణకు లోబడిన నివాసములయందుఁగాని విద్యార్థినివసించుచు, ఉపాధ్యాయుల యాజ్ఞకులోబడియుండి కాలనియమము తప్పక కాలోచితకార్యముల నెఱవేర్చుచు, సదా గురువుల సత్సంగత్యమునఁ గలుగు మేలు నొందుచు నుండుటచేఁ గ్రీడాసక్తి, ప్రమాదము లోనగుబాలుని నైజగుణములను దరించి యుక్తవయస్కుఁడైనపుడు పారతంత్ర్యమునందుండి వదలి స్వతంత్రముగఁ గార్యనిర్వాహకము చేసికొనుటకు వలయు సుగుణసంపత్తిని బొందఁగలిగియుండును. ఇట్టియేర్పాటులు పశ్చిమదేశములయందుఁ జేయఁబడుచున్నవి. పూర్వ కాలమున హిందూదేశమునందును గురుకులవాసముచే నీ ప్రయోజనము లెక్కుడుగ సిద్ధించుచుండెను. ఇక్కాలమున

పరుకులవాసము గానరాదు. బాలురు స్వగృహములయందు
 వసించుచుఁ దలిదండ్రులయు బంధువులయుఁ బ్రేమాతిశయ
 ములకుఁ బాత్రులగుచు, నతిసుకుమారముగఁ బెంపఁబడుచు,
 కీక యితర గ్రామములయందు విక్రయాన్నభోక్తలయి, యింటి
 కుందలి నిబంధనలు సైతము లేక, పాఠశాలలకుఁ బోవు నల్ప
 కాలమునందుఁ దప్ప తక్కినకాలముల విచ్చల విడిగ వర్తిం
 పుచుఁ, గాలోచితకార్యములఁ జేయించి విచారించువారు
 కీక, యున్నవారు. కాఁబట్టి పూర్వులయం దున్న సుగుణసం
 త్తి యిక్కాలపువారియందు లేకయున్నది. బాలునకు నడఁ
 ప, అలోలత, విద్యాసక్తి, సుఖేచ్ఛ లేకయుండుట, పాటు
 డుట, ఇవి ముఖ్యలక్షణములుగ నుండఁదగు. ఈలక్షణముల
 భవించి దృఢపఱచుకొనినచో స్వతంత్రముగఁ గార్యభార
 మనువహించుట కర్హుఁడగు. ఇవిధమున గురుకులవాసము
 సి సంసారభారమును వహించుటకు నర్హుఁడైనచో, వివా
 హతుఁడై గృహస్థాశ్రమ ధర్మముల ననుష్ఠింపఁదగియుండు.

ఇవిషయమున ముఖ్యముగ గమనించఁదగిన విషయ
 మకటియున్నది. పూర్వకాలమున సీయాశ్రమధర్మములు
 కటివెనుక నొకటి వరుసగ ననుష్ఠింపఁ బడుచుండెనుగదా !
 హైచర్యము పూర్ణముగ జరిపి, విద్యాభ్యాసము గురుగృహ
 న నలిపి పూర్తి అయిన పిదప గురుపునాజ్ఞ వడసి, కొంత
 కు తీర్థయాత్రలమూలమున నానాదేశ సంచారముచేసి,
 స్వారా తన జ్ఞానమును అభివృద్ధిచేసికొనిన యనంతరము

యుక్తవయస్కుడైన పురుషుడు వివాహితుడై గృహస్థ
 ధర్మానుష్ఠానమును ప్రారంభించుచుండెను. ఇపుడన్ననో బ్రహ్మ
 చర్యము నామమాత్రమైయున్నది. విద్యాభ్యాసము ప్రారం
 భించిన అల్పకాలములోపలనే వివాహము అననేమో అర్థ
 మైనను తెలిసికొనజాలని బాలునకును, అంతకంటె చిన్నది
 యగు కన్యకును వివాహము చేయబడుచున్నది. అదియును
 నామమాత్ర కన్యాదానముతో నిలువక, విద్యాభ్యాస కాల
 ములో, తరుచుగ గర్భాధానము పైతము జరుపుచున్నారు.
 శరీరమనశ్శక్తుల సంతయు విద్యాస్వీకారమున నుపయోగించు
 చుండవలసిన కాలములో, బాలుడు పూర్ణగృహస్థధర్మమునం
 బ్రవేశించి కుటుంబభారమువహించుటవలన శరీరపాటవమున
 కును, మనశ్శక్తికిని రెంటికిని కీడుకలుగును. విద్యాభ్యాసము
 నకు భంగముగలుగుటయేగాక పురుషులును, స్త్రీలును, పూర్ణ
 యౌవనమున నుండదగు వయస్కురాక పూర్వమే సంతానము
 కలవారగుటవలన బలహీనులై వార్ధిక్య దశయందుండు స్థితి
 చెందుచున్నారు. పూర్వముకంటె నిపుడు జనులకు సరాసరి
 ఆయుర్దాయము తక్కువ అయి యున్నది. హైందవజనాం
 గమున కిట్టిదురవస్థ వచ్చియుండుటకు సనాతనములగు ఆశ్రమ
 ధర్మములను ఉపేక్ష చేయుటయే కారణము. దేశాభిమాన
 లందరు, ఈవిషయమును బాగుగయోచించి, పూర్వమువ
 బ్రహ్మచర్యధర్మమును చక్కగ రక్షించి, బాలురును బా
 కలును, యుక్తవయస్కులై పూర్ణయౌవనమును చెందిన

కాక గృహస్థధర్మమునం బ్రవేశించక యుండచేసినచో, శ్రీఘృణాలమున నె యువకులును యువతులును శరీరపాటవమును, బ్రదియనిగ్రహము మనశ్శక్తియు గలిగి, వీర్యవంతులై, దృఢాత్ములగు సంతానము నుత్పత్తిచేయ గలుగుదురు. ఇది కేశాభివృద్ధికి మిక్కిలి అవశ్యము. ఇవ్విషయమున శ్రద్ధగొను గారు యథార్థముగ దేశ సేవాతత్పరు లగుదురు.

గృహస్థునకుఁ గుటుంబమును భరించుట మొదటిధర్మమగు సన్నది. ఇందును అనుష్ఠింపఁబడు సర్వధర్మములును, చేయఁ ఁడు సర్వకర్మములును జీవులకు బరమార్థసాధనమగు జ్ఞానమును పృథ్విచేయు నుద్దేశము గలవియే. వివాహము కేవల సహకారముగ నెంచరాదు.

ధనము నార్జించుటయు, ధర్మవిరుద్ధము కాకయుండ నైహిక సుఖముల ననుభవించుటయు, ఆర్జించిన ద్రవ్యమును కేవల స్వశరీరపోషణమునకు మాత్రముగాక క్రమక్రమమునఁ బరోపకారముకొఱకు వినియోగించుటయు, గృహస్థువున కభివృద్ధి కారణము లగుధర్మములు. మొదటమొదట తనకు సుఖమూ కములగు దారసుతాదుల సుఖమును ఆత్మసుఖమువలె భావించుటయు, క్రమక్రమమున బంధుమిత్రాదుల సుఖమును పొందుటయు నీమొదలగునవియు వానికి నైజమగు స్వప్రయోగపరత్వమును వదలించి పరోపకారబుద్ధిని వృద్ధిచేయును. ఇందు గడువనుగడువను గామసంకలితముగాని ప్రేమ యభివృద్ధి యగు. గృహస్థధర్మమునందు స్వతంత్రముగ నార్జనము

చేయు సామర్థ్యము గలిగియుండుటచేత గృహస్థు వనేకులగు నితరజీవులకు నాధారమగుచున్నాడు. ధనార్జనచింతలేక విద్యాస్వీకారము చేయుచుండు బ్రహ్మచారికిని, సంసారతాపత్రయమునుండి విరమించుకొని తాకికవ్యాపార విముఖుడై వైదికకృత్యములయందుఁగాని, లేక స్వప్రయోజనమును మాని లోకహితముకొఱకుచేయు తాకిక కార్యములయందుఁగాని కాలము గడుపుచుండు వానప్రస్థునకును, సర్వసంగపరిత్యాగియై యైహికముగాని ఆముష్మికమునుగాని స్వప్రయోజనము నించుకయేని యభిలషింపక సదా లోకోపకారపరాయణుడై ధ్యానయోగపరుఁ డగుసన్న్యాసికిని గృహస్థువు ముఖ్యాధార మగుచున్నాడు. ఇట్లెల్లవారికిని సహాయము చేయుటచేత ధనమునం దభిమానము వదలును. తనకంటె నుత్తము లగుననేకుల సాంగత్యము పలుమరు కలుగుచుండుటచే నహంకారము నశించి భక్తిజ్ఞానములు వృద్ధియగు. చిన్నలగు విద్యార్థులు మొదలగువారలకు సహాయము చేయు నవకాశము గలుగుటచేత కరుణ వృద్ధియగు. ఇట్లు సర్వభావముల నిష్కామప్రేమ దినదిన ప్రవర్ధమాన మగుచుండు.

ఈగృహస్థధర్మమును జక్కఁగ ననుష్ఠించుటచే ధనము నార్జించుశక్తిగలవారియందు సామాన్యముగఁగన్నట్లు స్వప్రయోజనపరత్వము, అహంకారము, కామక్రోధలోభములు క్రమక్రమముగా మార్పునొంది పైన సూచింపఁబడిన భక్తిప్రేమానురాగములు కరుణ లోనగునట్టి సుగుణములు అభ్యు

ను మొందుచుండును. కాబట్టి యీధర్మము జీవునకుఁ బ్రకృతమున నుత్తమపురుషార్థసాధన మగుచున్నదియే గాని రాక్షసార్థమునకుఁ బ్రతిబంధము కానేరదు. జీవుఁడు పరమపురుషార్థమును సాధించుటకు వలయు నానావిధానుభవములు గృహస్థధర్మమునందే పొందఁ దగియున్నవి. ఆ యనుభవములును, వానినుండి పొందఁదగిన జ్ఞానమును గృహస్థువుగ నుండి పొందనిచో నాస్థితకన్న నుత్తమములగు వనస్థ యతి ధర్మముల సనుష్ఠించుట కర్హుఁడు కాఁజాలఁడు.

మొట్టమొదట గృహస్థువు కుటుంబభారమును వహించి యుండు వాఁడగుటచేఁ దనపోషణమునం దుండువారిసౌఖ్యమును నిత్యము సమకూర్చుటయే ప్రధానకార్యము గలవాఁడగుటంబట్టి కుటుంబ సంరక్షణమునందు మనఃపూర్తిగ స్వపయోజనపరత్వము వదలక తీరదు. తాను బ్రేమించు దారులతాదులను, తన గృహము నాశ్రయించి వచ్చు బంధుమిత్రాతిథులను సంతృప్తిపఱచనిచోఁ దాను బరిపూర్ణసౌఖ్యము గొందఁజాలఁడు. కాబట్టి కుటుంబియగువాఁడు తనకోరికను గొంత కృత్యపఱచుచు, నితరులకు సుఖమును గోరుచుండుటచే గానియందు నిష్కామ ప్రేమ యభివృద్ధియగుచుండు.

మఱియుఁ గుటుంబమున కంతకు నధిపతియై యుండుటచేతఁ గన్నాశ్రయించియుండు వారియందుఁ గరుణ వర్ధిల్లుట కాస్పదమగుగలిగి క్రమక్రమమున బీదలయందును, శక్తిహీనులయందును, మరి ఏవిధముననైన తనకంటె దక్కువగ నుండువారి

యందును, దయయు, అనుకంపయు వృద్ధియగు. మఱియు నితరుల యందలి లోపముల విషయమున సహనముగూడ వృద్ధియగుట కవకాశముగలుగు. ఇట్టిసుగుణములు కుటుంబిగనుండియే యభ్యసింపసాధ్యముకాని యితరాశ్రమములలోనుండి వీని నభ్యసింప నవకాశము చాలదు. ఇంతియగాదు. గృహపతి యగువాఁడు ఇంటియందుండు వారినందఱను, సేవకులను గూడఁ, బోషించుటమాత్రముగాక వారలను మంచిమార్గమున నడపుచు శిక్షించుచు వారల నందఱను త్తమగతిని బొందించుట యతని ధర్మము. ఇంటియందుఁ బలువురతో వసించియుండుటచే ననేకములగు నిర్బంధనల నోర్చుకొనవలసియుండును. ఏకాకియగు వాని కవి యుండవు. దినదిన మట్టి యిబ్బందులను సహించుకొనుచు మనస్సమాధానము నభ్యసించుటచే తిఠీక్షయు, నుపరతియు నలవాటు చేసికొనుటకు గొప్పయవకాశముగలుగు.

ఒకానొక సమయమున తొందరపడి తెంపుచేసి సన్న్యసించిన వానికి గృహవస్తువాహనాదులు ఒక్కటియైన లేమింజేసి వానియందలి సంగమున కవకాశము లేకుండ వచ్చును. కాని యంతమాత్రమునఁ దాను నిజముగ విరాగినై తినని భ్రమించరాదు. ఏలయన నెప్పుడేని విషయస్పర్శము కలుగవైరాగ్య భంగమైనను గాఁదగు. అట్లుగాక గృహస్థువుగ నుండి ధనము నార్జించుచు, భోగ్యములుగలిగి యుండియు వానిపై నాసక్తి క్రమక్రమమున తగ్గించుకొనుచు నిస్సంగము

సభ్యసించుటచే నిజముగ వైరాగ్యము వృద్ధియగును. అట్టివాఁడు “అంతస్త్వాగీ బహిస్సంగీ” యనిపించుకొనును. అటువంటి త్యాగము మోక్షసాధనముగాని యంతస్సంగముగలిగి “బహిస్త్వాగి”యై సంతమాత్రమున పూర్ణుఁడుకాఁజాలఁడు. ఈకారణమునుబట్టి పరిపక్వముగాని జీవునకు సన్న్యాసముకంటె గృహస్థ ధర్మమున నిష్కామముగ కర్మయోగ సభ్యసించుట నిజముగ మోక్షసాధనము.

గృహస్థ ధర్మానుష్ఠానమువలన వేఱొక ప్రయోజనము గూడఁ గన్పట్టుచున్నది. దినదినము గృహమును గూర్చి వచ్చుచుండు సతిభ్యభ్యాగతులను బ్రీతిపూర్వకముగ సత్కరించుటచేఁ గ్రమక్రమమున సంపూర్ణమగు నౌదార్యము వృద్ధియగుచున్నది. అతిథి భగవత్స్వరూపుఁడని శాస్త్రములయందు నిరూపింపఁబడియున్నది కదా! గృహమునకు వచ్చిన యభ్యాగతులకు గృహస్థువు ఉదకము, ఆసనము, ఆదరముతోఁ గూడిన మృదు మధురోక్తులు, ఇంతమాత్రమైన సమర్పించుటయు నని స్మృతు లుద్ఘోషించుచున్నవి. కావున గృహస్థువు సతిభ్యభ్యాగతులను సత్కరించుటకు ధనవంతుఁడుగా నుండుట సిత మనావశ్యకము. బ్రీతిపూర్వకమయిన సంభాషణములన వారు తృప్తులయినట్లు ఆదరణము లేని యన్నాది దానములచేఁ దృప్తులుకాఁజాలరు. “అన్నంబు జీర్ణమగు, ఆదరంబు శాశ్వతంబు” అన విందుముకదా! ఇవ్విధమున నొక్కఁడు నిష్కామముగ సత్కరింపఁబడినచో, నాతఁడు మా

నవకోటికిఁ బ్రతినిధియగుటచే, మానవకోటి యంతయు సత్కరింపఁ బడినదని యెన్నఁదగు. ఇదియు భగవత్ప్రీతికరము. మఱియు నతిథ్యభ్యాగతులుమాత్రముగాక గృహస్థుని యింటి చుట్టుఁ దిరుగుచుండు కాక శునక బిడాలాదులు¹ సహితము ఆయింటినాశ్రయించి జీవించుచు నేయున్నవి. ఆర్యధర్మము ప్రకారము ద్విజులగువారలు దినదినము చేయు బలిదానము శునక వాయసాదుల సంరక్షణము నుద్దేశించియే చేయఁబడుచున్నదగుట శాస్త్రములనుండి స్పష్టమగుచున్నది. ఇవిధమున బీడలయందును, పరదేశీయులయందును, అల్పజంతువులయందును, ప్రీతియు, కరుణయు నభివృద్ధి యగుటయేగాక జీవుని నానావిధములగు ఋణములు సహితము తీఱుచున్నవి.

ఇక్కాలమున మనభరతఖండమున గృహస్థధర్మమువలని ముఖ్యప్రయోజనముల కొన్నింటిని మరచియున్నారు. కుటుంబమునందలి వారందరు అన్యోన్యప్రేమానుబంధములతో కట్టుఁబడియుండదగునుగదా! పెద్దవారు చిన్నవారియందును, చిన్నవారు పెద్దవారియందును జూపదగుప్రేమ యెట్లుండవలెనో కొంచెము యోచింప దగు. భార్యయందు భర్తకును, బిడ్డలయందు తండ్రికిని ఉండదగుప్రేమ యెట్లుండవలయును? ప్రేమవలన ఉభయుల మనస్సులుకలిసి, ఒండొరులయెడ పూర్ణమగు నమ్మకము పుట్టవలయును. ఇపుడు తరుచుగ అట్లుకానరాదు. భర్త భార్యవిషయమునను, తండ్రి పుత్రులవిష

మమునను అధికారమును సాగించుచు, భయమునుపుట్టించు మన్నారుగాని, నిష్కల్మషమగు ప్రేమరూపమగుభక్తిని కలిగించుటకానము. కుమారునికి తండ్రికంటె నాపుడు వేరొక సుండరుగదా! పిల్లవాడు తనకష్టదుఃఖములను తండ్రియొద్ద మనసువిచ్చి చెప్పకొనుటకు మారుగ, భయపడి, తండ్రిని చేరక, దుస్సాంగత్యమునకు పాలుపడుట సామాన్యముగ మన్నది. బాలురును యువకులునునగు పుత్రులమనోభావములను, వాంఛలను ప్రీతితోనూహించి, వారలకు దగు ప్రోత్సాహముచేసి యుక్తమగు బోధచేసి, దుస్సాంగత్యమునుండి ప్రీతితో మరలించి వారికివలయు సహాయముచేసి, సౌఖ్యము నొనగూర్చవలయును. అట్లుచేయక, చిన్నవారిని దూరముగనుంచి, భయముతో పెంచుటవలన అనేకానర్థములు కలుగుచున్నవి. బాలురయెడ పెద్దవారు నిష్కల్మషమగు ప్రేమచూపుచోట్ల బాలురకును పెద్దవారియందు పూర్ణముగ భక్తిరూపమగు ప్రేమ అభివృద్ధియయి, తమ మనోభావములను, వాంఛలను జంకులేక పెద్దవారికి తెలుపుకొందురు. అట్టివేళల నవి సదోషములుగ నుండినచో, పెద్దవారు దానిం జూపి తగినబోధచేసి మంచిమార్గమును చూపగలుగుదురు. ఇట్టి సంకోచములేని ప్రేమ అభివృద్ధిగావలెను. లేనిచో నిజముగ గృహస్థధర్మము పూర్వపు ఉన్నతస్థితికి రాజాలదు.

ఈ విషయము కర్మయోగాధ్యాయమున, విస్తరించి వ్రాయబడును.

ఈ రీతిని జీవుడు పూర్వము వైశ్య ధర్మమునుష్ఠించు కాలమునఁ బొందిన జ్ఞానమునంతయు నీజన్మమున గృహస్థాశ్రమమున మరలఁ బొందుచున్నవాఁడు. జీవుని దీర్ఘ యాత్రయందు వైశ్యధర్మమెట్టిజ్ఞానమును వృద్ధిచేయఁదగునో, ఎట్టిసద్గుణముల నెక్కింపఁ జాలునో, ఆజ్ఞానమును, ఆగుణములను బలపఱచుటయందు గృహస్థ ధర్మము సమర్థముగనున్నది.

ఈ ధర్మమునఁ బొందఁదగిన జ్ఞానమునంతయుం బొంది యైహిక సుఖములయందును, లౌకిక కర్మములయందును గొంత వైరాగ్యము గలుగ నాసుఖములనుండియు, ఆకార్యములనుండియు విరమించుకొనఁదగిన సమయము కావున నపుడు లౌకిక వ్యవహారములనుండి విరమించుకొని సంసార భారమును యుక్తవయస్కులగు సుతులయం దునిచి యహంకార మమకారములను విడనాడి జ్ఞానమునందుఁగాని వయస్సునందుఁగాని తనకంటె జిన్నలగువారలకు బోధచేయుచు, వారలచే ధర్మంబుల ననుష్ఠింపఁజేయుచు, వారియందు యుక్తాయుక్త జ్ఞానము వృద్ధిచేయుచు, తాను భగవద్ధ్యానము మొదలగు సత్కార్యములయందుఁ గాలము గడపుచుఁ గ్రమక్రమమున సంసారమునుండి సంపూర్ణముగ విరమించుకొనుట కర్హుఁ డగుచున్న వాఁడు. ఇదియ యార్య ధర్మమునందుఁ దృతీయాశ్రమమగు వనస్థధర్మము. ఇందు జీవుడు లౌకిక కార్యముల నెల్ల విడిచి వివాహకాలమున స్వీకరించిన యగ్ని హోత్రాదులతోడ భార్యయుఁ దానును పట్టణ గ్రామ వాసములను

దలుకొని యడవులయందుఁ గాని, గిరిగుహలయందుఁ గాని వసింపననువగు నాశ్రమమును గల్పించుకొని వసించుచు, క్షుధికకర్మములను మాత్రము నడుపుచు, వన్యము లగు నాఁకలములను, కందమూలములను, ఫలములను ఆహారములుగఁ గ్రహించి కాలము గడుపుచుండఁ దగు. ఇక్కాలమున నీ ధర్మమాచరణమునఁ గన్పడదు. కాలానుసారముగ జనులెక్కువగ విషయాసక్తులై యంత్యకాలము వఱకు విషయేచ్ఛలకుండే కాలము గడుపుట సాధారణముగ నున్నది. పుత్రులకు సంసారభారమును వహింపఁజాలు వయస్సురాగా, లేక గ్రాతులుకలుగగ, మఱియు తనకు “వలీపలితములు” అనగా పరిసినవెండ్రుకలు చర్మమున ముడతలు లోనగు అపరవయస్సు చిహ్నములు కనుపడగానే గృహస్థువు వనస్థధర్మము వలంబింప నమయమని మనుస్మృతి బోధించుచున్నది.

గృహస్థ స్తు యదా పశ్యేత్ వలీపలిత మాత్మనః ।

ఆపత్యస్య తథా పత్యమ్ తదారణ్యం సమాశ్రయేత్ ॥

(మనుస్మృతి. ౬-౨.)

ఈ ధర్మమును జక్కఁగ ననుష్ఠించుటయందు ముఖ్యమగు ద్వైతమెద్దియనఁగా జాయాపతు లొక్కప్రదేశమున వసించు నుండియు, విషయసుఖముల నభిలషింపక గురుశిష్యన్యాయమునను, సోదర సోదరీ న్యాయమునను బ్రవర్తించుచు, స్త్రీ పురుషులు విషయసాన్నిధ్యమున నుండియు భోగేచ్ఛ లేకయుండుట నభ్యసించుటయే. ఈయభ్యాసము యథార్థ సన్న్యాస

మనకు జీవుని పక్షపరచుటకు మిక్కిలి యావశ్యకమని చెప్ప
కల? ఈ ధర్మమున నరణ్యగమనమే ముఖ్యాంశముకాదు.
షయసాన్నిధ్యమున విషయేచ్ఛ లేకుండుటయు, సంసారమున
నుండియుఁ దాపత్రయ రహితుఁడుగ నుండుటయు, భగవద్ద్యా
ము చేయుచుఁ బరతత్త్వమును బోధించుగ్రంథములఁ బఠిం
చుచు, మనననిదిధ్యాసములు చేయుచుఁ గాలము గడుపుట
నే ముఖ్యాంశము. కావునఁ బరమార్థ చింతగల వారెల్లరు
పరవయస్సు ప్రాప్తించగనే విషయేచ్ఛలను వదలుకొని
భగవద్ధ్యానాదుల నభ్యసించుటకు విశేషప్రయత్నము
కీయఁదగు.

క్రమక్రమముగ ద్రవ్యార్జనమునం దాశ వదలదగు. గృహ
మనందు యాజమాన్యము (ఆధిపత్యమును) వదలి యుక్త
యస్కులగు పుత్రులయందుగాని యోగ్యులగు మరి యిత
రులయందుగాని సంసారభారమునునిలిపి గృహస్థువు వీనినుండి
విరమించుకొని నివృత్తిమార్గమున ప్రవర్తించుటకు యత్నింప
వలెను. అట్టిస్థితియందు తాము సంసారతాపత్రయములనుండి
ముక్తులై, పారమార్థికవిషయములయందు మనస్సు వినియో
గించుచు, శ్రవణమనననిదిధ్యాసములయందును, భగవద్ధ్యాన
మునను కాలముగడపుట ద్వారా తాము పూర్ణులగుటకు
యత్నించుచు, తాకికవ్యవహారములయందు తమకు ఇంచుక
మైన నాసక్తి లేకపోవుటబట్టి స్వార్థత్యాగులును, లోకసం
గ్రహ పరాయణులును, కేవల ధర్మకాములు నగుటచే తాకిక

మగు తమ పూర్వానుభవజన్యమయిన జ్ఞానమును తమకంటె
బిన్నలగు గృహస్థులకు బోధచేయుచు, వారలకు మార్గమును
చూపుచు, పెక్కువిధముల లోకక్షేమముకొఱకు పాటుపడ
వలయును. వానప్రస్థ ధర్మ మివ్విధమున, కాలానుసారముగ
పైసూచించిన విధమున పునరుద్ధారణము చేసినచో భరతఖండ
మొంతయు అభ్యుదయమును పొందును.

ఇది వర్ణధర్మములయందు క్షత్రియధర్మమును బోలినదై
యున్నది. పిదప జీవుఁడు సర్వసంగపరిత్యాగముచేసి సన్న్య
సింప నర్హుఁడగుచున్నాఁడు.

అంతట వైరాగ్యము దృఢము కాఁగా సంసార సంస్పర్శ
మించుకయైనను లేక సదా భగవద్ధ్యాన పరుఁడైయుండుట కవ
కాశముగల వాఁడగును. ఐహికములగు విషయముల నొక్కటి
కైనను గోరఁడు. ఐహికసుఖములందువలె స్వర్గసౌఖ్యముల
నుందునహితము దృఢవైరాగ్యముగలిగి స్వర్గసుఖమునకంటె
పత్తిమమగు ముక్తిపదమును గూర్చి బహుప్రయత్నమును
కీయుచుండును. అపుడు భిన్న భావము సంపూర్ణముగ వద
లచు, సర్వభూతములయందు నాత్మస్వరూపమును జూచుచు,
సర్వభూతములయందున్న యాత్మయు, తనయందుండు నాత్మ
యు నొక్కటియేయని తెలిసికొని సదా ఆత్మతత్త్వమును
ఁగిండుగ్రంథముల నాలోచించుచు, శ్రవణమనననిదిధ్యాన
ముల నభ్యసించుచు, ప్రపంచమునందుఁ గన్నడు నానాత్వ
మనం దేకత్వమును జూచుచుఁ గడపట “ సర్వం ఖల్విదం

బ్రహ్మ” “నేహ నానాస్తి కించన” అను మొదలగు మహా
వాక్యసారమును స్వానుభవమునఁ దెలిసికొనుచు, నాత్మాశ
లోకన పరాయణుడై యుండు. అట్టివారియందు “అహ”
మృను ప్రత్యయము లేశమైననుండదు. సర్వమునం దేకత్వ
మును జూచుచుండుటచేతను, భిన్న భావమించుకయైనను లేమి
చేతను, అట్టివారు కర్మమార్గమున కతీతులైన వారనఁ దగి
యుందురు. అట్టివారికి శోక మోహములు సంపూర్ణముగ
నశించినవియే.

యస్మిన్ సర్వాణి భూతా న్యత్యై వాభూ ద్విజానతః ।

తత్ర కో మోహః క శ్శోక ఏకత్వ మనుపశ్యతః ॥

(ఈశావాశ్యము.)

తా. ఏపదవియం దేకత్వమునే చూచుజ్ఞానికి సకలభూత
ములు ఆత్మగ నేయగునో అట్టి స్థితియందు మోహ శోకము
లెట్లు కలుగును ?

ఈస్థితినిబొందినజీవుఁడు సర్వత్ర ఏకత్వమును జూచువాఁ
డగుటంబట్టి జాతిభేదముల నతిక్రమించినవాఁ డనఁదగు. ఎవ్విధ
మగు ఫలాపేక్ష లేమింజేసి యీవురుషునకుఁ గర్మము లెవ్వి
యును విధింపఁబడియుండలేదు. లోకసంగ్రహము నుద్దేశించి
పరోపకారసాధకములగు కర్మములఁ జేయుచుండినను ఆకర్మ
ములచే బద్ధుఁడుకాఁడు. నశ్వరమగు పదార్థమం దభిమానము
నుంచుకొనఁడు. శరీరము ధర్మసాధనములలో మొదటిదగు
టచే శరీరపోషణము మాత్రము భిక్షాన్నభోజనముచే జేసి

కొనును. అందునుగూడ యదృచ్ఛాలాభ సంతృప్తులై యుండఁదగు. ఈధర్మమును జక్కఁగ ననుష్ఠించువారే పరమార్థ సన్న్యాసులు. ఇదియ ఆర్యధర్మమునఁ దురీయాశ్రమ మను యత్యాశ్రమము. ఇందు ఇంద్రియములను, మనస్సును జక్కఁగ నియమనము చేసికొనుటకు సర్వప్రయత్నములు చేయుటయే ముఖ్యలక్షణము.

ఈయాశ్రమమునందును యోగాభ్యాసాదులచేఁ బొందఁ బడిన యాత్మజ్ఞానమునందలి తారతమ్యములను బట్టి యతుల యందును తారతమ్యములు గ్రంథములయందు సూచింపఁబడి యున్నవి. వీరు కుటీచక బహుదక హంస పరమహంసలను భేదముల నొప్పుచుండు వారు. వీరి పరిపక్వస్థితినినుసరించి ధర్మములు సహితము భిన్నభిన్నములుగ నుపనిషత్తులయందు విధింపఁబడియున్నవి. ఐనను అందఱును నివృత్తిమార్గమునే యనుసరించువారు. ఎల్లప్పుడు భగవద్ధ్యాన పరులై తపస్సంపన్నులై తపోధ్యానముల ఫలములను సహితము లోకమునకు మేలుచేయుటయందు వినియోగము చేయుచుందురు. యోగ్యులగు శిష్యులను వెదకుచు నట్టివారు దొరకిన వారల కాత్మజ్ఞానమును బోధించుచు భగవంతునివలె లోకమునందుండు సర్వభూతముల శ్రేయోవృద్ధిని గూర్చి లోకమునందు లోక సంగ్రహార్థము భగవంతుని ప్రతినిధులుగ వర్తించుచుందురు. వీరలే భగవంతుని జన్మకర్మములస్వరూపమును యథార్థముగ నెఱింగి జీవించియుండు కాలముననే ముక్తిసుఖము ననుభ

వించు జీవన్ముక్తులని పిలువఁబడువారు. ఇట్టివారి నుద్దేశించియే
గీతాశాస్త్రమునందు

జన్మకర్మ చ మే దివ్య మేవం యో వేత్తి తత్త్వతః ।

త్యక్త్వా దేహం పునర్జన్మ నైతి మా మేతి పాండవ ॥

(భ. గీ., ౪-౯.)

అని శ్రీకృష్ణుఁడు చెప్పియున్నాఁడు. ఇట్టిమహానీయులే జన్మ
రాహిత్యమున కర్హులగుచున్నవారు. యథార్థముగ వారు
సర్వభూతసేవా తత్పరులు. దానియందే పూనికతో వర్తిం
తురు. కేవలమజ్ఞానదశయందు శూద్రుడు తన పునోద్బద్ధికై
ఇతరులకు పరిచర్యచేయుననియును, అట్లే బ్రహ్మచారి తన
యభివృద్ధినుద్దేశించి గురుశుశ్రూష చేయుననియును ముండు
చెప్పఁబడియె. పరమార్థసంన్యాసి స్వార్థమును పూర్ణముగ
త్యాగముచేసినవాడుగానను సర్వభూతాత్మ భూతుడైయుం
డుటఁ బట్టియు, తనకైకొరునది యొక్కటియు లేమింజేసియు
సర్వభూతహితేరతుడై వర్తించువాఁడు, కాన యథార్థముగ
లోక సేవకుడు. శూద్రధర్మమగు సేవ ఉత్తమసంన్యాసియంద
పరిపూర్ణముగ శోభించును. శ్రీమద్భాగవతమున తృతీయ
స్కంధమున శ్రీకృష్ణుడు దేవహూతికీ యర్థమును నొక్కవక్కా
ణించియున్నాఁడు.

అహం సర్వేషు భూతేషు భూతాత్మా వసితస్సదా ।

త మవిజ్ఞాయ మాం మర్త్యః కురు తేర్పావిడంబనమ్ ॥

యో మాం సర్వేషు భూతేషు సంత మాత్మాన మిశ్వరం ।
హిత్యాఽర్చాం భజతే మాధ్యాత్ భస్మ న్యేవ జుహోతి సః ॥
(భాగవతము.)

అనిశము సర్వభూత హృదయాంబుజవర్తి యనం దనర్చు
నీశునను నవజ్ఞచేసి మనుజుండొగి మత్ప్రతిహర్చనావిడం
బనమున మూఢుడై యుచితభక్తిని నన్ను భజింపజేసి న
మ్మనుజుడు భస్మకుండమున మానకప్రేల్చినయట్టివాఁడగు ॥
(ఆ-భాగవతము.)

శివాయ లోకస్య భవాయ భూతయే
య ఉత్తమ శ్లోక పరాయణా నరాః ।
జీవంతి నాత్మార్థ మసౌ పరాశ్రయం ।
ముమోచ నిర్విద్య కుతః కశేబరమ్.

(శ్రీభాగవతము. ౧౪-౧౨.)

ఉత్తమ కీర్తులైన మనుజోత్తము లాత్మహితంబులెన్నడున్
చిత్తములందు గోరరు హసించియు లోకులకెల్ల నర్థ సం
పత్తియు భూతియున్ సుఖము భద్రము గోరుదురన్యరక్షణా
త్యుత్తమ మైన మేను విభుడూరక యేల విరక్తిబోసెనో ॥

ప్రవృత్తినివృత్తిమార్గములు

జీవుఁ డభ్యసించు ధర్మములలోఁ గొన్ని ప్రవృత్తిధర్మము
లనియుఁ గొన్ని నివృత్తిధర్మములనియు ధర్మములు రెండువిధ
ములు. మొదట జీవుఁడు వాంఛాప్రేరితుడై సర్వత్ర స్వప్రయో
జనమును గోరుచు, నితరులలాభముకంటె తనలాభ మెక్కు
శుగ భావించుచు, స్వప్రయోజనమునకై పాటుపడునుగదా!

ఇది యంతయుఁ బ్రవృత్తిమార్గమనఁదగు. మనుష్యజన్మము ప్రాప్తించినది మొదల నేకజన్మములందు వివిధ సుఖదుఃఖానుభవములుగలిగి వానినుండి పొందఁదగు జ్ఞానమభివృద్ధియై నిజమగువైరాగ్యము దృఢమగు సంతపఱకును బ్రవృత్తిమార్గముననే జీవుఁడు తిరుగుచుండును. ఐహికములగు సుఖముల నెక్కుడుగ వాంఛించి వానికొఱకు బహుప్రయత్నములుచేయును. అసుఖములు లభించినపుడు సంతోషించుచు వానియందే రమించును. వానియందత్యంతానురాగము గలిగి వానివియోగము నించుకయైన నోర్వక దృఢములగు ననుబంధములచే వానికి బద్ధుఁడైయుండు. ఐనను కాలక్రమమున సందెద్దియోనశింప విశేషముగ శోకముతోఁ దపించి దీనభావమునుజెందు. ఈయనుభవము మాటిమాటికిఁ గలుగను దనకు నుత్తమ సుఖసాధనములని భ్రమించి ప్రేమించుచుండిన విషయములన్నియు సంతములు గలవియగుటచే త్క్షణభంగురములయ్యును, నశ్వరములనియును జ్ఞానముకలిగి వైరాగ్య మించుకయంకురించును. కాలయాపనమున దుఃఖము క్షీణింప నావిషయముల యందుమరల మమకారము క్రమక్రమమున వృద్ధిదై బీజమాత్రముగనున్న వైరాగ్యము మఱుఁగుపడిపోవును. ఇట్టి వైరాగ్యమే ఔత్సుక్యమాత్ర వైరాగ్యమని పిలువఁబడును. ఇట్టివియె పురాణవైరాగ్యము, శ్మశానవైరాగ్యము నని లోమునఁ బ్రసిద్ధముగ నుండునవి. అనేకజన్మములం దిట్టి యనుభవములు మరల మరల గలుగను గలుగను వైరాగ్యమ

మరల మరల నంకురించి ప్రతిపర్యాయము క్రమక్రమమున దృఢతరమగుచు, నైహికములగు సుఖములన్నియు దుఃఖములములను జ్ఞానము దృఢతమమగును. అప్పుడుగలుగు నైరాగ్యము స్థిరమై తీవ్రమై మోక్షమార్గమునఁ బాటుపడుట కుత్సాహమును గలిగించునదియగు.

యే హి సంస్పర్శజా భోగా దుఃఖయోనయ ఏవ తే ।

అద్యంతవంతః కాంతేయ న తేషు రమతే బుధః ॥ (గీత. ౫-౨౨.)

ఈవైరాగ్యము గలుగునంతకుమున్ను తఱచుగ స్వప్రయోజనముకొఱకుఁ బాటుపడుటయు బాహ్యములగు విషయములను గ్రహించుటయు ననుభవించుటయు జీవుని ముఖ్యలక్షణములు. అట్లనుభవించుటచేతనే అప్పటికి జీవుఁడు వృద్ధికావగు. అజ్ఞానదశయందు గడుచుజన్మములందును బిదప ప్రతిజన్మమున బాల్యయావనములందును బైసూచించినరీతిని బాహ్యవిషయములగ్రహించి యనుభవించుట జీవుని యభివృద్ధికి హేతువగుచున్నది. వీనిముఖ్య ప్రయోజన మేమనఁగా రూలోకమునందలి సుఖదుఃఖములు జ్ఞానవృద్ధికి హేతువులయై నందలి ప్రకృష్టసుఖములకంటె మిగులసారవంతములు శాశ్వతములు నగు సుఖము లున్నవనియును దెలిసి యథార్థైరాగ్యము దృఢపడుటయే.

ఈజ్ఞానము గలుగునంతవఱకు ప్రవృత్తిమార్గము జీవునభివృద్ధికారణము. విషయసుఖములను సంపూర్ణముగ ననుభవించి వానియందలి దోషములను జక్కఁగ నెఱింగి తీవ్రవై

రాగ్యము వృద్ధియగునంతవఱకుఁ బ్రవృత్తిధర్మమును నదలక
యుండవలయును. అంతకుఁ బూర్వమే ప్రవృత్తిధర్మమును
విడుచుటచేఁ బరిపక్వముగాని కాయను పండవేయ ఫలింపక
చెడిపోవురీతిని జీవున కధోగతి ప్రాప్తమగునుగాని యుత్తమ
గతి కది సాధనము గానేరదు. ఇక్కాలమున హిందూదేశ
మునఁ బలువురు యుక్తవయస్కులుగాకయు, పరిపక్వజ్ఞానులు
గాకయు, నిజమగువైరాగ్యములేకయు సన్న్యసించుటచే
నుత్తమమగు తురీయాశ్రమమునకు నపవాదము కలిగియున్నది.
తీవ్రవైరాగ్యము కలుగకమున్న సన్న్యసించుటచే యథార్థ
ముగ యతిధర్మముల ననుష్ఠించుట యసాధ్యముకావున
“కామిగాక మోక్షగామి గాడు” అను లోకోక్తి ప్రసిద్ధముగ
నున్నయది. సన్న్యసించిన పిదప శరీరపోషణముకొఱకు నిల
రుల నాశ్రయించియుండుట విధియైయుండఁ దన్నుపచరింప
దగు గృహస్థులు లోనగువారికిఁ బెక్కుమడుంగు లెక్కుఁ
మేలుచేయు సామర్థ్యము గలిగియుండినఁగాని యాయాశ్రవ
స్వీకారము సార్థకముకానేరదు. ఏలయనఁగా సదా భగః
ద్భావపరుడై సర్వభూతహితరతుడై సర్వభూతహితః
కొఱకే భగవంతుని బ్రార్థించుచు నెల్లరకు జ్ఞానదాతడై
మార్గదర్శియై యితరులకు మేలుచేయు సామర్థ్యముకలిగి య
సామర్థ్యమును జక్కఁగ వినియోగింపనిచో నితరులనుండి తా
గొను భిక్షాన్న కాపీనాదులు నూతనములగు ఋణానుబం
హేతువులగుటచేఁ గర్మబంధములగుచున్నవి. కావున నిజమై

వైరాగ్యము గలిగినపిదప ప్రవృత్తిమార్గమును వదలి నివృత్తి మార్గమున వర్తింపఁదగు.

నివృత్తిమార్గమున స్వప్రయోజనము నపేక్షింపక పరోప కారమును గోరుచు నితరులనుండి తానుగ్రహించు ప్రయోజన ములకంటె నితరులకు నెక్కుడగు మేలుచేయుట ముఖ్యలక్ష్యము. మొదట నితరులవలనఁ దానుబొందులాభములమేలును, ప్రయోజనములను దెలిసికొని వానికి సమానముగ నైనఁ బ్రత్యుపకృతిచేయుట యావశ్యక మని నివృత్తిమార్గమునఁ బ్రవర్తించువాఁడు కొంచెమైనను లోపములేక న్యాయమును బరిపాలించుచుండును. జ్ఞానము వృద్ధి కానుకాను అజ్ఞానదశ మందును, బాల్యయాచారములయందును నెక్కుడుగ నితరుల నుండి తాఁ బొందినమేలును ఈక్షించి తద్వారాగలిగిన ఋణానుబంధములను దీర్చుకొనవలయు నని యెక్కుడుగఁ బరోపకారబుద్ధికలవాఁ డగు. అపు డితరులవలనఁ దనకుఁ గలిగిన మేలుకంటె నెక్కువగ నితరులకు మేలు చేయుచుఁ గాలక్రమమున స్వప్రయోజనము నించుకేని గోరక పరుల కుపకృతి చేయుటయే ముఖ్యధర్మముగ నభ్యసించును. ఈరీతి నాదినుందుఁ దాఁ జేసికొనిన ఋణములన్నియుఁ గొంచెముగూడఁ లోపములేక వృద్ధితోఁ గూడఁ దీర్చి తుదకు ఋణవిముక్తుఁ గుటకుఁ బ్రయత్నించును.

ఈవిధమున మనుష్యజన్మము గలిగినది మొదలు ముక్తుఁడగు వరకు జీవుని కాలమంతయుఁ బూర్వభాగము ప్రవృత్తి

మార్గమనియు, రెండవభాగము నివృత్తిమార్గమనియు నెఱుంగఁదగు. పూర్వభాగమున నీశ్వరుని మాయాశక్తి జీవుని నవిద్యారూపమునఁ గప్పి ప్రకృతిబద్ధునిగఁ జేయుచుండును. రెండవభాగమున నామాయాశక్తియే విద్యాస్వరూపిణియై జీవునిసంసారమునుండి మరలించి యాత్మాభిముఖునిగఁ జేయు. ఈరీతి జీవునియాత్రయంతటను ఒక్కొక్కజన్మమునను ఒక్కొక్కయాశ్రమమునను బ్రవృత్తినివృత్తిమార్గములు రెండును జూపింపనగు.

ఎల్లవారును ఈధర్మస్వరూపమును జక్కఁగఁ దెలిసికొని తమతమధర్మములను జక్కఁగ ననుష్ఠించుచు, యథాశక్తిగ నితరులకుఁ బోధించుచుఁ దాము కృతార్థులగుటయే గాక యితరులను గృతార్థులను జేయుచు, సనాతనములగు నీధర్మములఁ బరిపాలించుట ద్వారా ఆదియందు నీ ధర్మములఁ బ్రతిపాదించిన మహర్షుల ఋణమును దీర్చుకొనినవారగుదురు గాక.

పండ్లెండవ యధ్యాయము

మోక్షమార్గత్రయము

జీవుఁ డీశ్వరాంశమనియు, ఈశ్వరశక్తులన్నియు జీవుని
కుందు బీజరూపముగ నున్నవనియు, ఆ బీజరూపముగ నుండు
శక్తులన్నియు సంపూర్ణముగ నభివ్యక్తమగుటకొఱకు జీవుఁడు
కాంచభౌతికమగు ప్రపంచమునఁ బ్రవేశించి సంసారచక్ర
మునఁ బరిభ్రమించు చున్నాఁడనియును దాని ప్రయోజనము
మోక్షముఁ బొందుటయే, అనగా పరిపూర్ణుఁడగుటయే యని
యు, బూర్వాధ్యాయముల సూచింపఁబడియె. ఆదియం దీశ్వ
రాంశమగుజీవాత్మ క్రమక్రమమున స్థూలము, స్థూలతరము,
సూక్ష్మతరమునగు ప్రకృతియందుఁ బ్రవేశించి యనేకలోక
ములయందు నాయాలోకసంబంధమగు ప్రకృతిలో నొకకొంత
భాగమును జేర్చుకొని దాని నుపాధులుగ నొనర్చుకొనుచు
న్నట్టికంటె స్థూలమగు భూలోకమునఁ బ్రవేశించి కొంత
మఱచేతనము లగు మృత్పాషాణాదులయందును, మఱి
ంతకాల మోషధి వనస్పతులయందును, పిదప జంగమ
ములగు తిర్యగ్జంతువులయందును నివసించి యనేకవిధాను
లములఁ బొంది కట్టకడపట మనుష్యశరీరమును ధరించు

చున్నాడు. జీవాత్మ సచ్చిదానంద స్వరూపుడయ్యు మృత్పాషాణదులయందు సత్తామాత్రముగ నావిర్భవించి యున్నవాడు. స్థూలమగు ప్రకృతియందుఁ బ్రకాశరహితముగ నుండుటవలన వీనియందాత్మ యున్నదా యనుసందియ మొందఁదగినంత యంతర్భూతుడైయున్నవాడు. ఈస్థితి యందు యథార్థముగ జీవత్వ మున్నదా అని చెప్పట కవకాశము చాలకయుండు. ఐనను గాలక్రమమున మృత్పాషాణదుల నతిక్రమించి యోషధివనస్పతులయందుఁ బరిణమించు కాలమున వానియందు ద్రవసంచారముచే నవి ప్రాణభృత్తులనఁదగియున్నవి. తిర్యగ్గుంతువులయందు శ్వాసనిశ్వాసరూపమగు ప్రాణము కన్పడును. చిత్తమంతగాఁ గానరాదు. జంతువులయందును బ్రవృత్తిరూపక సంచారముచేతను, గ్రోధహర్షాదులచేతను జిత్తము కొంచెము కనఁబడుచుండును. ఐనను మనుష్యశరీర ధారియైనప్పడే మనశ్శక్తి స్పష్టముగాఁ గనఁబడుచున్న యది. అపు డింద్రియములచేత బాహ్యప్రపంచమును దెలిసికొనుటకును, తెలిసికొన్న విషయములను వాక్కుతో వివరించుటకును గడచిన విషయముల స్మరించుటకును రాఁబోవు విషయముల నూహించుటకును సమర్థుడగు. ఈ మనశ్శక్తి యుదయించిన పిదపనే జీవాత్మ మనుష్యలోకమున నున్నవాడనియు, చేయుకర్మములయందు స్వాతంత్ర్యమగలిగియుండుటచే ఫలానుభవమునకు బద్ధుడై వివిధసుఖదుఃఖానుభవములచే జ్ఞానము నభివృద్ధి చేసికొని బీజరూపము

ఋన్న యాత్మశక్తులను గ్రహక్రమముగ నభివ్యక్తములుగఁ జేసి
కొనుచున్నవాఁడనియు గ్రహించుటొప్పు. సంసారచక్రము
వందుఁ దిరుగునంతకాలము జీవాత్మకుఁ గలుగు బహువిధ
ఋఖదుఃఖములును, మఱియు జీవుని యోగ్యతానుసారము
విధింపఁబడియుండు విధిని పేదరూపములగు ధర్మములును, బీజ
రూపముగనుండు నాత్మశక్తుల నభివ్యక్తములుగఁ జేయుటకొఱ
పడేళింపఁబడినవి.

మానవజన్మము ప్రాప్తించినది మొదలు ముక్తిసాన్నిధ్య
ఋను బొందువఱకు జీవుఁ డనుష్ఠించు మార్గములలో ముఖ్య
ఋగ మూఁడుమార్గములు గానంబడుచున్నవి. ఈమార్గము
ఋన్నియు కడపట జీవాత్మకుఁ బరమాత్మ సంయోగమును
ఋవించుటకు సమర్థములయినవి. ఈ సంయోగమునకే యోగ
ఋనిపేరు. ఈయోగము నొనఁగూర్చుటకు సాధన మగుటం
ఋసి యీమార్గత్రయము యోగసాధనముగ నెన్నఁదగియున్న
ఋది. ఆమార్గములు కర్మమార్గము, భక్తిమార్గము, జ్ఞాన
ఋగ మనునవి. ఒక్కొక్కమార్గము తుది నొక్కొక్కయో
ఋము సిద్ధించుచున్నయది. కర్మమార్గము తుదిఁ బొందఁదగి
ఋ కర్మయోగము, భక్తిమార్గము కడపట నొందఁదగినది
ఋక్తియోగము, జ్ఞానమార్గము కడపటఁ జెందఁదగినది జ్ఞాన
ఋయోగము.

ఇట్లు మార్గములు మూడైయున్నను గమ్యస్థాన మొక్క
ఋ. ఏమార్గమున నడిచినను తుద నీశ్వరసాన్నిధ్యమును

జెందుటయే దానికి ఫలము. ఈమార్గములు మూడును సమములే. వానిలో హెచ్చుతక్కువలు లేవు. ఆయాజీవుల స్వభావమును బట్టి ఆయామార్గము వారవలంబించి శ్రేయఃప్రాప్తిని జెందుదురు. ఈమర్మము తెలియనివారు తమతమ మార్గమే శ్రేష్ఠమనియు తక్కినవి దానికంటె తక్కువయనియు భ్రమించి వృథావివాదములతో కాలహరణము చేయుదురు. కర్మమార్గమునఁ బ్రవర్తించుకర్మి కట్టకడపటఁ గర్మయోగముచే పరిపూర్ణఁడుకాఁగా భక్తిజ్ఞానములు వానియం దభివ్యక్తములయి ప్రకాశించును. భక్తిమార్గమునఁ బ్రవర్తించు భక్తునకు భక్తిహెచ్చనుహెచ్చను బాహ్యములగు నైహిక సుఖములయందుఁ బ్రీతితగ్గును. అట్టి భక్తుఁడు సర్వకర్మములను భగవంతునియం దర్పించి సదా భగవత్సాన్నిధ్యమున గోరుచు సాయుజ్యము నొందును. అపుడు జ్ఞానము తనంతట దాను వానియందుఁ బ్రకాశించి భక్తిజ్ఞానములు రెండును బహుర్ణములుకాఁగాఁ సర్వభూతహితము గోరి జనకాదులవలె గర్మములందుఁ బ్రవర్తించును. మఱియు జ్ఞానమార్గమునబోఁజ్ఞాని విచారముచేత నిత్యానిత్యవివేకజ్ఞానము గలిగి క్రమక్రమమున నశ్వరములగు విషయముల నన్నింటియందు వైరాగ్యవనభివృద్ధి చేసికొనుచు, నావిషయము లన్నింటి ననాత్మనెఱింగి శరీరమును నింద్రియములను, మనోబుద్ధ్యహంకారఃలను వరుసగ ననాత్మగనెఱుంగుచుఁ గట్టకడపట నొక్కయగు నాత్మస్వరూపమును దెలిసికొనియు నాత్మేతరపద

మొక్కటియు లేదని నిశ్చయించిన నాస్థితీయం దుత్తమోత్తమ
మగు పరమభక్తియు సభివ్యక్తముకాక తీరదు. అట్టిజీవుఁడు
లోకానుగ్రహ తత్పరుఁడై కర్మములందు సహితము ప్రవర్తించును. ఇట్లొక్కొక్కమార్గమును వేఱువేఱుగఁ గన్పడినను
సమగ్రస్థితీయందు మార్గములన్నియు నొకటియగుచున్నవి.
కావున సంపూర్ణయోగి కర్మికంఠును, జ్ఞానికన్నను, భక్తుని
కన్నను శ్రేష్ఠుఁడు.

తపస్విభ్యోఽధికో యోగీ జ్ఞానిభ్యోఽపి మతోఽధికః ।

కర్మిభ్యశ్చాధికో యోగీ తస్మాద్యోగీ భవార్జన ॥

(గీ. ౬-౪౬.)

కర్తమార్గము

జీవునియందు బీజరూపముగనుండు నాత్మశక్తుల సభివ్యక్తములుగఁ జేయుటయే యీమార్గమువలని ప్రయోజనము. ప్రపంచమునందలి మతము లన్నింటియందును విధింపఁబడియుండు బాహ్యములగు కర్మములన్నియు సామాన్యముగ లోకమునఁ జేయఁబడు తాకికకార్యములన్నియు నాప్రయోజనమును లభింపఁజేయుటకు సాధనములుగ నుద్దేశింపఁబడినవియ. మొట్టమొదట జీవుఁడు తమోగుణమునకు లోఁబడియుండ నాతమోగుణమును బోఁగొట్టి రజోగుణ ప్రధానునిగఁ జేసి తుదకు సత్త్వగుణమునఁ బ్రతిష్ఠితునిగఁ జేయుటకు వివిధకర్మములను శాస్త్రములయందుఁ దత్త్వవేత్తలగు మహాత్ములు విధించియున్నవారని పూర్వాధ్యాయమున విస్తరింపఁబడియున్నదికదా! అందు నెక్కుడగు సజ్జానమున మునిగి తమోగుణ ప్రధానులుగ నుండు జీవులు తమకంటె నుత్తములగు వారలకు లోఁబడి వర్తించుటయు, వారిని సేవించుటయుఁ దప్ప నితరములగుకర్మములు ఎవ్వియు విధింపఁబడి యుండలేదు. అంతకంటె శ్రేష్ఠులగు జీవులకు వివిధకర్మములు విధి

పఁబడియే యున్నవి. జీవుని పరిపాకావస్థ ననుసరించి యంత కంటె నుత్కృష్టస్థితికిఁ దేదగు ధర్మముల ముందుఁ జర్పించి తిమి. ఇప్పుడు మతములయందు విధింపఁబడియుండు కర్మము లఁగూర్చి విచారించుము.

విహితములగు కర్మములన్నియును, వర్ణాశ్రమధర్మము లన్నియును, శరీరధారణమునకు సాధనములగు వృత్తులన్ని యును బూర్వాధ్యాయమున సూచింపఁబడినరీతిని బీజరూప ములగు నాత్మశక్తుల నభివ్యక్తములుగఁ జేయుటకు జీవుని స్థూల సూక్ష్మశరీరముల మాలిన్యమును బోఁగొట్టి పరిశుద్ధముగఁ జేయ సమర్థములై నవి. నిత్యనైమిత్తికములగు యజ్ఞములు దానములు మొదలగునవి జీవుని పలువిధములగు ఋణముల నుండి విముక్తునిగఁజేయ సమర్థములయియున్నవి. వర్ణాశ్రమ ధర్మముల విషయము పూర్వాధ్యాయమున విస్తరింపఁబడి యున్నది. ఇంకఁ బై సంస్కారములను గుఱించియు, యజ్ఞము లను గుఱించియు మాత్రము విచారించుము.

జీవుని యుపాధులయందుండు మాలిన్యమును బోఁగొట్టి చానిం బరిశుద్ధములుగఁ జేయుటకొఱ కన్ని మతములవారలు ననేక సంస్కారములు విధించి యున్న వారుకదా! ఒక్కొక్క మతమునందు నొక్కొక్క పేరుచేఁ బరఁగుచున్నను మత సంబంధములగు క్రియలన్నియు నాయుద్దేశము నొనఁగూర్చు నవియే. ఈ సంస్కారములు జీవుని ప్రతిజన్మమునందును ఆది నుండి యంతమువఱకును గాలానుసారముగఁ జేయఁబడునట్లు

విధింపఁబడియున్నవి. వీని యన్నింటియందును గ్రహింపఁదగి ముఖ్యాంశములు కొన్నిగలవు.

౧. జీవాత్మ యుపాధులుగలిగి యాయుపాధుల మూమున భూరాదిలోకములతోడను, ఆలోకవాసులతోడను నబంధము గలిగియున్నవాఁడు. ఒక్కొక్క యుపాధిమూలము నొక్కొక్కలోకముతో సంబంధము గలిగి యాలోకమును స్పృశించుచుండు. ఒక్కొక్కయుపాధియు నొక్కొక్కలోక ప్రకృతితోఁ జేయఁబడి యాలోకానుభవమునకు సాధనమై చుండును.

౨. లోకమునందలి సమస్త ప్రకృతి సముదాయము ఎపుడు చలనము గలిగియేయుండును. ఇది ప్రకృతి శాస్త్రజ్ఞుఁ పరిశీలించి యొప్పియున్నారు. ఈరీతినే జీవుని శరీరములయందున్న ప్రకృతిసముదాయమును స్వాభావికముగఁ జలనము గలిగియేయుండును.

కావున నాశరీరముల ధరించిన చైతన్యమునందు వృత్తు మారినట్లెల్ల నా యుపాధులయందును తదనుగుణముగఁ జలనము గలుగుచుండును. అట్లే బాహ్యస్పర్శవలన నుపాధయందు చలనము పుట్టినట్లెల్ల చైతన్యమునందును అనురూములగు వృత్తు లుత్పత్తియగును. అనగా నొక్కొక్కలోమునఁ గల యితర శరీరములు మొదలగు ప్రకృతిసముదాయముల సంస్పర్శవలన నాయాలోకములయందు నాజీవునికిఁ శరీరములయందుఁ జలనము గలుగును. ఈచలనములచే

జీవుని యుపాధులయందుండిన ప్రకృతిసముదాయము కొంత వదలిపోయి యితర ప్రకృతి సముదాయము వానియందు చేరుట ద్వారా శరీరము లెల్లప్పుడును మాటుచునే యుండును. ఆయా యుపాధుల కాయా లోకములనుండివచ్చు బాహ్య స్పర్శములచేఁ గలుగు చలనమువలనే జీవునకు ఆయాలోక జ్ఞానముగలుగును. అట్లు జ్ఞాన మభివృద్ధి కానుకాను జీవుని జ్ఞానానుభవమువలన లోపలనుండి ప్రేరణము కలిగి వృత్తులు మారగా నాయాశరీరములయందును జలనము గలిగి చైతన్య వృత్తి బహిర్ముఖమగును. ఇట్లు జీవుఁ డెల్లప్పుడు చేయు కర్మములచేతను జీవుని యుపాధులయం దనవరతము చలనము గలిగి యది మాటుచునేయుండును. జ్ఞానము వృద్ధికానుకాను ఈమార్పులు విశేషమగుచుండును.

3. ఒక్కొక్క లోకసంబంధమగు శరీరమును జీవాత్మ క్రమక్రమముగఁ బరిశుద్ధముగను, జ్ఞానసాధనముగను జేసికొనుచుండు. జీవాత్మ సదా తన యుపాధులను లోఁబఱచుకొని తన యిష్టానుసారము చలించునట్లు చేయ యత్నించుచుండినను ఉపాధులు పూర్వకర్మవాసనాబలముచే లోఁబడక వేటువిధముగఁ జలించుచుండు. కావున జీవుఁడు పురుషార్థ సాధనమునకుఁ జేయు ప్రయత్నములు సఫలములు కాకపోవుటయుఁ గలదు. ఐన నెద్దియేని యుపాయమున నుపాధులను సుంచిమార్గమునఁ జలింపఁజేయఁ గలిగెనేని జీవుఁ డొనరించు ప్రయత్నములు సఫలములగును.

ఉపాధులయందలి ముష్టచలనమును నిలిపి నద్వైత్తుల కనకూలమగు వర్తనమును గలిగించుటయందు మంత్రములు మొలగునవి మిక్కిలి సహకారములు. మంత్రముల నుచ్చరించుటచే జీవుని స్థూలసూక్ష్మ శరీరములు సౌమ్యముగఁ జలించి తనయందలి మాలిన్యమును గ్రమక్రమమునఁ బోఁగొట్టుకొనును. జీవుఁడు మంచిమార్గమునఁ బ్రవర్తించుటకుఁ బూనినపు డుపాధులు అనఁగా స్థూలసూక్ష్మ శరీరములు అట్టి సత్ప్రవర్తనమనకుఁ బ్రతిబంధములుగ నుండినచోఁ దత్త్వవేత్తయగు గురుః పలనఁ బొందఁబడిన మంత్రము నుచ్చరించుటచే నాయుపాధులయందలి స్వాభావికచలనము నిలిచి యవి జీవునకు లోఁబయనుగుణముగఁ జలించు. కావున సంస్కారములన్నింటియందును మంత్రములు వినియోగింపఁ బడుచున్నవి. మఱియుఁ గొన్నిముద్రలును, కొన్నిద్రవ్యములును ఉపయోగింపఁబడుచున్నవి. ఆమంత్రముల యుచ్ఛారణముచేతను, ఆముద్రప్రయోగముచేతను, నా పరిశుద్ధపదార్థముల నుపయోగించుచేతను, జీవుని స్థూలసూక్ష్మశరీరములయందలి మాలిన్యమతుదముట్ట నశించి యాదేహములు పరిశుద్ధములగుచున్నవి.

మంత్రము లన నేమి? వాని నుచ్చరించుటచే శరీరమందలి మాలిన్యము నశించు టెట్లు? లోకమున నొక్కొక్క శబ్దము నుచ్చరించుటచేఁ గలుగు ధ్వని సామాన్యముగ నదృశప్రపంచమునను, పలుమాట స్థూలమగు దృశ్యప్రపంచమనను, ఒక్కొక్కరూపముగఁ బరిణమించును. నానావిధశ

ములు నానారూపముల నుత్పత్తిచేయుచుండ నందుఁ గొన్ని మంచిగుణములు గలవియు, మఱి కొన్ని చెడుగుణములు గల వియునైయుండు. ఇదిగాక యారూపము లొక్కొక్కటియు నొక వర్ణముకలదగు.

సూక్ష్మలోకము లన్నింటియందును ఆయాలోకవాసులగు దేవకోటులున్నవారు కదా! ఒక్కొక్క లోకమునందలి దేవతలును నానావిధవర్ణములు గలవారుగ నున్నవారు. కొందఱు దేవతలు రక్తవర్ణముగలవారని, కొంతమంది పీతవర్ణముగలవారని, మఱికొందఱు నీలవర్ణముగలవారని యిట్లనేకవిధముల వర్ణములుగలవారని గ్రంథములవలనఁ దెలియవచ్చుచున్నది.

ఉచ్చరింపఁబడు శబ్దమున కనురూపమగు శుక్లకృష్ణాది వర్ణములతో నొప్పురూపము సూక్ష్మ ప్రపంచమునఁ గలుగునని ముందే యనువదింపఁబడియె. ఆరూపము తదనురూపమగు వర్ణముగల యొక దేవత నాకర్షించును. ఆదేవత యారూపమునందుఁ బ్రవేశించి యాశబ్దము నుచ్చరించు పురుషునితోడ సంబంధముగలదియగు.

సూక్ష్మదృష్టిగల తత్త్వవేత్తలు వివిధములగు శబ్దములఁ జక్కఁగ బరిశీలించి శబ్దముల సంయోగమువలనఁ గలుగు రూపములను, వానివర్ణములను, బరీక్షించి యుపాసకుని కను హలమగు వర్ణమును, రూపము నుత్పత్తిచేయగలిగి తదను హువులగు దేవతల నాకర్షింపఁగలుగు శబ్దములను సంయోగముచేసి మంత్రములుగ నిరూపించియున్నవారు. కావున

సూక్ష్మలోకవాసియగు నొక్కదేవత కుపాధికాఁదగి తదను
రూపములగు వర్ణరూపముల నుత్పత్తిచేయఁగలిగి తత్త్వవేత్త
లగు మహాద్గులచే సంయోగముచేయబడిన యక్షరసముదా
యము మంత్రమనఁబడు. మంత్రము లితర శబ్దజాలములవలె
సర్థమాత్రప్రయోజనము గలవిగావు. అక్షరముల లోపము
లేక, వరుస తప్పక, విధింపఁబడిన స్వరము నతిక్రమింపక
యుచ్చరింపఁబడవలయు. లేనిచో మంత్రాధిదేవత నాకర్షించు
శక్తిలేక వాంఛితఫలము నీయఁజాలదు.

మంత్రో హీనః స్వరతో వర్ణతో వా
మిథ్యా ప్రయక్తో న తదర్థమాహ ।
స వాగ్వ్రజో యజమానం హినస్తి
యథేంద్రశత్రు స్వరతోఽపరాధాత్ ॥

మంత్రముచ్చరింపఁబడినపుడెల్ల సూక్ష్మలోకమున రూప
ముత్పత్తియగుచుండును. ఆరూపమునుండి మేలుగలుగునా,
లేక కీడుగలుగునా, అదిమంచిచేయు దేవత నాకర్షించునా,
లేక హానికరములగు పిశాచముల నాకర్షించునా యను నివి
మంత్రముల యందలి యక్షర పద స్వర క్రమముల ననుసరిం
చును. మఱియు మంత్రము నుచ్చరించు వాని పారిశుద్ధ్యము,
భక్తి, జ్ఞానము, చిత్తైకాగ్ర్యము వీని ననుసరించి యది యుద్దిష్ట
ఫలము నిచ్చుటయందు వీర్యవంతమగును. కావుననే మంత్ర
జపము చేయుటయందుఁ బారిశుద్ధ్యము, భక్తిజ్ఞానచిత్తైకాగ్ర్య
ములు లేనిచో మంత్రసిద్ధి కాఁజాలదు.

మంత్రముచ్చరించుచో సూక్ష్మశరీరమున సౌమ్యమైనచలనము గలిగియుండును. ఆమంత్రమును మరల మరల నుచ్చరించుటచే నాసౌమ్యచలనమెక్కుడై చిత్తైక్యాగ్ర్యమునకు సహకారియగును. కావుననే మంత్రము నుచ్చరించువారలకును, శ్రద్ధతో వినువారలకును మనశ్శాంతి కలుగును.

మంత్రమునం దుదహరింపఁబడిన దేవత నామోచ్ఛారణ మాత్రమున నాదేవత శరీరస్వభావానుగుణమగు చలన మామంత్ర ముచ్చరించువారియొక్కయు, వినువారియొక్కయు నుపాధులయం దుత్పత్తియగు. మంత్రమును పునశ్చరణము చేయుటవలన నాచలనము బలపడి స్థూలసూక్ష్మశరీరములయందు సమరసభావ మభివృద్ధి చెందునట్లుచేయును. ఆదేవత దేజస్సు, శక్తియుఁ బునశ్చరణముచేయువారి శరీరములయందుఁ బ్రవేశించి వానిని బరిశుద్ధములుగఁ జేయును.

ఇట్లు మంత్రపునశ్చరణము చేయుకాలమునఁ జేయువారి శరీరములు మంత్రాధిదేవత తేజస్సుతో నిండియుండుటచే భూతములవలని బాధ లాజీవుని సమీపింపఁజాలవు.

మంత్రము లుచ్చరించుటయందు మంత్రాధిదేవత యుపాధులయందలి స్వాభావికచలనమునకు ననురూపమగుచలనము దాని నుచ్చరించువానిశరీరమునఁ గలుగుటచే నట్టి తీక్షణమగు చలనమును భరింపఁజాలని మలిన ప్రకృతి సముదాయము వాని శరీరమునం దుండినచో నాశరీరము ఆచలనమును భరింపఁజాలక బాధపడును. ఒకానొకప్పు డుపాధి నశించినను

నశించును. కావున దుస్స్వభావము గలవారు తేజోభరితమగు గొప్పమంత్రము నుచ్చరించినను, వినినను, జపముచేయువారి సమీపమున నుండినను వారలకు విశేషభాధ కలుగును. అట్లుగాక సద్గుణప్రధానులయి వారియుపాధులయందుఁ బరిశుద్ధమగు ప్రకృతిసముదాయము విశేషముగనుండి యపరిశుద్ధప్రకృతిసముదాయ మల్పముగనుండినచో మంత్రోచ్ఛారణమువలనఁ బరిశుద్ధమగుభాగము తీవ్రమగు చలనమొంది, యపరిశుద్ధభాగమునందలి ప్రకృతిసముదాయమును గ్రమక్రమమున విడఁదీసి వెలుపలికిఁ ద్రోసివేయును. దానిస్థలమునఁ బరిశుద్ధాణువు లాకర్షింపఁబడి చేర్చుకొనఁబడును.

ఇట్లు పరిశుద్ధమంత్రములను మరలమరల నుచ్చరించుట వలనను, వినుటవలనను, స్థూలసూక్ష్మోపాధులు క్రమక్రమమునఁ బరిశుద్ధములగును. మఱియు దుస్స్వభావములేకుండియు, జ్ఞానాభివృద్ధి తక్కువగాఁగల సామాన్యజీవుల యుపాధులు స్థూలమును మలినమునునగు ప్రకృతిసముదాయము నెక్కువగఁ గలిగియుండుటచే దుస్స్వభావముగలవారి యట్లు పీరును మంత్రముల నుచ్చరించినను, వినినను నవి భాధకరములగును.

ఇవిగాక ప్రపంచమునందలి పదార్థములన్నియు స్వాభావికమగు తేజస్సు గలిగియున్నవనియును, ఆ తేజోగుణము ననుసరించి సాత్విక రాజస తామసములని విభజింపఁబడియున్నవనియును పూర్వాధ్యాయమున సూచింపఁబడియె. ఆయావస్తు

పుల నుపయోగించుటవలన వానిసంసర్గముగల యితరవస్తువుల
తేజస్సుగూడ మాటును. కావున సమస్త వైదికకర్మములయం
దును ఉపాధులను బరిశుద్ధముచేయు శక్తిగలపదార్థముల నుప
యోగింపవలసినట్లు తత్త్వవేత్తలగుమహాత్ములు విధించియున్న
వారు. కనుక జీవుని యుపాధుల నన్నింటిని బరిశుద్ధముజేసి
జీవునకు సద్గతిని గలుగఁజేయుటకు విధింపఁబడిన సంస్కా
రము లన్నింటియందును, మంత్రములును, యంత్రములును,
కొన్ని పరిశుద్ధపదార్థములును ఉపయోగించునట్లు సర్వమత
గ్రంథములందును నిర్ణయింపఁబడియున్నది.

పైన సూచింపఁబడిన ముఖ్యాంశములను జక్కఁగ గ్రహిం
చినచోఁ గర్మములు చేయుటయందుఁ బ్రతిపాదితములగు విధి
నిషేధములు సార్థకము లగుచున్నవి. ఎట్టివారు మంత్రము
లుచ్చరింపనర్హులో, ఎట్టివారనర్హులో, ఎట్టివారియెదుట నుచ్చ
రింపనగునో, ఎట్టివారియెదుట నుచ్చరింపరాదో, ఏయేపదార్థ
ములు హోమములకును, దానములకును యోగ్యములో
యీమొదలగు విధినిషేధములన్నియు సప్రయోజనములుగఁ
గన్నడు. ఈవిషయముల నెఱుంగనిచో నన్నిమతములయం
దును విధింపఁబడిన నానావిధకర్మములు నిర్లభకములుగఁ
దోచు. అన్నిమతములయందు విధింపఁబడిన సంస్కారము
లన్నియు జీవుని యుపాధులయందున్న మాలిన్యమును దొలఁ
గించి పరిశుద్ధములుగఁ జేసి జీవునియందు బీజరూపములుగ
నుండు నాత్మశక్తులనన్నిటి నభివ్యక్తములుగఁ జేయుటకును,

ఆమార్గమునం గలుగు నంతరాయములను దొలఁగించుటకును విధింపఁబడినవని తెలిపితిమి గదా !

మతసంబంధములగు క్రియలయం దన్నిటియందును, జలములు, ధ్యానములు, పుష్పములు లోనగు పదార్థము లుపయోగింపఁ బడుచున్నవికదా ! మంత్రము లుచ్చరింపఁబడునపుడు కలుగు దివ్యమును, తేజోవంతమును నగు చలనము ఉచ్చరించువానిశరీరమునందుఁ గలిగి యుపాధులనన్నింటిని బరిశుద్ధముగఁజేయును. మఱియును, మంత్రము లుచ్చరించు కాలమున మంత్రశక్తియును, మంత్రాధిదేవత తేజస్సును జలమునందుఁగాని మఱి యితరవస్తువునందుఁగాని ప్రవేశింపవలయునని దృఢముగ సంకల్పించినచో నాశక్తి యాజలములయందుఁ బ్రవేశించి యాజలములను బరిశుద్ధ తేజస్సుగలవానిగఁ జేయును. ఇంతియకాదు. క్రియలయందుఁ గొన్నియంత్రముల నుపయోగించుటకలదు. కొన్నికొన్ని చక్రములును, వానియందుఁ గొన్ని బీజాక్షరములును, పంచదశాష్టదశపద్మములు మొదలగు యంత్రములును వ్రాయుటయు, మ్రుగ్గులువేయుటయు గలదుగదా ! ఇవియన్నియు శక్తియుక్తములగుయంత్రములు. మంత్రములుచ్చరించుచు నట్టియంత్రములను లిఖించినను, లిఖించినయంత్రమునందు మంత్రాధిదేవతను ఆవాహనముచేసినను, అనఁగా నాదేవతశక్తి యాయంత్రమున నిండి దాని దేజోవంతముగఁ జేయవలయునని చిత్తైకాగ్ర్యముతో సంకల్పించినను, ఆమంత్రాధిదేవత సంబంధ

మగు దివ్య తేజస్సు ఆయంత్రమునం బ్రవేశించి, దానిని వీర్య వంతముగఁ జేసి యా యంత్రమును ధరించువారల శరీరమునం దపరిశుద్ధ చలనమును బోఁగొట్టి పరిశుద్ధతేజస్సును నించి ఆశరీరమునందలి మాలిన్యమును బోఁగొట్టి పరిశుద్ధముగఁ జేయును. రోగములుండిన నవి నివారణములగు. పిశాచములు లోనగు వాటిచే గలుగుబాధ లుండినచో నవి వదలిపోవును. ఉపాధులు పరిశుద్ధములు కానుకాను అంతఃకరణము పరిశుద్ధమై, శాంతమై, ఏకాగ్రమై ప్రకాశించును. అట్లే మంత్రములచేతను, యంత్రములు లేక ముద్రలచేతను, జలములు, తండులములు, వక్వాన్నము, ఫలములు లోనగువానిని అభిమంతించినచో నామంత్రముయొక్కయు మంత్రాధిదేవతయొక్కయు దివ్య తేజస్సు ఆపదార్థములయందుఁ బ్రవేశించి వానిఁబరిశుద్ధముగఁ జేయును. అపుడాజలముల నితర పదార్థములపైఁ బ్రోక్షించినను, ఇతరుల శరీరములపైఁ జల్లినను, వానియందలి దుష్టచలనము శమించి యాయుపాదులు పరిశుద్ధములగును. ఇట్లభిమంతింపఁబడిన పదార్థములను భక్షించినను, జలములఁ ద్రావినను బరిశుద్ధులగుదురు.

కావునఁ గ్రియలయం దన్నింటియందు జలముల సభిమంతించుటయు, నాజలముచేఁ బరిశుద్ధములగు పదార్థములను హోమము మొదలగు కార్యముల కుపయోగించుటయు, హుతముచేయఁగా మిగిలినశేషమును దేవతాప్రసాదముగ భక్తులగువారు గ్రహించుటయు విధింపఁబడియున్నవి. గ్ని

హస్థవగువాఁడు స్నానము సేయునపుడు జలముల నభిమం
 త్రించి యాజలములతో స్నానము సేయనగు. భగవంతుని
 ధ్యానముచేసి మంత్రములతో నభిమంత్రించిన జలములతోఁ
 బరిశుద్ధముగఁ జేయఁబడి, దేవునకు నివేదనము చేయఁబడిన
 యన్నాదులను భుజింపనగు. ఇట్లు సంస్కరింపఁబడిన యన్నము
 మేధ్యము (అనఁగా దేవతారాధనముచేఁ బరిశుద్ధమైనది),
 అనియును, అమృతమనియుఁ బిలువఁబడుచున్నది. అట్టి
 యమృతమును భుజించువారు సమస్తపాపనిర్ముక్తు లగుదురని
 యును, బ్రహ్మత్వమును సహితము నొందువారనియును శాస్త్ర
 ములయందు నిరూపింపఁబడియున్నది.

యజ్ఞశిష్టేశిన స్సంతో ముచ్యంతే సర్వకిల్బిషైః ॥

(గీత. 3-30.)

యజ్ఞశిష్టమృతభుజో యాంతి బ్రహ్మ సనాతనమ్ ॥

(గీత. 4-30.)

మఱియు సనాతనధర్మశాస్త్రమునందు సమస్తకార్యములకు
 నాదియందుఁగాని, యంత్యమందుఁగాని పుణ్యాహవాచనము
 సేయవలయునని విధింపఁబడియున్నది కదా! మంగళకరము
 లగు మంత్రములఁబఠించి యామంత్రములచేఁ బవిత్రములగు
 జలములను, అక్షతలను గృహవస్తువాహనములపైఁ జల్లుట
 యెల్లరకుఁ దెలిసినవిషయమే. ఇందును మంత్రములచేత
 స్థలశుద్ధియుఁ బదార్థశుద్ధియుఁ గర్తలు భోక్తలు శుద్ధులగు
 టయు నివియ ముఖ్యోద్దేశ్యములు. సామాన్యముగఁ గొందఱు

మాత్రము మంత్రములఁబఠింప నర్హులనియును, కొందఱ నర్హుల
నియును జెప్పఁబడియుండుట కొందఱకు నప్రియమ్ముగ నున్న
యది. ఐనను దానికిఁ గారణము ముందే సూచింపఁబడియె.
పరంపరానుష్ఠితమగు నాహారనియమము, ఆచారనియమము
గలిగి కొంచెము పరిశుద్ధములగు శరీరములు గలవారు
మాత్రము మంత్రములఁ బఠించిన మేలుపొందుదురనియు,
ఆహార వ్యవహార విహారనియమములకు లోఁబడక యిష్టాను
సారముగ వర్తించువారలకు మంత్రపఠనము హానికరమే
యనియు నెఱింగి యపారదయాసముద్రులగు మహాత్ములు
వారలకు మంత్రపఠనము నిషేధించిరిగాని వేఱుకాదు. స్వ
ప్రయోజనపరులై యట్లు చేసిరనుకొనఁదగదు. సదా పరోప
కార తత్పరులై “ఆత్మవత్సర్వభూతాని” యను నియమము
సనుసరించువారియందు స్వప్రయోజనపరత్వము నాలోపించు
టెట్లు? అనర్హులకు మంత్రపఠనమువలనఁ గలుగు కీడెఱింగి
సంత్రపఠనము గూడదనిరి గాని యెవరికైనను సత్కార్య
ప్రేథము చేయవలయునని కాదు. మంత్రములకు మాఱుగ
గవంతుని నామమంత్రములను, పురాణవాక్యములను ఉప
సోగించుచు సమస్తకార్యములు చేయవలయుననియే విధించి
యన్నారు.

ప్రపంచమునందలి మతములన్నింటియందును గొన్నిసం
ఖ్యములు విధింపఁబడియే యున్నవని ముందే సూచించి
యి. ఐనఁ గొన్నిమతములయందు విస్తారముగ విధింపఁబడి

యున్నయవి. ఆర్యజనములకు ముఖ్యముగఁ గొన్ని సంస్కారములు నియమింపఁ బడియున్నవి. ముఖ్యముగా గర్భసంస్కారములు అనఁగా జీవుఁడు ప్రతిజన్మమునందును మాతృగర్భముననుండు కాలమునఁ జేయఁబడు సంస్కారములు వారియందు విస్తరింపఁబడి యాచరణమున నున్నవి గాని యితరమతములయందంతగాఁ గానరావు.

హిందూమత గ్రంథములయందు సంస్కారములు పెక్కులు పేర్కొనఁబడియుండినను వానియందు ముఖ్యములయినవి యిందు దాహరింపఁబడుచున్నవి.

- | | |
|-------------------|------------------|
| ౧. గర్భాధానము. | ౬. అన్నప్రాశనము. |
| ౨. పుంసవనము. | ౭. చూడాకరణము. |
| ౩. సీమంతోన్నయనము. | ౮. ఉపనయనము. |
| ౪. జాతకర్మము. | ౯. సమావర్తనము. |
| ౫. నామకరణము. | ౧౦. వివాహము. |

ఇందు మొదటిమూఁడును గర్భపోషణ సంస్కారములు. మొదటిదగు గర్భాధానము జన్మించఁబోవు శిశువునకుఁ బ్రథమ సంస్కారము. స్త్రీపురుషులు కామమునకులోఁబడి యిష్టానుసారముగ భోగములలో విహరించుట వివాహము వలని యుద్దేశ్యముకాదు. గృహస్థువు సత్ప్రజాభివృద్ధికొఱకు దేవతలను బ్రార్థించుచుఁ దదర్థబోధకములగు మంత్రముల నుచ్చరించుచుఁ గాలనియమములు దప్పక పర్వముమొదలగు

విషిద్ధతికులను విడిచి సుపుత్ర ప్రాప్తికై గర్భాధానము చేయుచున్నాడు. ఇక్కార్యము పరిశుద్ధమగు మనస్సుతో భగవంతుని ప్రతినిధియై ప్రజావృద్ధ్యర్థము మాత్రము చేయఁ గూనవలయును గాని విషయేచ్ఛతోఁ గ్రీడింపరాదు.

సర్వాత్మకో వాసుదేవః పురుష స్తు పురాతనః ।

ఇయం హి మూలప్రకృతి ర్లక్ష్మీ సర్వజగత్ప్రసూః ॥

పంచపంచాత్మతృప్త్యర్థం మైథునం క్రియతే తరామ్ ।

ఇయ మంబా జగద్ధాత్రీ పురుషోఽహం సదాశివః ॥

పంచవింశతితత్త్వానాం ప్రీతయే మధ్యతేఽధునా ।

ఇతి మంత్రానుభావస్యో న్మథనా క్రియతే యది ॥

తా వుభౌ పుణ్యకర్మాణౌ న దోషో విద్యతే తయోః ।

(బ్రహ్మాండపురాణము.)

జగత్సృష్టికిఁ బ్రకృతిపురుషులువలె స్త్రీపురుషులు సత్ప్రభివృద్ధికొఱకుఁ జేరువారలు. ఇట్టి భావముతోఁగూడి మనోకారములఁజెందక స్త్రీపురుషులు గూడినచో నుత్తమమగు గ్రంథాకర్షింపఁబడి సత్ప్రజ యుత్పత్తియగుచున్నది. దీనినొక మధర్మముగా భావింపనగు.

ఇట్లు వర్తించు స్త్రీపురుషుల గర్భమునకువచ్చు శిశువునకు. యు నన్నమయప్రాణమయకోశములు పెరుగుచుండును. పున మూడవ మాసమున గర్భముననుండు పిండమును శుద్ధముగఁ జేయుటకును, బుంస్త్వము గలుగఁ జేయుటకును సవనమను సంస్కారము మంత్రములతో జరుపఁబడును. దప నాటవమాసము గడువఁగా సీమంతోన్నయన మను.

సంస్కారము సమంత్రకముగ జరుపఁబడు. గర్భము సంరక్షించునట్లును, పీడాపరిహారముకొఱకును, గర్భమునఁ బెరుగుచుండుశిశువునకుఁ బరిశుద్ధమగు తేజస్సు గలుగుటకును, అన్నమయప్రాణమయకోశములను సన్యోన్యసామరస్యము గలిగి పరిశుద్ధచలనము గలుగునటుల నీసంస్కార మొనరింపఁబడును. ఇమ్మాఁడును గర్భపోషణ సంస్కారములు. శిశువు గర్భమున వర్ధిల్లుచుండఁగాఁ దల్లి సాత్త్వికాహారములను గొనుచు మంచిశీలముగలిగియుండవలయును. భయక్రోధములకు నెడమీయక యుండునట్లామెను జక్కఁగ సంరక్షించవలయును. చుట్టుప్రక్కలనుండువారు పరుషవాక్యము లుచ్చరింపక క్రూరసంకల్పములసంకల్పించక భయమును గలిగించు కార్యములు చేయక యుండవలయును. చుట్టుప్రక్కల నుండువారు, ముఖ్యముగ నామెభర్త, పరిశుద్ధమనస్సు గలిగియుండఁడు. ఇట్లుండిన గర్భముననుండు శిశువు మంచియారోగ్యమును, పరిశుద్ధతేజస్సును గలిగియుండును. ఈముఖ్య సంస్కారములు విడిచిన కారణమున నిక్కాలమునఁ బుట్టు శిశువులయం దారోగ్యలోపము, తేజోబలహీనతయుఁ గనఁబడుచున్నయవి.

ఆవలి సంస్కారము జాతకర్మము. ఇది శిశువు భూపతనము కాఁగానే చేయఁబడునది. శిశువునకు దీర్ఘాయువు, సూక్ష్మబుద్ధి, జ్ఞానము కలుగునటులఁ బ్రార్థించుచు మంత్రములఁ బఠించుచు, సువర్ణముద్రికతో దధిమధుఘృతములను గలిపి మధు

పర్కము తండ్రి శిశువున కిచ్చును. జాతకర్మ హోమము సూతికాగృహమునకు దుష్టగణముల వలని బాధలఁ దొలఁగించి కాపాడును.

పదునొకండవదివసంబునఁ జేయఁబడు సంస్కారము నామ కరణమనఁబడు. ఈమూడింటిలో జాతకర్మము సకాలమున జరుపఁబడుట లేదు. నామకరణమైనను విధ్యుక్తముగా నెల్లరు జరుపుట కానము. బంధువులు రాకపోవుట మొదలగు కారణములచేత సకాలమున నామకరణము చేయక కాలము గడుపుట గలదు. అట్లకాలమున జరిపిన సంస్కారము మంచి ఫలము నీయఁజాలదు.

అయిదవమాసమునఁగాని యాపిదప వత్సరాంతము లోపలఁగాని యన్నప్రాశన మనునది జరుపఁదగు. ఇదియును సమంత్రకముగ జరుపఁబడవలయును. ప్రప్రథమమున నన్నము, ఓషధులరసము శిశువుభక్షించునట్లు చేయుచు నీ యోషధులసారము శిశువునకు సదా మంగళకర మగుగాఁక యని దేవతలను మంత్రములతోఁ బ్రార్థించుచు, మధురాహారమును బెట్టవలయును. వత్సరాంతమునఁగాని, మూడవసంవత్సరమునఁగాని బ్రాహ్మణులకును, క్షత్రియుల కైదవసంవత్సరమునందును, వైశ్యులకు సప్తమసంవత్సరమందును, చూడాకరణముచేయుట వాడుక. అనఁగా శిఖయుంచవలయు. దీనితోడఁ గర్ణవేధనముచేయుటయు వాడుకగలదు. ఈసంస్కారమువలన శిశువు దేహము సదా సంరక్షింపఁబడుచున్నది.

మఱియును తలిదండ్రులనుండి వచ్చిన పాపపుంజ మీసంస్కారములవలనఁ దొలఁగుచున్నది.

ఏవ మేవ శ్శమం యతి బీజగర్భసముద్భవమ్ ।

(యాజ్ఞవల్క్యస్మృతి)

జాతకర్మము మొదలు కర్ణవేధాంతముగల కర్మములు తైవమునందు జరుపఁదగినవి. అపైసంస్కార ముపనయనఃస్కారము, దీనితో శిశువునకుఁ గౌమారావస్థ యారంభమగు. అప్పుడు క్రీడానక్తి వదలి విద్యాగ్రహణము చేయుట యత్నించు. ఉపనయనమనఁగా గురువు సమీపమునచేరు యనియర్థము. దీనికి ప్రారంభము గురువునొద్ద గాయత్రీమంత్రోపదేశమును పొందుట, అపైన యనుష్ఠించదగిన ధర్మముల సూచించు యజ్ఞసూత్రము (యజ్ఞ ఉపవీతము) మొలగు చిహ్నములను స్వీకరించుటతోగూడినసంస్కారము. ఇయే ద్విజత్వమునకుఁ గారణము. వేదవేత్తయగు నాచార్యుని గాయత్రీమంత్రోపదేశమును బడయుటయే నిజమగు జన్మము ఈజన్మము జరామరణములులేనిజన్మము. అనఁగాఁ ద్విగర్భమునుండి గలిగినజన్మము జరామరణములకు లోబడినది. వేదవేత్తయగు నాచార్యునివలన గాయత్ర్యుపదేశమవలనఁ బొందఁబడిన యీజన్మము నిజమైనదియు, జరామరణముల కతీతమైనదియు నగు.

కామా న్మాతా పితా చై నం య దుత్పాదయతో మిథః ।

సంభూతిం తస్య తాం విద్యా ద్యద్యోనా వభిజాయతే ॥

ఆచార్య స్వస్య యాం జాతిం విధివ ద్వేదపారగః ।

ఉత్పాదయతి సావిత్రియా సా సత్యాసాఽ జరామరా ॥

(మనుస్మృతి)

[ఉపనయనమనఁగా నుత్తమోత్తమమగు గాయత్రి మంత్రోపదేశముద్వారా వటువు ఆచార్యుని సమీపమునకుఁ దేఁబడుటయని యర్థము.] ఉపనయనమున వటువునకు మంత్రముల నుచ్చరించుట కధికారముగలుగు. ఉపనయనమునకు ముందుఁజేయఁబడు సంస్కారములయం దితరులు మంత్రోచ్ఛారణము చేసి బాలునిశరీరమును సంస్కరింతురు. ఉపనయనము మొదలు బాలుఁడు తానే మంత్రముల నుచ్చరించుటకును, వేదముల స్వేచ్ఛగాఁ బఠించుటకును అధికారము నొందుచున్నాఁడు. ఇదిమొదలు బాలుఁడు ఆచార్యునియధీనుఁడై విద్యాభ్యాసముచేయుచు కాలము గడువవలయు. ఈస్థితియందు బాలుఁడు బ్రహ్మచారియనబడు. అనఁగా వేదములను బఠించుటయందే ప్రవర్తించువాఁడని యర్థము. బ్రహ్మచారి కౌశీనమును, మాంజి, కృష్ణాజినము, జన్నిదము, దండము వీనిని ధరించవలయు. ఇవియొక్కొక్కటియు బ్రహ్మచారిధర్మములను బోధించునవియైయున్నవి. కౌశీనధారియగుటచేత నింద్రియవ్యాపారములయందు మనస్సుపోనీయకయుండఁదగు ననియు, మాంజిని తననడుముచుట్టు మూఁడుచుట్లుచుట్టుటచే వేదములయందలి సంహిత, బ్రాహ్మణము, ఉపనిషత్తులు వీనిఁ బఠించవలయు ననియును, కృష్ణాజినధారణముచే విషయ

వాంఛలను వదలి వైరాగ్యముగలిగియుండవలయుననియ బోధించుచున్న యవి. యజ్ఞోపవీతము తంతుత్రయరూపము (మూడు పోగులు) గనుండి యొకటిగ జుట్టబడియుండుట చేత బ్రహ్మాండమునందలి మూర్తిత్రయము, ఇచ్ఛాజ్ఞాసక్రియ లగు శక్తిత్రయము, సచ్చిదానందలక్షణములు, సత్త్వరజ మస్సులను గుణత్రయము, మనోవాక్కాయకములగు కర్మ త్రయము లోనగు త్రితయముల నన్నింటిని సూచించుచున్న యది. దండము వాద్దండ మనోదండ కర్మదండములను త్రిదండ ములను సూచించును. అనగా మనోవాక్చేష్టలను మూడింటిని నియమనము చేసికొనవలయునని బోధించును.

ఈరీతిని గురుగృహమునందు విద్యాభ్యాసముచేయుచు సకల విద్యాపారగుడై గురుసాన్నిధ్యమునందు సద్గోష్ఠిచే నున్న-రింపబడి పరిశుద్ధుడై గురువునాజ్ఞనుబడసి ఆపైని సమావర్తనమును సంస్కారమును బొంద నర్హుడగుచున్నాడు అపుడు గురువునకు దక్షిణను గృతజ్ఞతాసూచకముగ నొసంగు తదనుజ్ఞవడసి స్నాతకుడగుచున్నాడు. ఆమీది సంస్కారము వివాహము.

వివాహమైనది మొదలు గృహస్థువై, వైదిక కర్మముల నొనర్చుట కధికారియై, ఆకర్మముల వలన ఋణత్రయమున బావుకొనుచున్నాడు. వివాహ సంస్కారమును, గృహస్థుడై చేయు సమస్తకర్మములును జీవుని బరిశుద్ధునిజేయుటకు సమర్థములైయున్నవి. వివాహము జీవునకుఁ గర్మాధికారమున

గలిగించుచుఁ బరిశుద్ధునిగఁజేయు వైదిక సంస్కారముగాని భోగార్థమును వేడుకకొఱకును జేయఁబడునదికాదు. అది మొదలు భార్యాభర్తలు గృహాధిపతులై వియోగమునొందక గృహస్థధర్మమును జరుపుచు గురుశిష్యన్యాయమున నన్యోన్య న్యనురాగముగలవారై అన్యోన్య సహకారులై పరిశుద్ధులై పరిపూర్ణులగుటకువిధింపఁబడినది వివాహము. మఱియు గృహమునందు జాయాపతులు సదయహృదయులై గృహము నాశ్రయించియుండు నెల్లభూతములకు సుఖప్రదాతలగుచు, ధర్మమును బరిపాలించుచు నుత్తములగు పుత్త్రపుత్త్రికలను గని వారలను సన్మార్గమున శిక్షించి పెద్దవారలఁజేసి సంప్రదాయమును దప్పకయుండునటుల ధర్మమునుబ్రవర్తింపఁజేయవలయును. భార్యాభర్తలు ఇరువురును జ్ఞానముగలిగి ధర్మజ్ఞులై ధర్మము నించుకయైన నతిక్రమించకయుండుటచే నట్టివారి గర్భమున నుత్తములగుజీవులు జననమొందుదురు. అట్లుగాక స్త్రీ పురుషులు కేవలకాముకులై, ఇంద్రియారాములై, ధర్మము నతిక్రమించి వర్తించుచుండినచో సత్సంతానము గలుగఁజాలదు. క్రమక్రమమున నావంశమున నజ్ఞులగుజీవులు జన్మించుటవలన సధర్మము వృద్ధియగుటకుం గారణమగు. బ్రాహ్మణులు విద్యావిహీనులు జ్ఞానహీనులు నగుటయు క్షత్రియులు తేజోహీనులును బలహీనులును సాహసవర్జితులునగుటయు, వైశ్యశూద్రులు తమ తమవ్యాపారములయందు నేర్పణులు కాకపోవుటయు వివాహసంస్కారమువలని యుత్తమప్రయో

జనము గమనించక పోవుటవలననే కలిగినవని దృఢముఁ జెప్పనగు. ఎల్లవారును వివాహము ధర్మసాధనముగ నెఱిగి హస్తధర్మమును యథాశాస్త్రముగ జరిపినచో, దాని గృతార్థులగుటయకాక జ్ఞానవంతులును, తేజోవంతులును ప్రాగల్భ్యము గలవారును, సూక్ష్మబుద్ధులును నగు జీవులకదగిన శరీరముల నుత్పత్తిచేయఁదగి తమ దేశమునకును, లోమునకును, విశేషముగ మేలుగలుగఁజేయఁదగినవారగుదురు.

ఆపైసంస్కారములలో ముఖ్యమైనది మరణానంతరక్రియ ఆక్రియలు. జీవుని శరీరమునుండి సుఖముగ వెడలించుటకును సుకరముగ ప్రేతత్వము దొలగించి పితృలోకగతునిగఁజేయటకును గాలక్రమమునఁ బితృలోకమునుండి స్వర్గలోకప్రాప్తినిగఁజేయుటకును సమర్థములయినవి. ఈవిషయము ప్రాగుమే కాఁబట్టి యిచ్చట సంక్షేపముగ వ్రాయఁబడియె.

ఇట్లు సనాతనధర్మశాస్త్రమున గర్భోత్పత్తి మొదలవాణము నానావిధసంస్కారములచే జీవుఁడు ప్రతిజన్మముఁ బరిశుద్ధుఁడగునట్లు విధింపఁబడియున్నది. ఈసంస్కారములన్నియు నుపాధులను బరిశుద్ధముచేయుట ద్వారా జీవుఁ గృతార్థుని జేయఁదగియున్నవి.

యజ్ఞములు

ప్రపంచమునందుఁగల చేతనరాశియంతయు నైదుగణములుగ భాగింపఁదగు. ఎట్లనిన, దేవతలనియు, ఋషులనియు

బిత్త దేవతలనియు, మనుష్యులనియు, నితర భూతకోటియనియు
 నైదు గణములుగ నున్నయవి. జీవుఁడు పాంచిభౌతికమగు
 ప్రపంచమున బ్రవేశించి యనేక కోటిజన్మములనెత్తి మానవ
 జన్మమునుబొంది సంసారచక్రమునందుఁ బరిభ్రమించు కాల
 మంతయు నీయైదు గణములకు నానావిధములైన ఋణములకు
 లోనై యున్నవాఁడు. ప్రతిజన్మమునందును దనకుఁగలుగు
 స్థూలశరీరమునకుఁ గారణభూతులగు తల్లిదండ్రులు మొదలగు
 పెద్దలకును, మనుష్యజన్మము రాకపూర్వమును వచ్చిన వెను
 కను బహుకాలము తనస్థూల సూక్ష్మోపాధులను నిర్మించుచు
 వాని నభివృద్ధిచేయుచునుండు సోమసదులు నగ్నిష్వాత్ములు
 బర్హిషదులు హవిర్భుక్కులులోనగు పితృదేవతలకును ఋణ
 స్థుఁడై యున్నవాఁడు. మఱియుఁ బ్రపంచస్థితిని బహువిధము
 లుగ వృద్ధిచేసి ప్రజాసౌఖ్యము కొఱకుఁ బాటుపడిన పూర్వు
 లందఱును గృతజ్ఞతకుఁ బాత్రులగుచున్నవారు. అనఁగా లోక
 మున వాసయోగ్యములుకాని యరణ్యక్షేత్రములను జక్క
 చేసి పట్టణగ్రామములనిర్మించి వాసయోగ్యములుగఁ జేసిన
 వారును, బాటసారుల యుపయోగముకొఱకు రాజమార్గము
 లను నిర్మించి గమనసౌకర్యమును గల్గించినవారును, గ్రామ
 ములందును రాజమార్గములచెంతను జనోపయోగముకొఱకు
 వాపీతటాకములను సత్రములను నేర్పఱచిన పుణ్యాత్ములును,
 పాంథుల యలజడినిదీర్చి విశ్రాంతిసుఖమునొసఁగ రాజమార్గ
 ముల ప్రక్కన ఛాయావృక్షపఙ్క్తులనునాటి యభివృద్ధిచేసిన

జనము గమనించక పోవుటవలననే కలిగినవని దృఢము. జెప్పనగు. ఎల్లవారును వివాహము ధర్మసాధనముగ నెఱిగి గృహస్థధర్మమును యథాశాస్త్రముగ జరిపినచో, దాఁ గృతార్థులగుటయకాక జ్ఞానవంతులును, తేజోవంతులును ప్రాగల్భ్యము గలవారును, సూక్ష్మబుద్ధులును నగు జీవులగుదగిన శరీరముల నుత్పత్తిచేయఁదగి తమ దేశమునకును, లోమునకును, విశేషముగ మేలుగలుగఁజేయఁదగినవారగుదురు.

ఆపైసంస్కారములలో ముఖ్యమైనది మరణానంతరక్రియ ఆక్రియలు. జీవుని శరీరమునుండి సుఖముగ వెడలించుటకును సుకరముగ ప్రేతత్వము దొలగించి పితృలోకగతునిగఁజేయటకును గాలక్రమమునఁ బితృలోకమునుండి స్వర్గలోకప్రాప్తినిగఁజేయుటకును సమర్థములయినవి. ఈవిషయము ప్రాగుమే కాఁబట్టి యిచ్చుట సంక్షేపముగ వ్రాయఁబడియె.

ఇట్లు సనాతనధర్మశాస్త్రమున గర్భోత్పత్తి మొదలామణము నానావిధసంస్కారములచే జీవుఁడు ప్రతిజన్మమున బరిశుద్ధుఁడగునట్లు విధింపఁబడియున్నది. ఈసంస్కారవలన్నియు సుపాధులను బరిశుద్ధముచేయుట ద్వారా జీవుఁ గృతార్థుని జేయఁదగియున్నది.

యజ్ఞములు

ప్రపంచమునందుఁగల చేతనరాశియంతయు నైదుగణములుగ భాగింపఁదగు. ఎట్లనిన, దేవతలనియు, ఋషులనియు

బిత్త దేవతలనియు, మనుష్యులనియు, నితర భూతకోటియనియు నైదు గణములుగ నున్నయవి. జీవుఁడు పాంచిభౌతికమగు ప్రపంచమున బ్రవేశించి యనేక కోటిజన్మములనెత్తి మానవ జన్మమునుబొంది సంసారచక్రమునందుఁ బరిభ్రమించు కాల మంతయు నీయైదు గణములకు నానావిధములైన ఋణములకు లోనై యున్నవాఁడు. ప్రతిజన్మమునందును దనకుఁగలుగు స్థూలశరీరమునకుఁ గారణభూతులగు తల్లిదండ్రులు మొదలగు పెద్దలకును, మనుష్యజన్మము రాకపూర్వమును వచ్చిన వెనుకను బహుకాలము తనస్థూల సూక్ష్మోపాధులను నిర్మించుచు వాని నభివృద్ధిచేయుచునుండు సోమసదులు నగ్నిష్వాత్తులు బర్హిషదులు హవిర్భుక్కులులోనగు పితృదేవతలకును ఋణస్థుఁడై యున్నవాఁడు. మఱియుఁ బ్రపంచస్థితిని బహువిధములుగ వృద్ధిచేసి ప్రజాసౌఖ్యము కొఱకుఁ బాటుపడిన పూర్వులందఱును గృతజ్ఞతకుఁ బాత్రులగుచున్నవారు. అనఁగా లోకమున వాసయోగ్యములుకాని యరణ్యక్షేత్రములను జక్కచేసి పట్టణగ్రామములనిర్మించి వాసయోగ్యములుగఁ జేసినవారును, బాటసారుల యుపయోగముకొఱకు రాజమార్గములను నిర్మించి గమనసౌకర్యమును గల్గించినవారును, గ్రామములందును రాజమార్గములచెంతను జనోపయోగముకొఱకు వాపీతటాకములను సత్రములను నేర్పఱచిన పుణ్యాత్ములును, పాంథుల యలజడినిదీర్చి విశ్రాంతిసుఖమునొసఁగ రాజమార్గముల ప్రక్కన ఛాయావృక్షపఞ్చులనునాటి యభివృద్ధిచేసిన

సత్పురుషులును, ధూమశకట తంత్రీవార్తాయంత్రముల నిర్మించి
యుపకారమునొనర్చిన మహానీయులును, పాఠశాలలు వైద్య
శాలలు దేవాలయములు మొదలగువానిని నిర్మించి ప్రజలకు
శాశ్వతమగు మేలుచేసినవారును, నానావిధములగు శిల్పవిద్య
లను గల్పించి యభివృద్ధినిొందించి తమ వెనుకటివారలకు
బరంపరగా విచిత్రకార్యరచనా చమత్కృతిని గలుగఁజేసిన
మహాపాపకారులును, కృషి వాణిజ్యముల యభివృద్ధికొఱకు
బాటుపడినవారును, వేయేల తమ వెనుకటివారలకు సర్వవిధ
ముల నైహికసుఖముల నొసంగుటకుఁ బాటుపడినవారునునగ
నందఱకును బ్రతిమానవుఁడును ఋణస్థుఁడైయున్నవాఁడు
ఇది పితృఋణ మనఁబడుచున్నది.

లోకములను బరిపాలించుచుఁ గాలానుగుణముగ వృష్టి
తుషారము (మంచు), గాలి, వేడిమి నిచ్చి సస్యములను
ఓషధివనస్పతులను రక్షించి వృద్ధిచేయుచు, లోకులకుఁ గర్మా
నుసారముగ ఫలములనిచ్చుచు, నానావిధముల జనులకు మేల
చేయు సదృశ్యములగు దేవగణములకును మానవులు ఋణమ
తీర్పవలసినవారగుచున్నవారు. ఇది దేవఋణము.

మఱియు నాదినుండి పామరుల నుద్ధరించుటకు స్మృతులు
ధర్మశాస్త్రములు, పురాణములు లోనగుశాస్త్రగ్రంథము
నపారకరుణచే రచించి బోధించి సంప్రదాయమును పరంపర
ప్రవర్తింపఁజేసినమహర్షులును, కాలక్రమమున నాయుత్తర
జ్ఞానము నశింపకయుండునట్లు గాపాడి లోకుల కుపదేశించుచు

గాలవశమున సంతరించినధర్మములను బునరుద్ధారణముచేయుచుఁ గాలానుసారముగను బ్రజల యోగ్యతానుసారముగను సనాతనధర్మములను బోధకములగునటుల నవీనమార్గముల వివరించి గ్రంథముల రచించి లోకమునందలి ప్రజల కెల్లరకు జ్ఞానదాతలగు మహానీయులకును మనము ఋణస్థుల మగుచున్నారము. ఇది ఋషిఋణము.

ఇవిమూ డును ఋణత్రయమని శ్రుతులయందు నిరూపింపఁబడియున్నది. ఈఋణత్రయమును బాపుకొనుట ప్రతిమానవునకు ప్రథమకర్తవ్యమని శ్రుతి బోధించుచున్నది.

ఇవికాక యేకాలమునందుఁగాని మానవుల కన్యోన్యసహాయములేక సుఖ మెంతమాత్రము సిద్ధింపదు. కావున నొక్కొక్కఁడును మానవకోటికి నప్పవీర్చవలసినవాఁడే యగుచున్నాఁడు. ఇది మనుష్యఋణము.

ఇంతియగాదు. బహువిధములగు పశుపక్ష్యాదులు సహితము మానవులకు సుఖము నొనఁగూర్చుచున్నవి. గోవులు మొదలగు జంతువులు దధిక్షీరఘృతంబుల నొసంగుటచేతను, వృషభములు అశ్వములు లోనగునవి ప్రయాణములందును, గృషియందును సహకారములుగ నుండుటచేతను, హేయములగు ననేకజంతువులు సహితము భూమియందలి ముటికిని దొలఁగించుటచేతను, మత్స్యములు మొదలగునవి బహువిధముల జలములను బరిశుద్ధముచేయుటచేతను, పక్షులు వృక్షములయందలి ఫలములనుదిని బీజములను బహుప్రదేశముల

వేదజల్లుటవలన వృక్షోత్పత్తిని జేయుటచేతను, మధురస్వములచేతను నివియన్నియు మనుష్యుల ఋణగ్రస్తులను జేయుచున్నవియే. ఇది భూతఋణము.

ఇట్లు ప్రతిమానవునకును అయిదువిధములగు ఋణము సంసారమునుండి తరించి సన్నాస్థియగువఱకును వెంటనంటివచ్చును. ఈ ఋణవిముక్తికొఱకు నైదువిధములగు యములు విధింపఁబడియున్నయవి. ఇవియే పంచమహాయజ్ఞః అని యెఱుంగఁబడుచున్నయవి. ఇవి నిత్యకృత్యములు, అగాఢబ్రతిదినమును జేయఁదగినవి. ౧ బ్రహ్మయజ్ఞము. ౨ వేదయజ్ఞము. ౩ దేవయజ్ఞము. ౪ పితృయజ్ఞము. ౫ భూతయజ్ఞము.

ఋషయః పితరో దేవా భూతా న్యతిథయ స్తథా ।

ఆశాసతే కుటుంబిభ్యస్తేభ్యః కార్యం విజానతా ॥

స్వాధ్యాయే నార్చయేత్ ర్షీన్ హోమై ర్దేవా న్యథావిధి ।

పితౄణాం ఛాధేన నృణానైర్న రూఢితాని బలికర్మణా ॥

(మనుస్మృతి)

తా. మునులు, పితృదేవతలు, దేవతలు, భూతములు, ఋషులు గృహస్థులకొఱ కాశీర్వచనములను జేయుచుండు అనఁగా మేలుకొరుచుందురనుట. జ్ఞానియగువాఁడు వారిఋణమును తీర్చుకొనవలయు. ఎట్లనఁగా వేదపఠనముచేత ఋణము, హోమములచే దేవతలను, శ్రాద్ధము లొనరించి

చేతఁ బితరులను, అన్నదానమున మనుష్యులను, బలిదానంబున భూతంబులను దృష్టిచేయవలయు నని తాత్పర్యము.

బ్రహ్మయజ్ఞము

“స్వాధ్యాయేనార్చయేత్సర్వీక్ష” ; “అధ్యాపనం బ్రహ్మయజ్ఞః,” అనుస్మృతివాక్యములవలన బ్రహ్మయజ్ఞ మనఁగా వేదశాస్త్రములను విధ్యుక్తముగాఁ బఠించుటయు, నితరులకుపదేశించుటయు నని స్పష్టమగుచున్నది. సనాతనములగు వేదములవలని మహిమకారమును వివరింపవలసినదిలేదు కదా !

మహనీయు లగుఋషులును బౌతరజనోద్ధారణార్థము స్మృతులను ధర్మశాస్త్రములను బరతత్త్వబోధకము లగు సూత్రములను భాష్యములను నేర్పఱచి జనులకు మహిమకారమును జేసియున్నారు. వారికి మనము ప్రత్యుపకృతిగాఁ జేయునది యొక్కటియును లేదు. కల్పాంతముదాఁక జనుల యోగక్షేమములఁ గోరుటయేకాని వారికి స్వార్థ మొక్కటియునులేదు. వారు ప్రతిపాదించిన జ్ఞానము నశింపకుండునట్లు తామభ్యసించుటయు, నభ్యసించిన దానిని ఇతరులకు బోధించుటవినా వారిఋణమును దీర్చుమార్గము వేఱుగలేదు. కావున గురువు శిష్యుల కనుజ్ఞయిచ్చి పంపునప్పుడు సంప్రదాయ ప్రవచనమున నప్రమత్తుఁడై యుండునట్లు లాజ్ఞాపించిపంపుట యాదినుండి సంప్రదాయముగ నేర్పడియున్నది.

స్వాధ్యాయప్రపచనాభ్యాం నప్రమదితవ్యమ్ ||

(తైత్తిరీయోపనిషత్. ౧-౧౧-౧.)

ఎల్లవారును దాము వేదములను, వేదరహస్యములను బోధించు వేదాంతగ్రంథములను బఠించుటయు, వానియందు బోధింపఁబడియుండు విషయముల నభ్యసించుటయు, నాధర్మముల నితరులకు బోధించి ధర్మముల ననుష్ఠించునట్లుచేయుటయు, వీనిరూపముగ ననాతనములగు ధర్మములఁ గాపాడుటయు నీమొదలగునవియే జ్ఞానదాతలగు మహర్షుల ఋణమును దీర్చుకొనుమార్గములు. దినదినము మధ్యాహ్నకాలమున నాలుగైదు వేదమంత్రములఁ బఠించి యుదకములవిడిచిన మాత్రమున బ్రహ్మయజ్ఞము పూర్తియాయె ననుకొనఁగూడదు. మఱియు బ్రహ్మయజ్ఞమన అధ్యయనము, అధ్యాపనము అని నపుడు కేవలము సంహితలుమాత్రము పఠించుటచాలదు. వేదరహస్యము లగువేదాంతార్థ ప్రతిపాదకములగు నుపనిషత్తులును, భాష్యములును, సూత్రములును మొదలగు గ్రంథములంగూడ గ్రహింపవలయు నని ప్రాజ్ఞు లగు వారి యభిప్రాయము. ఈరీతిని జ్ఞానమునుబోధించు గ్రంథములఁ జదువుట వలనను, జదివినవిషయముల నభ్యసించుటవలనను, ఇతరులకు బోధించుటవలనను, జనుల జ్ఞానవృద్ధికొఱకు బాటుపడిన మహర్షులఋణమును దీర్చికొనఁజాలును గాని వేఱువిధముల గాదు. ఇదియ బ్రహ్మయజ్ఞము. దీనికంగముగఁ జేయఁబడునవి దేవర్షి పితృతర్పణములు.

పితృయజ్ఞము

“పితృయజ్ఞస్తు తర్పణమ్” “పితౄణాశ్రాద్ధేన చార్చయేత్” ; “ప్రజయా పితౄణా” అనువాక్యములచే పితృ ఋణముతీర్చికొను మార్గములు విధింపఁబడియున్నవి. పితృ దేవతలు ఆదినుండి ప్రజావృద్ధికొఱకును, ప్రజాక్షేమముకొఱకును, పాటుపడి ధర్మముల నడిపి లోకము నభివృద్ధిచేసినవారలు. ప్రతిమానవుఁడును మానవకోటిసౌఖ్యముకొఱకు పాటుబడుచు, ధర్మకార్యములఁజేయుచు, తానుప్రారంభించిన ధర్మకార్యముల నెఱవేర్చుటకును, కొనసాగించుటకును, అభివృద్ధి చేయుటకును దగిన సత్ప్రజ నుత్పత్తిచేయుచుఁ బితరులఋణములఁతీర్చుకొనవలయును. దీనికై వివాహముచేసికొనుటయు, భార్యాభర్తలు యథావిధి గృహస్థధర్మము నడుపుచు, భక్తిజ్ఞానముల నభ్యసించుచు, ధర్మస్వరూపులగుచు, ఉత్తములగు జీవులఁ దమగర్భమున జన్మించుటకుఁ దగినమార్గమున నడచుచు వర్తించవలెను. తమపూర్వు లారంభించిన సత్కార్యమును శ్రద్ధతోడ కొనసాగించి వారల మనోభీష్టములఁదీర్చుచు, వారల మరణానంతరమునందును వారలఁ దృప్తులఁజేయుచు రావలెను. అట్లు వారలకు మరణానంతరక్రియలు సలిపి ఊర్ధ్వలోకయాత్రకుఁదగిన యుత్తరక్రియలుచేసి సుఖముగఁ బితృ లోకప్రాప్తియు, తదనంతరము క్రమమున స్వర్గలోకప్రాప్తియుఁ గలుగునటుల శ్రాద్ధక్రియలు జరుపవలెను. నిత్యమును బితరుల పుద్దేశించి వారలకుఁబరలోకసుఖప్రాప్తి సాధనముగఁ దర్పణ

ములను, నైమిత్తికములగు మాసికాబ్దికములగు శ్రాద్ధముల జేయు సత్ప్రజను గనుచు రావలయు. ఈరీతిఁగాని పితృ ఋణము తీరదు.

దేవయజ్ఞము

దేవఋణము—“హోమై ర్దేవాన్యథావిధి” హోమములవలన దేవతల నర్చింపవలయును. గృహస్థధర్మము ప్రారంభించినదిమొదలు జీవుఁడు వైదికకర్మముల నొనర్చుట కర్హుఁడగు. వివాహకాలమున స్వీకరించిన యగ్నులను గృహమున వ్రేల్చుచు గృహమేధియగుచున్నాఁడు. నిత్యమును సర్వదేవతలకుం బ్రతినిధియగు నగ్నిదేవునియందు హోమము సలిపి దేవతలం దృప్తులుగఁజేయు. అగ్నియందు వ్రేల్పఁబడిన హోమద్రవ్యము తప్తమై సూక్ష్మరూపముగమాటి యదృశ్యులగు దేవకోట్ల కాహారమగుచున్నయది. కావుననే యగ్నికి దేవముఖుఁడనియును, దేవతలకు బర్హిర్ముఖులనియును నామములు గలవు. హోమముచేయఁబడిన ద్రవ్యముచేత దేవతలు దృప్తులయి సకాలమున వర్షము మంచుమొదలగు వానినిచ్చి సస్యములు మొదలగువానిని వృద్ధిచేయుదురు. దేవతలయనుగ్రహముచేఁగాని సకాలమున వలయునంతవర్షములు మొదలగునవి గలుగవు. వారియనుగ్రహము లేనిచోఁ గొన్ని కాలముల నతివృష్టియు, మఱికొన్ని కాలముల ననావృష్టియు, కొన్ని వేళల నతికూరములగుతాపములు, కొన్ని వేళల వలయు

ంత సూర్యరశ్మి లేకపోవుటయు, నొక కొన్ని సమయముల
ంఘూమారుతము వీచుటయు, మఱొక కాలమున గాలి లేక
వుటయు నీమొదలగునట్టి యీతిబాధలు కలుగుచుండును.
క్కాలమున దేవతాప్రీతికరములగు హోమములు యజ్ఞ
ములు విధ్యుక్తప్రకారమునఁ జేయుటయరుదగుటంబట్టి యే
కమున నానావిధములగు క్షోభలు గానవచ్చుచున్నవి.
వతలం దృష్టులంజేయు కార్యములచేఁ బ్రజాక్షేమమును,
జాభివృద్ధియును గలుగునని భగవంతుఁడు గీతాశాస్త్రము
దు బోధించియున్నాఁడు.

సహయజ్ఞః ప్రజాః సృష్ట్యై పురోవాచ ప్రజాపతిః ।

అనేన ప్రసవివ్యధ్య మేష వోస్త్విష్టకామధుక్ ॥

దేవాక్ భావయతానేన తే దేవా భావయంతు వః ।

పరస్పరం భావయంతః శ్రేయః పరమవాప్స్యథ ॥

ఇష్టాక్ భోగాక్ హి వో దేవా దాస్యంతే యజ్ఞభావితాః ।

తైర్దత్తానప్రదాయ్భోగ్యో యోభుజ్యేస్తేన ఏవ సః ॥

(భగవద్గీత. 3-౧౦, ౧౧.)

“ప్రజలను సృజించుకాలమున వారితోడ యజ్ఞములను
డసృజించి యాయజ్ఞములవలన మీరు వృద్ధి నొందుదురు
యని బ్రహ్మదేవుఁ డాదియందే పలికెను. దేవతలు యజ్ఞ
లచేఁ దృప్తులయి మిమ్ముఁ దృప్తిఁజేయుదురు. పరస్పరము
లయి పరమశ్రేయమును బొందుదురుగాక! దేవతలు
ములచేఁ దృప్తులై యిష్టభోగముల నిచ్చెదరు. వారల
ఁ బొందినభోగములలో నొకభాగము నాదేవతలకు

నర్సింపక సర్వమును భుజించువాఁడు దొంగతో సమానుఁడు” అని తాత్పర్యము.

కావున దేవతానుకూల్యములేక లోకమున సస్యములు మొదలగునవి యభివృద్ధినొందజాలవు. దేవతలు సకలభోగముల నిచ్చువారలు గావున నిత్యనైమిత్తికములగు యజ్ఞములను జేయుటచే దేవతల ఋణమును దీర్పవలయును.

గృహస్థులు దినదినమునఁ జేయు నౌపాసనము, వైశ్వదేవములోనగు హోమములు నిత్యకర్తవ్యములుగ విధింపఁబడినవి. ఇవి కామ్యకర్మములు కావు. ఇవిగాక మఱికొన్ని యజ్ఞములు, జ్యోతిష్టోమము లోనగునవి శ్రౌతయజ్ఞములని యెఱుంగఁబడుచున్నవి. వానిని గుఱించి ముందు విస్తరింపఁబడును.

ఇవియునుంగాక శ్రీభగవద్గీతాశాస్త్రమున నాల్గవయధ్యాయమున శ్రీకృష్ణుఁడు పెక్కుయజ్ఞములను సూచించి యున్నాఁడు. అందుఁ బ్రాణాయామము, ప్రత్యాహారము, ధారణ, నియతాహారము, స్వాధ్యాయము, జ్ఞానయజ్ఞము, ద్రవ్యయజ్ఞము తపస్సు మొదలగునవి యన్నియుఁ బేర్కొనఁబడియున్నవి.

ఏవం బ్రహ్మవిధా యజ్ఞా వితతా బ్రహ్మణోమథే ॥

(గీత. ౪-౩౨.)

సర్వే ష్యేతే యజ్ఞవిదో యజ్ఞక్షపితకిల్బిషాః ॥

(గీత. ౪-౩౦.)

యజ్ఞశిష్టాశిన స్సంతో ముచ్యంతే సర్వకిల్బిషైః ॥

(గీత. ౩-౧౨-౩.)

ఇవియన్నియు శ్రుతిచోదితములైన యజ్ఞములేయనియును, ఈయజ్ఞములం జేయుటచేత సమస్తపాపములనుండి విడువఁబడుదురనియు నొక్క చెప్పియున్నారు. వీని యన్నింటిలో జ్ఞానయజ్ఞము శ్రేష్ఠమనియును బోధించియున్నారు. తక్కిన యజ్ఞములన్నియు నల్పఫలముల నిచ్చునవియేగాని శాశ్వతముగు పరమపురుషార్థము నిచ్చునవిగావు. ఇవిషయము ముండకోపనిషత్తునందు స్పష్టముగ నిరూపింపఁబడియున్నది. అందనేక క్రతువులను సూచించి వాని ఫలములను జూపి, మాపిదప నాఫలములన్నియు నల్పములేయని వివరింపఁబడియున్నది.

ష్లవాహ్యేతే అదృఢా యజ్ఞరూపా ।

అష్టాదశోక్త మవరం యేషకర్మ ॥

(ముండకము.)

శ్రేయాః ద్రవ్యమయా దృఢాత్ జ్ఞానయజ్ఞః పరాంతప ।

సర్వం కర్మాఖిలం పార్థ జ్ఞానే పరిసమాప్యతే ॥

(గీత. ౪-౩౩.)

ఈయజ్ఞములవలనఁ గలుగుఫలములు దృఢములుగాని క్షిప్రకాయ్యలతో సమానములు. అల్పఫలముల నిచ్చునవి.

ద్రవ్యసాధ్యములగు యజ్ఞములకంటె జ్ఞానయజ్ఞము శ్రేష్ఠము. కర్మములన్నియును జ్ఞానమునందు పరిసమాప్తిచెందును.

జ్ఞానయజ్ఞము సంసారసముద్రమును దరించుటకు దృఢమైన నావతో సమానము. ఇట్లు మూఁడువిధములగు యజ్ఞములను జేయుటవలన దేవర్షి పితృఋణములు దీరును.

మనుష్యయజ్ఞము

ప్రతిమానవుఁడును మానవకోటికి ఋణస్థుఁడై యున్నవాఁడని ముందే సూచించితిమి. మానవులందఱును అన్యోన్యసహాయములేక లోకమున జీవించుటయే యసాధ్యమైయుం సుఖముగనుండుట యసాధ్యమని చెప్పవలయునా? ఇంతియ కాదు. మానవులును సమస్తభూతములును జగదేకపితయగా నీశ్వరునుండియే వెలువడిరినియు నాయీశ్వరుని విరాడ్రూపమునందలి యవయవము అన్యోన్యసహకారులై వర్తించునటుల మానవులెల్ల ఇతరుల సుఖముకొఱకుఁ బాటుపఁపరస్పర ఋణములఁ దీర్చుకొనవలయుననియు యోగదృష్టిగఁ మహర్షులు విధించియున్నారు “నృయజ్ఞోఽతిథిపూజనమ్” “నృనన్నైరర్చయేత్” అనువాక్యములు మానవకోటికి గల ఋణముఁదీర్చుకొనమార్గముల విధించుచున్నయవి మనుష్యయజ్ఞమన నతిథిపూజనము. అతిథియన భోజనసమయమున నన్నార్థియై వచ్చిన మనుష్యుఁడు.

ఇష్టో వా యది వా ద్వేషో మూర్ఖః పండిత ఏవ వా ।

సంప్రాప్తో వైశ్వదేవాంతే సోఽతిథి స్స్వర్గసంక్రమః ॥

తా. మిత్రుఁడుగాని శత్రువుగాని మూర్ఖుఁడుగాని విద్వాంసుఁడుగాని వైశ్వదేవము కడపట వచ్చినవాఁడు స్వర్గసుఖము నీజాలును అని ఆన్నార్థులయి వచ్చు బీదలనందఱిని సోదరులుగ భావించి వారి కన్నదానము చేయఁదగు. దూరదేశము

నుండి మార్గము నడిచి శ్రమచెంది భోజనసమయమునకు వచ్చి చేరుమనుష్యుఁడు ముఖ్యముగఁ బూజ్యుఁడు. అట్టివాఁడే యతిథియనియెఱుంగఁదగు. ముందువచ్చినవాఁడు గాదు.

దూరాభ్యోపగతం శ్రాంతం వైశ్వదేవ ఉపస్థితమ్ ।

అతిథిం తం విజానీయా న్నాతిథిః పూర్వమాగతః ॥

అట్టి పురుషుఁడుగాని, స్త్రీగాని ప్రత్యక్షపరమేశ్వరశ్వరూపముగ భావింపఁదగును. అట్టిమనుష్యుని కులగోత్రములు సయితము విచారింపనక్కరలేదు.

న పృచ్ఛే ద్గోత్రచరణే న స్వాధ్యాయం శ్రుతం తథా ।

హృదయే కల్పయే దేవం సర్వదేవమయో హి సః ॥

“అన్నస్య తుధితం పాత్రమ్” అను పురాణోక్తి యెల్లరకుఁ దెలిసినదియే. తెలియఁదగినదియే. అట్లు ఇట్లు జేరిన యతిథిని ముందు పూజించి, ఉదకములిచ్చి, యాసనమునఁ గూర్చుండఁ బెట్టి, ఆదరముతోడ మృదుమధురోక్తులఁ గుశల మడిగి, అన్నోపకములనిచ్చి తృప్తునిజేసి పనుపఁదగు. ఇట్లొక్కరినిబూజించిన మానవకోటిని బూజించి తృప్తిజెందించి నట్లయగు. అన్నోపకము లీయవలయు నన్న కొవచ్చినవాని కావశ్యకము గను నవియన్నియు నీయఁదగినవని గ్రాహ్యము. అనఁగా అన్నోపకములు మాత్రమిచ్చినం జాలుననుకొనరాదు. వస్త్రానుండై యుండిన యథాశక్తిగ వస్త్రదానముచేయఁదగు.

ఒకవేళ రోగార్తుడై యుండినచో నాపథమునిచ్చి యుపచరించి పంపఁదగును. కేవల మావశ్యకము లనఁదగు వాంఛలన్నియుఁ దీర్చి పంపఁదగునని యర్థము.

ఇట్లతిథినత్కారము పంచమహాయజ్ఞములలో నొక్కటిగాఁ జెప్పఁబడి యుండుటయేగాక అన్నిటిలో శ్రేష్ఠమనిగూడ నెన్నఁబడుచున్నది.

స్వాధ్యాయే నాగ్నిహోత్రేణ యజ్ఞేన తపసా తథా ।

న చా ప్నోతి గృహీ లోకాన్ యథా త్వతిథిపూజనాత్ ॥

ఇందు వర్ణభేదములుగాని, ఆశ్రమభేదములుగాని చూడనవసరము లేకపోవుటయేగాక నిజముగ ఆచరిగొని దూరాధ్వగుడైవచ్చినవాఁడు అంత్యజుడైనను, పంచమహాపాతకులలోనొకఁడైననుగూడ నాదరింపఁదగినవాడని స్మృతులయందు దృఢముగ జెప్పఁబడియున్నది.

పాపో వా యది చండాలో విప్రఘ్నః పితృఘాతుకః ।

వైశ్వదేవే తు సంప్రాప్తే సోఽతిథి స్స్వర్గసంక్రమః ॥

ఇవ్విధమగు నతిథిపూజనము సోమయాగము మొదలగు వానితో సమానమనియు, నిక్కాలమునఁ దఱచుగ యోగ్యతచాలని ఋత్విక్కులు మొదలగు వారిని గొని విధిహీనమగును, మంత్రహీనముగను జాలినంత యన్నదానము లేకయవిధ్యుక్త దక్షిణల నీయకయుఁ జేయఁబడు యజ్ఞములకంటెను పంచమహాయజ్ఞములు, వానిలో ముఖ్యముగ నతిథిపూజయే

శ్రేష్ఠమనియును స్మృతులయందు స్పష్టముగఁ బ్రకటింపఁబడి యున్నది.

యత్ఫలం సోమయాగేన ప్రాప్నోతి ధనవాక్ ద్విజః ।

సమ్యక్ క్షించమహాయజ్ఞైర్దరిద్రస్తద వాఘ్నయాత్ ॥

ఈసందర్భమున నొక్క-విషయము ముఖ్యముగ యోచింపఁదగియున్నది. దూరమునుండి వచ్చి యన్నార్థియగువాఁడు పూజ్యుడగు నతిథియని స్మృతులయందు నిరూపింపఁబడి యున్నది. ముందుగ నాహ్వానము చేయఁబడిన సత్పురుషుఁడు సయితము పూజ్యుడగు. అట్లుగాక

నై క్రగామీణ మతిథిః సంగృహ్ణీత కదాచన ।

అనిత్యమాగతో యస్మా త్తస్మా దతిథిరుచ్యతే ॥

ముందు పిలువఁబడకయు, దూరమునుండి మార్గవశమున రాకయు, గ్రామమునందేయుండియు, దార్ధ్యము గలిగియుండియు నుదరపోషణమునకై నను బనిచేయనొల్లక వృథాకాల యాపనముచేయుచు, గర్హ్యములగువృత్తులం గాలముఁగడపుచు సోమరులై భోజనసమయమునకుఁ జక్కఁగవచ్చి యతిథి పూజన మపేక్షింప నట్టివారు పూజ్యులని వారినిఁ బూజించినచో, జను లనేకులు స్వధర్మచ్యుతినొంది భూభారహేతువులగుదురు. మరియు యుక్తాయుక్తవిచారణములేక దానములు సేయుటచేత నీదేశమునఁ బలువురు గృహస్థులుగనుండియుఁ దమకుటుంబపోషణమునకై నను బాటుపడరు. కాలక్రమమున నిట్లు పెక్కుండు బ్రాహ్మణులధ్యయనాధ్యాపనాదికర్మములను

విడిచి శమదమాదిసుగుణసంపత్తియుఁ బరోపకారబుద్ధియ లేక గృహస్థవృత్తినిమాని భిక్షాటనము నలుపుదురు. దాఁ జేసియే యిష్టాదును బ్రాహ్మణవృత్తియన భిక్షాటనమని య కులచే నెన్నఁబడుచున్నది.

బ్రాహ్మణులు శాస్త్రీయమగు తమవృత్తులను వదలి య చించుచుండుటయు, మఱికొందఱు క్షత్రియులమనిపిం కొనుచు వందిమాగధులవలె నితరుల స్తుతిచేయుటయే తః వేఱువృత్తిలేక కుటుంబపోషణముకొఱ కితరుల నాశ్రయిం యుండుటయు, వైశ్యశూద్రప్రముఖులగువా రనేకులు బిఱ మెత్తుటయే వృత్తిగ నెన్నుటయు నీమొదలగు నధర్మ వ్యాపా ములు కారణములుగా నీదేశము దురవస్థకువచ్చెను. ఈ యమును దేశాభిమానులందఱును జక్కఁగఁ బరిశీలిం యన్నాది సమస్తదానములయందు యుక్తాయుక్త వివేచనః చేయందగు. అట్టివివేచనము లేనిదానమున సోమరితనః వర్ధిల్లును. కావున వారలయందుండు తమోగుణమును బ గొట్టి యుద్యోగవంతులుగఁ జేయుట వారికి నుత్తమమ లాభముచేయుటయేగాని వేఱుగాదు. అట్టివారికి యుక్తమ సాయముచేయుచు, నుదరపోషణసామర్థ్యముగూడ లేని యః హీనులు రోగవీడితులు, అనాధలు లోనగువారికి వలం సహాయముచేయుచు, దయార్ద్రహృదయులై, దేశాభివ న్దులై, పరోపకారతత్పరులై, మనుష్య యజ్ఞమును జగ్గ జరుపవలయును.

భూతయజ్ఞము

“భూతాని బలికర్మాణా” “బలిర్భూతౌ” అనువాక్యములు భూతముల ఋణము తీర్చుకొను మార్గములఁ జూపుచున్నయవి. పశుపక్ష్యాదులుసహితము మానవకోటికుపయుక్తములుగ నున్నవనియును, సర్వభూతములు నాత్మస్వరూపములేయనియు, నాత్మేతరపదార్థమొక్కటియుఁ గానరాదనియును బెక్కు-మాటులు నిరూపింపఁబడియెఁ గదా! అట్టిసర్వభూతములతో నైక్యభావమును దృఢముగ మానవులకుఁ గల్గించి భూతత్వప్రిచేయుటకొఱకు బలిప్రదానమును సర్వజ్ఞులగు మహర్షులు విధించియున్ననారు. పక్ష్యమయిన యన్నమును ఇంటిచుట్టును నలుదిక్కుల నుంచవలయును. దీనివలన నింటిచుట్టును దిరుగుచుండు హీనజాతిజనులకును, శునక, వాయస, క్రిమి, కీటకాది సమస్తభూతములకు నుపయుక్తమగును.

శునాం చ పతితానాం చ శ్వపచాం పాపరోగిణామ్ ।

వాయసానాం క్రిమిణాం చ శనకైర్నిర్వపేద్భువి ॥

(మనుస్మృతి.)

కుక్కలు, చండాలురు, శ్వపచులు (కుక్క-మాంసమును భక్షించు పరమహీనజాతులు), పూర్వపాపములవలనఁ బెద్దరోగముతో బాధపడుజనులు, వాయసములు, పురుగులు మొదలగు వానికొఱకు అన్నమును భూమిపై మెల్లఁగనుంచవలయును. అనఁగా శ్రద్ధతోడను, భక్తితోడను, పరిశుద్ధ

స్థలమున నుంచవలయును గాని భూమిపై విసరివేసి యన్నము మంటిలోఁగలిసి చెడిపోవునట్లు వేయఁగూడదు. ఇక్కార్యము సయితము భక్తిశ్రద్ధలతోడ భగవంతునకు నివేదనము చేయు రీతిని జేయవలయునని విధించుచు శాస్త్రములు సర్వభూతములందును ఈశ్వరసాన్నిధ్యమును బోధించుచున్నయవి.

మనుష్యయజ్ఞమగు సతిథిపూజనము దీని యనంతరము చేయఁదగినది.

ఇట్లు మనుష్యులు తమఋణములం దీర్చుకొనుటకు నైదు మహాయజ్ఞములు విధింపఁబడి యున్నయవి. ఇవియన్నియు నిత్యకర్మములు. అనఁగాఁ బ్రతినడుమున గృహస్థువగు పురుషుఁడు చేయవలసిన కర్మములు. ఇందెద్ది లోపించినను పాపహేతువని దృఢముగఁ జెప్పఁబడి యున్నది. ఈయజ్ఞములను జరిపిన పిదప మిగిలిన యన్నము యజ్ఞశిష్టామృత మనియు మేధ్యమనియు నెఱుంగఁబడు. అన్న మిట్లు పరిశుద్ధముగానిచో నమేధ్యమని యెఱుంగఁబడును. ఈయాహారము తామసాహారమనంబడు.

ఉచ్ఛిష్ట మపి చా మేధ్యం భోజనం తామసప్రియమ్ ||

(గీత. ౧౭ అ. ౧౦ శ్లో.)

అదృశ్యులై సంసారచక్రమును ద్రిష్టించు నెల్లవిధముల నీశ్వరాజ్ఞాప్రవర్తకు లగు దేవకోటులకును, మానవకోటికిని తిర్యగ్జంతువులగు పశుపక్ష్యాదులకును మఱియుఁ గ్రిమికీలకాదులగు సమస్తభూతములకుం గల యైక్యభావము నివ్వధముగ.

దత్త్వదర్శులగు మహర్షులు వెల్లడిగ బోధించియున్నారు. ఈ పరస్పరసంబంధమును దెలిసికొని సమానజనములం దన్యోన్య భావమును, ఉత్తములగు దేవతాదులయందు భక్తియు, హీనులయందు దయయుఁ గలిగి ఋణములం దీర్చియెల్లవారును గృతార్థులుగాఁదగు.

సకలజనులును వర్ణాశ్రమవిభాగమునకు లోఁబడినవారయినను, కానివారైనను నీధర్మముల మనసునకుం దెచ్చుకొనఁదగు. ఈ కర్మములు హిందూదేశమున ద్విజులగువారికి మాత్రమే విధింపఁబడియుండ నెల్లవా రెట్టు లీకర్మముల నెఱవేర్చు వారను సందియ మక్కర లేదు. ద్విజులగువారలు బహుకాల పరంపరానుష్ఠితములగు నాహారవిహారనియమములకు లోఁబడి కొంతవఱకుఁ బరిశుద్ధములగు నుపాధులం గలిగి యుండువా రగుటంబట్టి స్వతంత్రముగ మంత్రములం బఠించుటకును, వినుటకును, దగియున్నవా రని విధింపఁబడియున్నను ద్విజులు గానివారుకూడ వేదమంత్రములు లేక 'నమ' యను మంత్రమున నిక్కార్యము లన్నియుఁ జేయుట యావశ్యకమని విధింపఁబడియె యున్నది.

శూద్రస్య సన్నతి శ్శౌచం సేవా స్వామి న్యమాయయా ।

అమంత్రయజ్ఞో హ్యస్తేయం సత్యం గోవిప్రరక్షణమ్ ॥

(భాగవతము.)

నమస్కారేణ మంత్రేణ పంచయజ్ఞాన్ సహవయేత్ ॥

(విష్ణుపురాణము.)

భూతముల కొండొంటికిం గల ఋణముల నంగీకరిం-
ఋణములం దీర్చుకొనుటయు, సర్వభూతములయందు భ్రాతృ
భావము గలిగి వానికి హితముఁ గోరుటయు, యథాశక్తి భూ-
హితము చేయుటయు, ఎవ్వరినిఁగాని ద్వేషింపకుండుటయ
ముఖ్యాంశములు. ఇవియే యజ్ఞములు. ఇవిలేనిచోట సమ-
త్రకముగఁ జేయుకర్మములు సహితము అల్పప్రయోజకములు
జన్మమాత్రమున ద్విజులుగనుండియు, ఆహారాదినియమము
ననుష్ఠింపనివారలు మంత్రములతోడ నొనర్చుట కనర్హులేయ
యెన్నఁదగు. నియమములఁ బూర్ణముగ ననుష్ఠింపక పూర్వః
సద్బ్రాహ్మణులవలెఁ గొన్నిమంత్రములఁ బఠించుట
తను, గొన్నికర్మములు చేయుటచేతను అనేకు లిక్కాల
బ్రాహ్మణులు రోగపీడితులును దేజోహీనులును నగుటక
గారణమైయున్నది.

మహర్షులు సూక్ష్మలోకములను జూచినవారు గనుక ఆలో-
చించుచున్న సూక్ష్మశరీరములయందును మంత్రపఠనమువల-
గలుగు ఫలముల నెఱింగినవా రగుటంబట్టియు సపారకరుణ
మంత్రముల నుపయోగింప నర్హులెవరో యనర్హులెవరో య
విధించిరికాని వేఱుకారణముల నట్లు విధించిరినియెంచి వ
యందు దోషము నారోపింపరాదు. మహాత్ములు ‘మఁ
ద్రష్టారః’ అనఁగా మంత్రములను జూచువా రని పిలువఁబ-
టకుఁ గారణమిదియ. మంత్రోచ్ఛారణముచేఁ గలుగు
ములును, అనర్హు లుచ్చరించుటచేఁ గలుగు కీడును బూర్వ

విస్తరింపఁబడినదియే. దయాసముద్రులగునట్టి మహాత్ముల
యందు దోషారోపణము చేయక యీ జన్మమున మనస్సును,
ఇంద్రియములను, కాయమును నియమించికొని రాఁగల జన్మ
ములయందుఁ బరిశుద్ధములగు నుపాధులను బొంద యత్నింప
వలయు.

బ్రహ్మాండమున జన్మించినమాత్రమునఁ బైనిరూపింపఁ
బడినరీతిని బ్రతిమానవుఁడును సకలభూతములకు ఋణస్థుఁడై
యుండఁగా వాఁ డుదరపోషణముకొఱకు జేయుకర్మముల
యందు ఇతర భూతములకుఁ కొన్నింటికైనను హానిచేయక
తీరదు. గృహసమ్మార్జనమునందును, గృహపాపకరణములు
కడుగుటయందును, శాకములు మొదలగువానిని గత్తిపీటతో
ఖండించుటయందును, ప్రాయ్యయం దింధనములు మంట
చేయుటయందును, వడ్లు మొదలగు ధాన్యముల దంచుటయం
దును మఱియు సనేకకార్యములయందు సనేకభూతములకు
హింసచేయకతీరదు. ఇట్టి పాపము సర్వజనుల నంటియే యుం
డును. ఇవి ముఖ్యముగఁ బంచసూనము లని హిందూధర్మ
శాస్త్రములయందుఁ బిలువఁబడుచున్నవి.

ఖండినీ పేషిణీ ఛల్లీ మార్జనీ చైవ కుంభినీ ।

పంచసూనా గృహస్థస్య నతై స్స్వర్గో విధీయతే ॥

ఈపంచసూనముల పరిహారముకొఱకు వైశ్వదేవమను పేరం
బరఁగు హోమము గృహస్థులకు విధింపఁబడి యున్నది.
ఈహోమమువలన సర్వభూతములఁ బోషించి యభివృద్ధి

చేయు దేవతలు తృప్తులగుదురు. వారు తృప్తులగుటచేత వాఁ
చేఁ బోషింపఁబడు భూతముల కభివృద్ధికలుగును. ఇట్లు అల్ప
హింసలును బరిహరింపఁబడు.

ఇదియును గృహస్థువునకు విధింపఁబడన నిత్యకర్మములలో
నొకటి.

గృహస్థనిత్యకృత్యములు

దినదినమున గృహస్థు వాచరింపఁదగు దినచర్య యెట్టిదో
చూతము.

బ్రాహ్మముహూర్తమున మేల్కొంచి ప్రాతఃకాల క్రియలు
దీర్చుకొని స్నానం బొనరించి సూర్యోదయమునకు ముందే
సంధ్యావందన మొనరించి భగవంతుని ధ్యానము చేయవలెను
వెనుక ప్రాతఃకాలమునఁ జేయఁదగు నగ్ని హోత్రమున
సలిపి దేవతలను గురువులను బూజించి కొంతకాలము వేదము
లను వేదాంగములను బఠించవలెను. పిదప కుటుంబపోషణ
మునకు వలయు ద్రవ్యమునార్జించుటకుం బోవలయును. తక్ష
దండ్రులు, ఉపాధ్యాయులు, ఆచార్యులు మొదలగువారికిని
దారసుతులకును, గృహమున కేతెంచుబంధుమిత్రులకును
అతిభ్యభ్యాగతులకును, నిరాధారులు రోగపీడితులునఁ
స్వాదరపోషణసామర్థ్యములేని బీదలకును మఱియు గృహము
నాశ్రయించుకొని తిరుగుచుండు జంతువులకును శరీరసంరక్షణ
మునకు వలయునంత మాత్రము సంపాదించి గృహమునకు
మరలి వచ్చి మాధ్యాహ్నిక క్రియలం దీర్పవలయును. మధ్య

దిన సంధ్యావందనమును వైశ్వాదేవమును జేసి దేవర్షి పితృ
గణములను దృష్టియగునట్లుచేసి యాసమయమునకు వచ్చిన
యభ్యాగతులం బూజించి యన్న మిడి తృప్తులంజేసి భూత
బలియు నొసంగి పిదప దాను భుజింపవలయు. వెనుక కొంత
తడవు పురాణేతిహాసములను ధర్మశాస్త్రములను బఠించి స్వ
తంత్రముగఁ జదువుకొనఁజాలని వారలకు వానియర్థములను
బోధించి యనంతరము దేవతాగృహములనుగాని సత్పురుషుల
గోష్ఠినిగాని సందర్శించి మిత్రులతోడఁ గొంతతడవు ప్రొద్దు
పుచ్చుకొని సాయంసంధ్యాకాలము సత్క్రమింపక యిల్లునేరి
సాయంసంధ్యావందనాన్ని హేమాత్రముల నొనరించి భుజించి
విశ్రమింపఁదగు.

భుక్త్వా తు నుఖ మాస్థాయ త దన్నం పరిణామయన్ ।
ఇతిహాసపురాణాని ధర్మశాస్త్రాణి చా భ్యసేత్ ॥
వృధా వివాదవాక్యాని పరివాదం చ వర్జయేత్ ।
నాఽసచ్చాస్త్ర విరోధేన సన్మార్గార్థనిరోధినా
.
.
.
.
.
.
.
.
అహశ్శేషం సమానీతశిష్యైరిష్టై శ్చ బంధుభిః ॥

ఇట్లు దినమంతయును సత్కర్మముల నొనరించుటయందును,
శరీరపోషణమునకు వలయు కృత్యమునందును గడపవలయును
గాని దూష్యసంభాషణమునందుఁ గాని దూష్యవృత్తులయం
దుఁ గాని దుష్టజనుల సాంగత్యమునఁ గాని కాలక్షేపము
చేయరాదు.

ఇక్కాలమునకుఁ దగినరీతిని పైసూచింపఁబడిన మార్గము నల్పముగ మూర్ఛకొని దినచర్యను జరుపఁదగు. బ్రాహ్మముహూర్తమున మేల్కొంచి సూర్యోదయమునకు మున్ను సంధ్యావందనము, భగవద్ధ్యానము వారివారి యాచారకారము చేయఁదగు. పిదప గొంతసేపు సద్గ్రంథములఁ జదివయితరులకు బోధించుటయందు గడుపఁదగు. అనంతరమగృహకృత్యములయందుఁ గొంతకాలముగడపి మాధ్యాహ్నికక్రియలను జరిపి భుజించి రాజకీయకార్యములు మొదలగు నుద్యమములకుఁ బోసవకాశమున్నది. కార్యాలయములనుండుమరలి సాయంకాలకృత్యములం దీర్చికొని కొంతకాలము సద్గ్రంథములఁ బఠించి సద్బోధియందుఁ గాలము గడపి గృహకృత్యములం దీర్చి భుజించి యల్పకాలమైనను భగవంతుఁడనుననున నిలిపి ధ్యానించి నిదురింపఁదగు.

శయ్యా మధిష్ఠాయ రాత్రినూక్తం జపిత్వా విష్ణుం సమస్కృత్య
ఇష్టదేవతాస్మరణం కృత్వా సమాధి మాస్థాయ అన్యాక్ తైవవైది
కాక్ మంత్రాక్ సావిత్రీం చ జపిత్వా స్వపేత్ ॥

సమస్కృత్వాఽవ్యయం విష్ణుం సమాధిస్థ స్స్వపేన్నిశి ॥

(విష్ణుపురాణము.)

ఈరీతిని గృహస్థుడు దినకుం గల కార్యములన్నియు ననఁగ న్యకార్యములు, స్వామికార్యములు, పారమార్థిక కార్యములు దేశము మేలుకొఱకుఁ జేయఁదగు కార్యములు లోనగువాని ముందుగ నిశ్చయించుకొని కాలనియమము నేర్పఱచి రె

యేకార్యమున కెంతెంతకాలము వలయునో యదియు నిశ్చయించి దినచర్యకు ముందుగఁ బదకము నేర్పఱచి యాపదకము ననుసరించి కాలము నతిక్రమింపక యుండ వృథాకాలక్షేపము సేయక కార్యములన్నింటిని జాగరూకుఁడై నెఱవేర్చుచు దినమును గడుపనగునే కాని ప్రవాహకాష్ఠమువలెను, గాలికి గొట్టుకొనిపోవు తృణముభంగిని బ్రారబ్ధబద్ధుఁడై వర్తింపరాదు. ధీరుఁడై పురుషప్రయత్నమున సందర్భముల నన్నింటి మార్చుకొనునట్లు ఆత్మశక్తిని వినియోగింపవలయు.

పైఁజెప్పిన వన్నియు నిత్యకర్మములని ముందే యనువదించఁబడియె. ఇవిగాక పాకయజ్ఞములని కొన్నియు, శ్రౌతయజ్ఞములని కొన్నియు శాస్త్రములయందుఁ బేర్కొనఁబడియున్నవి. పాకయజ్ఞములయందు ముఖ్యములు పితృశ్రాద్ధములు. ఇవి గతించిన పితరులను బూజించుటకుఁ జేయుకర్మములు. ఇందు మరణానంతరము ప్రేతలోకమున నుండుజీవునుద్దేశించి యా జీవున కూర్ధ్వలోకప్రాప్తి సులభముగఁ గలుగుటకొఱకుఁ జేయఁబడు కర్మములంగూర్చి పూర్వాధ్యాయముననే వ్రాయఁబడినది. ఇవి యేకోద్దిష్టశ్రాద్ధములని యెఱుంగఁబడుచున్నవి. ఈశ్రాద్ధములయందుఁ బ్రేతయొక్కఁడే పూజింపఁబడుచున్నాఁడు. వీనియం దావాహనముగాని హోమముగాని లేదు. విశ్వేదేవతలఁ బూజించుట లేదు. సపిండికరణముతో ముగియును. సపిండికరణకాలమునఁ ప్రేతలోకమును దరించి జీవుఁడు పితరుల లోకమును జెందును. సాధారణ

ముగ మూడుతరములు గడచుకాలము జీవుడు పితృలో
ముననుండును. కావున జీవుడు పితృలోకమునొందు స
యము నాల్గవపితరుడు స్వర్గలోకముచెందుకాలము కావు
నాల్గవ పురుషునకు స్వర్గపాథేయము నిచ్చి స్వర్గమునకుఁ బం
బడును. అది మొదలు పితృశ్రాద్ధములయం దాహ్వానః
చేయఁబడఁడు. శ్రాద్ధములయందు మువ్వరు పితరులనఁ
మూడుతరములవారుమాత్ర మాహ్వానము చేయఁబడుదు
ఇవియును రెండువిధములుగ నున్నయవి. ఆభ్యుదయికశ్రా
ద్ధములని, సాధారణపితృశ్రాద్ధములని. ఆభ్యుదయికశ్రాద్ధః
లనఁగాఁ బుత్త్రునియొక్కయుఁ బుత్రికయొక్కయు వివా
కాలములయందును, ఉపనయనకాలమందును జాతకర్మ నా
కరణ కార్యములయందు నాహ్వానముచేయఁబడు నాందీమ
పితరులనుద్దేశించి చేయఁబడు కార్యములు. నాందీముఖులనఁ
సంతోషముతోఁగూడిన ముఖముగలవారు. వీరు పితృలో
మును దాటి స్వర్గలోకమునుబొందిన పితరులు. అనఁ
మూడుతరములకు ముందుగాఁబోయిన పితరులు. వీరు స
లోకప్రాప్తులయినవారు కావున శ్రాద్ధక్రియలచే వీరలకుఁ
యోజనమంతగాఁ గానరాదు. వీరలు శుభకార్యములం
దాహ్వానముచేయఁబడి తమ సంతతివారల కభ్యుదయ
ననఁగా నైహికమగువృద్ధి ననుగ్రహింతురు.

పితృశ్రాద్ధములయందు సన్నిహితు లగు మూడు తరవ
పితరులు మాత్రము పూజింపఁబడుదురు. సామాన్యవ

మూఁడుతరములవారు పితృలోకమున నుండి భూలోకమున నుండు తమసంతతివారినుండి శ్రాద్ధరూపమగు సహాయమును దృష్టిని గోరుచుందురు. అట్టి పితరులను ద్వేషించి జేయఁబడు నిత్యనైమిత్తికశ్రాద్ధములు వారలం దృష్టులంజేయు. ఈశ్రాద్ధములయందుఁ బితరుల నావాహనముచేయుటయుఁ బక్వాన్నము నగ్నియందు హోమము చేయుటయు, విశ్వేదేవుల నాహ్వనముచేసి పూజించుటయు, బ్రాహ్మణులకు భోజనం బిడుటయు ముఖ్యభాగములు. ఇం దాహ్వనముచేయఁబడు బ్రాహ్మణులు విజ్ఞులుగను, సుశీలురుగ నుండవలయును.

య థేరిణే బీజ ముప్త్వా న వప్తా లభతే ఫలమ్ ।

తథానృచే హవి ర్దత్త్వా న దాతా లభతే ఫలమ్ ॥

నశ్యంతి హవ్యకవ్యాని సరాణా మవిజానతామ్ ।

భస్మభూతేషు విప్రేషు మోహా ద్దత్తాని దాతృభిః ॥

తా. ఊషరక్షేత్రమున విత్తనము వేయువాఁడు ఫలము నేలాగు పొందఁజాలఁడో యట్లనృచుఁ డనఁగా వేదాధ్యయనముచేసియుండని బ్రాహ్మణునకు దత్తము చేయఁబడిన హవ్యకవ్యములు ఫలమునీయఁజాలవు. అజ్ఞానులు మోహముచే బూడిదెతో సమాను లగువిప్రులకు దత్తముచేయు హవ్యకవ్యములు నశించును.

బ్రాహ్మణులు వేదాధ్యయనముచేత శుద్ధులయి యగ్ని సమానులుగ నుండవలయును. అగ్నియందు వ్రేల్చఁబడిన హోమద్రవ్యము లాయగ్నియందుఁ దప్తములై సూక్ష్మ

రూపములుగ మాటి దేవతలను జెందులాగున విజ్ఞాని యగు విప్రునియందు దత్తము చేయఁబడిన హవ్యకవ్యములు పితృదేవతలను జెంది వారలను దృష్టులుగఁజేయు. అట్లుగాక బూడిది యందుఁ జేయఁబడిన హోమ మెట్లు దేవతలను జెందఁజాలదో యటులనే బూడిదెవంటి విప్రులకు ననఁగా వేదమును జదువని బ్రాహ్మణులకు దత్తమగుహవ్యకవ్యములు పితరులను జెందఁజాలవు. చేసిన కర్మము ఫలముల నీఁజాలక నశించు.

బ్రాహ్మణో హ్య నధీయానస్తృణాగ్ని రివ నశ్యతి ।

తస్మై హవ్యం న దాతవ్యం న హి భస్మని హూయతే ॥

అధ్యయనము చేయని బ్రాహ్మణుఁడు గడ్డినిప్పవలె శీఘ్రముగఁ జల్లారిపోవును. ఎవ్వరుగాని బూడిదిలో హోమము చేయరు గదా! అటులనే యనధీతుఁడగు బ్రాహ్మణునకు హవ్యకవ్యములు దత్తముచేయరాదు. శ్రాద్ధములయందు యోగ్యులును, జ్ఞానవంతులు నగు విప్రులు భుజించి తృప్తులు కాఁగా వారలు పితరులకు శాశ్వత బ్రహ్మలోకనివాస సిద్ధి గలుగునట్లాశీర్వచనములుచేయఁ బితరులు మేలు పొందుదురు. బ్రాహ్మణభోజనము వలని ముఖ్యోద్దేశ్య మిదియ. ఈఫలము పూర్ణముగఁ గలుగవలయునన్న బ్రాహ్మణులు పరిశుద్ధులుగను, జ్ఞానవంతులుగను, బండ్లితులుగను, నుండవలయును.

అక్రోధనై శౌచపరైః సతతం బ్రహ్మవాసిభిః ।

భవితవ్యం భవద్భి శ్చ మయా చ శ్రాద్ధకర్మణి ॥

క్రోధములేనివారును, సదాపరిశుద్ధులును, సర్వదా బ్రహ్మ విచారము చేయువారును నగు మీవలన, నాచే జేయబడు శ్రాద్ధకర్మ సార్థమగుగాక. అని శ్రాద్ధమునందు ఆమంత్రితులగు బ్రాహ్మణులనుగూర్చి కర్తయగువాడు చెప్పచున్నాడు గదా. అట్లుగాక యజ్ఞల నామంత్రితులను జేసిన నాశ్రాద్ధము సార్థకముగ నుండజాలదు.

ఈశ్రాద్ధములన్నియు భూలోకమును విడిచి ప్రేతలోకము నఁగాని పితృలోకమునం గాని యుండు జీవుల కాయాలోక సంబంధములగు శరీరములను బరిశుద్ధిచేసి సంస్కరించుట కుద్దేశింపఁబడినవి. తక్కినసంస్కారము లన్నింటి యందువలె వీని యందును మంత్రములును, ద్రవ్యములును బ్రయోగింపఁ బడుచున్నయవి.

శ్రౌత యజ్ఞములు సహితము హవిర్యజ్ఞము లనియును, సోమయజ్ఞము లనియును రెండువిధములుగఁ బదునాలుగు యజ్ఞము లున్నయవి. వీనియన్నింటి యందును, మంత్రములు సశేషముగ నుపయోగింపఁబడుచు నెయ్యిక్షీరములు పక్వాన్నములు పిష్టములు మొదలగునవియును హోమము చేయఁబడుచున్నవి. ఇవియన్నియు నన్నియందు దహింపఁబడి దేవతల కాహారమగుచున్నవి. దేవతలు తృప్తులై యజమానునకు సహికాముష్మికసుఖముల నిత్తురు.

ఈరీతిని విధింపఁబడిన కర్మములన్నియు జీవుని సంస్కరించు వివిధమాలిన్యములను దొలఁగించుటకును, వానిఋణములను దీర్చుటకును సమర్థములు.

మొట్టమొదట బ్రహ్మాండమునందలి బ్రహ్మాదిస్తంభ పర్యంత సమస్తభూతములు నొకటితో నొకటి యవిచ్ఛిన్నములగు ననుబంధములచేఁ గట్టఁబడి యున్నవనియు, నన్యోన్య సహాయము లేనిది యొక్కటియును జీవింపఁజాలదనియు బోధించుచు మనుష్యుని జీవితకాల మామూలాగ్రము యజ్ఞములతో నిండియుండునట్లు విధింపఁబడియున్నది. భగవంతుఁడయజ్ఞస్వరూపుఁడనియును, నామరూపముల కతీతుఁ డగు బ్రహ్మము ప్రకృతితోఁ జేరి నామరూపాత్మక మగు ప్రపంచరూపముగఁ బరిణమించుటలో గొప్పయజ్ఞ మొనరించెననియును శ్రుతులు ఘోషించుచున్నవి. పురుషసూక్తమునందు వర్ణింపఁబడియుండు యజ్ఞమంతయు నిదియే.

యజ్ఞముచేఁ బ్రపంచముత్పత్తియై యజ్ఞముచే రక్షింపఁబడుచున్నది. ఒకవిధమగుజీవము మఱియొకవిధమగు జీవమునకు జీవనమగుచుండుట లోకమునఁ జూచుచున్నాముగదా! “జీవో జీవస్య జీవనమ్”. ఇట్లు భూతములన్నియుఁ బరస్పరాశ్రయానుబంధములచేఁ గట్టఁబడి ప్రతిభూతము నితరభూతములయభివృద్ధికొఱకు వినియోగపడుచున్నది. పాపాణాదులు, మృత్తు, మట్టియందలి వివిధపదార్థములు, తరుగుల్మలతాదులకుపయోగించును. ఇవి నానావిధములగు పశుపక్ష్యములకును,

మఱియు నివి కొంతమంది మానవులకును నాహారములగు చున్నవి. ఇవి యన్నియు మనఃపూర్తిగాఁ దమ్ముదా మితరుల యభివృద్ధికొఱ కర్పణముచేసికొనుట లేదు. వానియన్నింటి యందుఁ జిత్తమంకురించిన యుండలేదుకదా! స్వభావముగ నొకజీవ మింకొకజీవమును హరించుటచే జీవించుచున్నయది. అజ్ఞానావస్థయందు మనుష్యుఁడు సహితము ప్రకృతిస్వభావము ననుసరించి యితర జీవములను దనజీవమున కుపయోగించు కొనుచున్నవాడు. మనస్సు వికసింపను వికసింపను జ్ఞాన మభివృద్ధి కాను కాను మనుష్యనిధర్మము మాఱఁదగియున్నది. ప్రకృతినంబంధములగు శరీరము లన్నియు నితరభూతముల హరించుటచే నభివృద్ధియగుచుండ శరీరియనఁగా జీవుఁ డితర భూతములకొఱకుఁ దనశరీరము నుపయోగించినంగాని యభివృద్ధికాజాలఁడు. “పరోపకారార్థ మిదం శరీర” మ్మను నార్యోక్తి యీయర్థమునేకదా ప్రతిపాదించుచున్నయది.

పైవివరింపఁబడిన కర్మములు, యజ్ఞములు, అన్నియు నీ యుపాధులస్వభావమును గ్రహక్రమమునమార్చి జీవుఁడు క్రమముగ నివృత్తిమార్గమునం బ్రవేశించుటకు సాధనము లగునట్లు విధింపఁబడియున్నవి.

జీవహింస

లోకేవ్యవా యామిషమద్యసేవా నిత్యాస్తు జంతోర్నహి తత్ర చోదనా ।
వ్యవస్థితిస్తాసు వివాహయజ్ఞ సురాగ్రహైరా సునివృత్తిరిష్టా ॥

శ్రీపురుషులయం దన్యోన్యభోగేచ్ఛయు, మాంసాహార
 మునం దిచ్ఛయు, మద్యమునందిచ్ఛయు నివి జంతువులకు
 స్వభావజన్యములు. వీనివిషయమున శాస్త్రుచోదన మనా
 వశ్యకము. శాస్త్రములయం దీవిషయకమగు విధులన్నియు
 వివాహము జ్యోతిష్టోమాది క్రతువులమూలమునఁ గ్రమక్రమ
 మున నీయిచ్ఛలనుండి జీవుని విరమింపఁ జేయుటకొఱకుఁ
 జేయఁబడిన నిబంధనలు గాని యెల్లరు విషయేచ్ఛలకు లోఁబడి
 విషయములయందు రమింపవలయునని కాదు. విధి నిబంధనలు
 లేక శ్రీపురుషు లిష్టానుసారము కామవశులై రమింపకుండు
 నట్లు వివాహనిబంధనము విధింపఁబడినది. దీనిచే నొక్కపురు
 షునకును ఒక్కశ్రీకిని మాత్రము సంబంధము గలుగు. వీరిద్దఱు
 ఁకును స్వేచ్ఛావిహారములు లేకుండునట్లు కాలనిబంధనముల
 విధించి విషయభోగములనుండి మనస్సులఁ గొంతమట్టుకు
 మరలింప నేర్పుటకై శాస్త్రములు ప్రవర్తించినవికాని ప్రతి
 యొకండును వివాహితుఁడు గావలయునని కాదు. అటులనే
 మాంసాహారమునందలి యిచ్ఛ యెల్లవారలకు సహజముగ
 నుండ నిచ్ఛగలిగినపు డెల్ల జీవహింస చేయక యుండునట్లు
 దేవపితృకార్యములయందు మాత్రమామిషాహారమును విని
 యోగించి తత్ప్రసాదరూపముగ మితముగ యజమాను
 లద్దానిఁ గొనవచ్చు నని శాస్త్రములయందు విధింపఁబడి
 యున్నదిగాని దేవతలకుఁ బితరులకు నామిషాహారము దత్తము
 చేయనిచో వారలు తృప్తులుగారని కాని, కర్మలోపమగునని

కాని చెప్పట కాదు. జనులు మాంసేచ్ఛ గలిగి యిష్టానుసారముగ నాహారముకొఱకుఁగాని వినోదమునకైగాని, జీవముల హింసించుచుండఁ గొన్ని కార్యములయందుమాత్రము జీవముల హింసింపఁదగు నని నియమించి యట్టిహింసతోఁ గూడిన కర్మములను జేయుటయందును గష్టసాధ్యము లగు గొన్నినియమముల ననుల్లంఘ్యములుగ విధించి జీవహింస సుండి మానవులను గ్రమక్రమముగఁ దొలఁగించుటకై శాస్త్రులు బ్రవర్తించియున్నవి కాని యిక్కాలమునఁ బట్టణములకుండు నిరాక్షేపముగ వేలకొలఁది దినదినము హింసించి యీంచుఁ నోరులేనిజంతురాశి లెక్కకు మఱియు గొన్నిం ని జేర్పఁగాదు. శాస్త్రవిహితము లగుకర్మములయందు ధింపఁబడిన విధినిషేధము లన్నియు జీవుని సహజవాంఛల్నిటిని గ్రమక్రమమున జయించి విరాగమును వృద్ధిచేయు వికాని విషయ వాంఛల వృద్ధిచేయునవికావు. మఱియు తి మద్యమునందలి యిచ్చయుఁ గ్రమముగ విడుచునట్లు స్యుక్తముగఁ జేయఁబడు సౌతామణియను యాగమునందు ప్పఁ దక్కిన సమయముల మత్తును గలుగఁజేయు వస్తువును గ్రహింపరాదని కట్టుబాట్లు చేయఁబడినవి. అట్టి ర్యములయందు వచించు మంత్రము మొదలగువానిచేతను, నిచే నాహారము చేయఁబడు దేవతల దివ్యదేజస్సును, వానియందుపయోగింపఁబడు వస్తువులు పరిశుద్ధములై సహజ. దుర్గుణమును గొంతపోఁగొట్టుకొనియుండును.

క్రమక్రమమున జ్ఞాన మభివృద్ధికాను కాను జితృశుద్ధి కాఁగా
హింసారూప యజ్ఞములు గూడఁ దృజింపఁబడును. శాస్త్ర
కర్తల యుద్దేశ మిట్లుండ శాస్త్రనిబంధనలను బూర్ణ
ముగ గ్రహింపకయు ననుష్ఠింపకయు విషయేచ్ఛలు గలిగి
కర్మమార్గముల నుండు వారికి విషయభోగములు శాస్త్ర
ములచే విధింపఁబడి యున్నవనుట పొరబాటు. మొట్టమొదట
కర్మములవలన భూతకోటులకుంగలయన్యోన్య సంబంధ
మును సూచించి యన్యోన్య సహకారిత్వమును విధించుచు
నొక్కొక్కరును దనకుంగల భోగ్యవిషయములను బోధింప
కారముకొఱ కుపయోగించునట్లు శాస్త్రములు బోధించు
చున్నవి.

యజ్ఞకర్మములయందు జీవుఁడు తనకుఁగల వస్తువుల
నొక్కొక్కటియుఁ గొంత యితరభూతముల యుపయోగము
కొఱకు దత్తము చేయ నేర్చుకొనుచు నీమూలమునఁ దాను
ఇతరభూతములనుండి పొందినమేలునకుఁ బ్రత్యుపకృతి చేయు
చున్నవాఁడు. ఇక్కర్మములయం దెద్దియేని నల్పముగనైనను
జీవుఁ డర్పింపఁగాఁ బెక్కుమడుంగులు ప్రతిఫలము కాలాంతర
మున రాఁగోరుటచే సద్యఃఫలమును వదలుకొని నిబ్బరము
గలిగి రాఁబోవుఁ ఫలముల నిరీక్షించుచుండుట నేర్చుకొనును.
ఆరీతిని వచ్చిన ఫలములన్నియు నశించునవియే కావున నశ్వర
ములను జ్ఞానము కాలక్రమమునఁ బొందును. పిదప దేవతాను
గ్రహముచే నిహలోకమున గలుగు ప్రతిఫలములఁ గోరక

చీరకల మనుభవింపఁదగిన పరలోక సుఖములను గోరి యజ్ఞములు చేయును.

“జ్యోతిష్టోమేన స్వర్గకామో యజేత” యని శ్రుతి విధించుచున్నదికదా! పరలోక సుఖములనునవి యదృశ్యములును మరణానంతరము పొందఁదగినవియునై యుండుటచే వానిం గోరి ప్రకృతోపయోగములగు వస్తువులను ద్యాగము చేయఁ గలుగుట యైహిక సుఖములను గోరుటకంటె నుత్తమమగుస్థితి. ఈరీతిని స్వర్గకాముడై బహువిధములగు యజ్ఞముల నొనరించి చిరకాల మిహలోకమునను, పరలోకమునను సుఖానుభవము నొందుచు భగవంతుఁడు తనశక్తిని దనబిడ్డలతో సమానులగు భూతకోటులయభివృద్ధికొఱ కుపయోగించుచుండఁ బ్రతిమానవుఁడును దనకంటె శ్రేష్ఠు లగు దేవకోటులకొఱకుఁ దనభోగ్యపదార్థములను ద్యాగము చేయుట ధర్మ మనుజ్ఞానమును గ్రమమునఁ బొందును. ముఱియు బహుకాలానుభవముచే స్వర్గసుఖములు సహిత మంతము నొందఁగా “క్షీణే పుణ్యే మర్త్యలోకం విశంతి” యను న్యాయానుసారముగ స్వర్గమునుండి మరలి మర్త్యలోకమును బొందును. జన్మజన్మమున నిట్లు భూలోక సుఖముల నూర్ధ్వలోక సుఖముల ననుభవింపఁ దుదకు భూలోక సుఖములవలెనే స్వర్గలోక సుఖములు సయితము శాశ్వతములుగావను జ్ఞాన మంకురించి దృఢమగును. స్వర్గలోక సుఖముకంటె నుత్తమమగు సుఖము నన్వేషించుచుఁ గడపట ఫలాపేక్ష యుండినంతవఱకు నిహపరలోక సుఖము

లగు ఫలానుభవములు తప్పవనియు నవి నశ్వరములనియు దానంజేసి యీభోగము లన్నియు దుఃఖయోను లనియు జ్ఞానము వృద్ధికాఁగా జీవుఁడు కర్మత్యాగము చేయఁజూచును గాని యప్పడును శాంతిరూప మగు సుఖమును గనఁజాలఁడు. కర్మములను వదలుకొని తూష్ణీంభావము ననుసరించి యున్నను విషయభోగముల యందలి యిచ్చమాత్రము అరణ్యవాసము నందు సయితము వెంటనంటియే వచ్చుటంజూచి పరిపాకా వస్థయందుఁ గేవలకర్మత్యాగమునఁ బొంద నసాధ్య మగు సుఖము కామముల విడుచుటవలన బొందనగునను జ్ఞానము కలుగును.

న కర్మణా మనారంభా నైష్కర్మ్యం పురుషోఽశ్నుతే ।

న చ సన్న్యసనా దేవ సిద్ధిం సమధిగచ్ఛతి ॥

(గీత.)

కుర్వ స్నేవేహ కర్మాణి జిజీవిషే చ్చుతగ్ం సమాః ।

ఏవం త్వయి నాన్య థేతోఽస్తి న కర్మలిప్యతే నరే ॥

(ఈశావాస్యోపనిషత్తు.)

కర్మములను విడుచుటచే శాంతిరూప మగు సుఖముఁ బొందఁజాలఁడు. కేవలసన్న్యాసముచేత మానవుఁడు సిద్ధిని బొందజాలఁడు. ఐతే జీవితేచ్ఛయనఁగా దేహాభిమానముండు నంతవఱకు నూఱుసంవత్సరములైనను గర్మములను జేయుచునే గడుపవలయును. కర్మములచే బద్ధుఁడుగాక యుండుట కిదియే మార్గము. వేఱుమార్గము లేదు.

కామముల విడుచుటయే యుత్తమమును, నాశరహితమును నగుసుఖకారణమని యెఱింగి ఫలాభిసంధి రహితముగ సంసారచక్రమును ద్రిప్పటకొఱకే స్వధర్మము నాచరింపవలయు ననియుఁ దెలిసికొనును. మొదట నైహిక ఫలకాంక్షతోను, బిదపఁ గొంతకాలము స్వర్గకాముఁడయ్యును సకలభూతహితములగుకార్యములను జేయుచుఁ గడపట ఫలకాంక్ష యించుకయేనియు లేకయే లోకహితము నుద్దేశించి ప్రపంచచక్రమునుద్రిప్పటయే ముఖ్యోద్దేశ్యముగ స్వధర్మమును జేయును.

సక్తాః కర్మణ్యవిద్వాంసో యథా కుర్వంతి భారత ।

కుర్యాద్విద్వాంస్తథాసక్త శ్చిక్షీర్షన్లోకసంగ్రహమ్ ॥

(గీత. 3-౨౫.)

విద్వాంసులుగాని మనుష్యులు కర్మలయం దాసక్తులై మెట్లు కర్మముల శ్రద్ధతో నాచరింతురో అట్లే విద్వాంసుఁడౌలాసక్తిలేక లోకసంగ్రహార్థము కర్మముల నాచరించు నని తత్పర్యము.

స్వధర్మము లగుకార్యములను జేయునుగాని ఫలముల యయమగు విచారమున కించుకయైనను లోఁబడఁడు.

కర్మజ్యేవాధికారస్తే మా ఫలేషు కదాచన ।

మాకర్మఫలహేతుర్భూర్మా తే సంగోస్త్యకర్మణి ॥

(గీత. ౨-౪౭.)

తా. కర్మముచేయుటయే నీ యధికారముగాని కర్మఫల ల విషయ మగుచింత నీదికాదు. కర్మఫలములను గోరఁ

గూడదు. అయినను కర్మముచేయక యుండవలయు ననుకోరిక యుం గూడదు.

ఇట్లు ఫలములను గోరకయే ప్రపంచమందలి సకలభూతముల మేలును బ్రపంచాభివృద్ధిని గోరుచుఁ గర్మములను జేయుచుండును.

పూర్వకర్మానుసారముగఁ బ్రాప్తించిన జన్మమునఁ జేయఁ దగుకర్మము లన్నియుఁ జక్కఁగ నెఱవేర్చిన నాఋణవిముక్తియగునుగాని కర్మములను విడిచి పాటిపోవుటచే నైష్కర్మ్యసిద్ధిగలుగదు. కర్మములను జేయుచు మనోనిగ్రహము చేయవలయును గాని కర్మముల విడువరాదు. కాలము పరిపక్వము కాగాఁ గర్మములు తమంతట వదలిపోవును. బంధములు వీరిపోవలయును గాని వానిని త్రైపివేయరాదు. కర్మములన జేయుచు స్వప్రయోజనము నెంతమాత్రమును గోరక లోకమమేలునే కోరుచుండఁదగు. కడపటఁ దాను స్వధర్మమున విడువక విహితకర్మములను లోకసంగ్రహార్థము చేయుచున్నాడనను సహంకారమునుగూడ మాని కర్మమునందుఁగాని ఫలమునందుఁగాని యభిమానమును సహితము విడిచి భగవంతుఁ సేవకునిభంగి నీశ్వరుని ప్రతినిధిగ భావించుకొని లోకమునక మేలుకొఱకై ప్రవర్తించుచుండును.

తదర్థం కర్మ కాంతేయ ముక్తసంగ స్సమాచర ॥ (గీత. 3-౯.

బ్రహ్మణ్యా ధాయ కర్మాణి సంగం త్యక్త్వా కరోతి యః ॥

(గీత. ౫-౧౦.

విద్యావంతుఁ డైనచో నావిద్యను దనకుఁ బూజ్యతకొఱ
కుపయోగింపక యజ్ఞులగువారలను గడతేర్చుట కుపయోగిం
చును. ప్రభుత్వాధికారము గలిగియుండినచో నాయధికార
మును ప్రజలయభివృద్ధికొఱకే యుపయోగించునుగాని యజ్ఞా
నులవలె స్వకార్యధురంధరుఁడై తనభోగము కొఱకు వినియో
గింపఁడు. ఎల్లప్పుడు ప్రజలయభివృద్ధిని సుఖమును వెదకుచుఁ
బ్రజలయుపయోగముకొఱకుఁ గ్రొత్తకొత్తవగు కార్యము
లనుజేయుచుఁ దండ్రి బిడ్డలకొఱకుఁ బాటుపడులాగునఁ బాటు
పడును. ద్రవ్యార్జనముచేయువాఁడుగ నుండినవాఁడు ధనము
నార్జించుచు, నాద్రవ్యముతో మానవకోటి యను గొప్ప కుటుం
బమునకుఁ జెల్లునదిగ నెంచుచుఁ దాను దైలోక్యకుటుంబి
యగు భగవంతునిచే నియమింపఁబడిన కోశాధిపతిగ భావిం
చుచు జగత్కుటుంబయోగక్షేమముకొఱకు ద్రవ్యమును విని
యోగించుచుఁ గ్రొత్తకొత్తధర్మకార్యములను బన్నుచుఁ
గొనసాగించుచుఁ దనయొద్దనుండుద్రవ్యమును, దనశరీరపాట
మును, మనశ్శక్తిని, బరోపకారముకొఱ కుపయోగించుచుం
డును. మఱియు నేయేపదవియందుండినను, జక్రవర్తిగ నుండి
ను, సేవకుఁడుగ నుండినను, దనధర్మమును భగవత్తైకకర్మ
యగభావించుచు లోకోపకారకమగు నేకార్యమునుగాని హే
యముగ నెంచక యెల్లకార్యములను బరిపూర్ణముగ నెఱ
ర్చును. అన్ని కార్యములను సకలభూతముల మేలుకొఱకుఁ
ముచు నొక్కొక్కకార్యము భగవంతుని పాదములయం

దర్శింపఁబడు నొక్కపుష్పముగ నెంచి భగవంతుని నర్చించుచుండు.

స్వకర్మణా తమ భ్యర్చ్య సిద్ధిం విందతి మానవః ॥

(గీత. ౧౮-౪౬.

స్వకర్మము లనుపుష్పములతో నాభగవంతుని నర్చించు మానవుఁడు సిద్ధిననఁగా పరిపూర్ణత్వమును బొందుచున్నాఁడు. తాను ప్రజలమేలుకొఱకు సత్కార్యములను జేయుచున్నవాఁడనియును, బ్రజలు తనకుఁ గృతజ్ఞులు గావలయుననియు గొంచెము కోరిక మొదటగలుగునుగాని కాలక్రమమున నా కోరికయు విడిచి యీశ్వరప్రీతి నొకదానినే కోరుచుఁ గారములగు కర్మములను జేయును. ఇట్లుచేయ సర్వకర్మములును యజ్ఞస్వరూపుఁడగు జగదీశ్వరునిం జెందును. అట్లు యజ్ఞార్థమేయఁబడు కర్మములు బంధరూపములుగాక మోక్షసాసము లగు.

యజ్ఞార్థాత్కర్మణోఽన్యత్ర లోకోఽయం కర్మబంధనః ॥

(గీత. 3-౯

స్వవర్ణాశ్రమధర్మేణ తపసా హరితోషణాత్ ।

సాధనం ప్రభవేతుంసాం వైరాగ్యాదిచతుష్టయమ్ ॥

అవుడు జీవుఁడేయేకార్యములను జేయుచుండినను నీశ్వరతాదాత్మ్యము గలవాఁడై యుండును.

రాగద్వేషవియక్తై స్తు విషయా నింద్రియై శ్చరత్ ॥

ఆత్మవశ్యైర్విధేయాత్మా ప్రసాదమధిగచ్ఛతి ॥ (గీత. ౨-౬౪

ఏషా బ్రాహ్మీస్థితిః పార్థ నైనాం ప్రాప్య విముహ్యతి ।
స్థిత్యా స్యా మంతకాలేఽపి బ్రహ్మనిర్వాణ మృచ్ఛతి ।

(గీత. ౨-౭౨.)

మన్మనా భవ మద్భక్తో మద్యాజీ మాం సమస్కరు ।
మామేవైష్యసి సత్యం తే ప్రతిజానే ప్రియోఽసి మే ॥
సర్వధర్మాన్ పరిత్యజ్య మామేకం శరణం వ్రజ ।
అహం త్వా సర్వపాపేభ్యో మోక్షయిష్యామి మా శుచః ॥

(గీత. ౧౨-౬౫-౬౬.)

ఎల్లప్పుడు నన్నే చింతించుచు నాకు భక్తుడవై నాకర్పణములుగఁ గర్మములను జేయుచు, నన్ను సమస్కరింపుము. నిస్సందేహముగ నన్నే చెందుదువని దృఢముగ నమ్ముము. అన్నిధర్మములను విడిచి నన్నే శరణుపొందుము. సమస్తములగు పుణ్యపాపములనుండి తొలఁగించి మోక్షము నిచ్చువాఁడను. విచారపడకుము. అని శ్రీకృష్ణభగవాను లభయదానమిచ్చి యెల్లవారికిఁ గడతేర్పఁజాలుమార్గమును బోధించి యున్నవారుకదా! అట్టిస్థితిని జెంది యేయేకార్యము చేయుచున్నను నీశ్వరుడే తన చేతఁ జేయించుచున్నవాఁడనియును ఈశ్వరునకు శరీరమాత్రుఁడుగ దాను నడుచుచున్నవాఁడనియును దృఢముగ భావించుచుఁ గర్మముల వర్తించుచుండును. ఇదియే కర్మయోగము.

సిద్ధ్యసిద్ధ్యో స్సమా భూత్వా సమత్వం యోగ ఉచ్యతే ॥

(గీత. ౨-౪౮.)

ఈశ్వరునిచేఁ బ్రేరితుఁడై కార్యములను జేయుచుఁ జేసిన కార్యము జయించినను జయింపక పోయినను లెక్కింపక యీశ్వరుని కర్పణము చేయుచుండును. ఇదియే నిజమగు యోగము.

ఈస్థితికిం దెచ్చుటకు సాధనముగ నుండినమార్గము కర్మ మార్గము. మొట్టమొదట నైహిక ఫలములనుగోరి స్వప్రయోజనపరుఁడై కర్మములనుజేసి పిదప స్వర్గసుఖములకొఱకుఁ బాటుపడి యావల ఋణవిముక్తి నే యుద్దేశించి కర్మములను జేసి తదనంతరము లోక హితముపొంటె స్వధర్మము ననుష్ఠించి కడపట నీశ్వరార్పణబుద్ధితోఁ గర్మములఁ జేయుచు నెల్లయెడల నెల్లవేళల నెల్లకార్యములయందు నీశ్వరసాన్నిధ్యమును గల్పించుకొని యీశ్వరతాదాత్మ్యమును బొంది యీశ్వరసముఁడై వర్తించుచుఁ బరమయోగి యగుచున్నవాఁడు. ఇట్టివాఁడెల్ల కాలముల నీశ్వరసన్నిధానంబున నున్నవాఁడు కావున నుత్తమ మగుభక్తియు నుత్తమ జ్ఞానమును దమంతటతాము వానియందుఁ బ్రకాశించును.

తత్త్వయం యోగసంసిద్ధః కాలే నాత్మని విందతి ||

(గీత. ౪-3౮.)

ఇట్లు యోగముచేత సిద్ధులయినవారి హృదయములయందు నాత్మజ్ఞానము తనంతన యభివృద్ధియై ప్రకాశించును. ఇట్లు కర్మ భక్తిజ్ఞానములు మూఁడు నీయోగియందుఁ బూర్ణముగఁ

బ్రకాశించును. ఈయోగి కర్మకంటెను, భక్తుని కన్నను, జ్ఞాని కంటెను నధికుఁ డని భగవంతుఁడు వచించియున్నాఁడు.

తపస్విభ్యోఽధికో యోగీ జ్ఞానిభ్యోఽపి మతోఽధికః ।

కర్మభ్య శ్చాధికో యోగీ తస్మా ద్యోగీ భ వాఙ్మన ॥

(గీత. ౬-౪౬.)

ఈయోగము కర్మమార్గము తుదను జెందఁదగియుండుటచేఁ గర్మయోగమనఁబడుచున్నది. ఇదియే నిజమగు యోగము. ఇట్టి యోగమును బొందినవాఁడే నిజమగు యోగి. ఇట్టి మహా పురుషుఁడు శరీర ధారియైయుండియు ముక్తుఁడే. వీర లే జీవన్ముక్తు లని పిలువఁబడు మహానుభావులు. అట్టిమహాత్ముల యనుగ్రహ మునకుం బ్రాతులు కాఁగోరు వారెల్లరును వారిచే ననుష్ఠింపఁ బడి వారలచే లోకోపకారార్థము శాస్త్రములయందుఁ బ్రతి పాదింపఁబడిన యీమార్గము నవలంబించి నిష్కాములై లోక హితార్థము సత్కర్మములను జేయుచుఁ దమజన్మములను సార్థకములుగఁ జేసికొందురు గాక.

పదునాల్గవ యధ్యాయము

జ్ఞానమార్గము

పూర్వాధ్యాయమునఁ జెప్పిన కర్మమార్గము ప్రపంచము దలి జను లనేకులచే ననుష్ఠింపఁబడుటకు సుకరమై యనేకులచే ననుష్ఠింపఁబడుచున్నది. ఈయధ్యాయమున జ్ఞానయోగముంగూర్చియు, దత్సాధనమగు జ్ఞానమార్గముంగూర్చియు విచారింపఁబడును. ఇది కొద్దిమందిచే ననుష్ఠేయము గాని యెల్లవారికి సాధ్యముగాదు. ఈమార్గము ననుసరింపఁదగినవాని లక్షణములు మొట్టమొదటనుండియే తెలియఁ దగు. వాఁడు ఆ నుండియు జ్ఞానమునందెప్పుడు గలిగి జ్ఞానవృద్ధికొఱకే పాటుపడచుండు. ఆ జ్ఞానమునై నను నిష్కామముగనే యభ్యసించునగాని యర్థాంతరమునుద్దేశించి యభ్యసింపఁడు. అనఁగా నర్థకాముఁడగువాఁడు తదార్జనమునకు సహకారియగుజ్ఞానమున బహుప్రయత్నముచే గ్రహించు. బాహ్యములగువిషయసుఖములం గోరువాఁడు తనమనశ్చక్తియును, జ్ఞానమును, ఆవిషయసుఖములను బొందుటకు సహకారములుగ నుపయోగించును ఇక్కాలమున బహువిధములగు ప్రకృతిశాస్త్రము లభివృద్ధికానుగాను వానినన్నింటి నైహికములగు సుఖముల నభివృద్ధి

చేసికొనుటకే యుపయోగించుచున్నారకదా! అట్లుగాక
 క్రొత్తక్రొత్తజ్ఞానమును సంపాదించుటయే యుద్దేశ్యముగలిగి
 యా జ్ఞానమును సాధించుటయే పరమసుఖముగ నెంచుచు
 శరీరసౌఖ్యమునుగాని, ద్రవ్యలాభమునుగాని యించుకయైనను
 గోరక సర్వకాల సర్వావస్థలయందును గ్రొత్తక్రొత్తవగు
 విషయములఁ బరీక్షింపఁ బ్రయత్నించువాఁడు జ్ఞానమార్గమున
 కర్హుఁడని తెలియఁదగు. ఎద్దియేని యొకయుద్యమము గలిగి
 నచోఁ దద్విషయకజ్ఞానము పూర్ణముగ సాధించుదాఁకఁ
 దృఢుఁడుగాక తనశక్తినింతయు నావిషయముననే వినియో
 గించుచునుండు. ఎవ్వఁడే నొకనూతనశాస్త్రమును గల్పించి
 యభివృద్ధి చేయవలయు నన్నఁ దద్విషయకమగు బహువిధ
 ప్రయత్నములఁ జేయుచు, బహువిధములగు క్రొత్తక్రొత్త
 యేర్పాటులు చేయుచుఁ గ్రొత్తక్రొత్తనేర్పు చూపుచు నానా
 ప్రయత్నములచే నాయాసందర్భముల నెఱింగి జ్ఞానమును వృద్ధి
 చేసికొనును. నిద్రాహారముల సహితము గోరక పనిచేయు
 చుండును గదా! కృషిశాస్త్రము, వైద్యశాస్త్రము, ఖగోళ
 శాస్త్రము నీమొదలగుశాస్త్రముల మొట్టమొదటనిర్మించి
 యభివృద్ధిచేసినవారల యొర్పును, నేర్పును, శ్రద్ధయు నెంతటి
 విగ్రహమునందునో యూహింపఁదగు. సక్షత్రములను బ్రతి
 రాత్రిని గమనించి వానిగతులను వీక్షించుచు నేండ్లకొలది
 పాటుపడినఁగాని యొక్కగ్రహసంచారము నైనను దస్పలేక
 తెలియ సాధ్యమా! ఎన్నిసంవత్సరములు నిద్రాభంగముతో

గ్రహనక్షత్రగతులను బరిశీలించి జ్యోతిర్గణిత శాస్త్రమును
 బూర్వులు నిర్మించిరో యని మనకూహింపవలెనను సాధ్యమా!
 అంత శ్రమపడి సాధించిన జ్ఞానముచే వారలకు లాభము
 వేఱొక్కదాని నాశాస్త్ర మీఁగలిగెనా! ప్రతిఫలము నిను
 మంతయు నపేక్షింపక జీవితకాలమంతయు నాజ్ఞానమును సాధిం
 చుటయందే గడపినమహాత్ములు జ్ఞానమునందే సకలపురు
 షార్థములను జూచుచుండిరి గాన యర్థకామముల నించుక
 యైనను గోరియుందురా! అట్టివారలు పూర్వకర్మపరిపాకము
 వలన విషయవాంఛలను దరించి యెప్పుడు స్వాభావికముగ
 విషయేచ్ఛలులేక జ్ఞానమునందే రమించుచుందురు. అట్టివా
 రలయొప్పును, బూనికయు గౌరవార్హము లనందగినవి. సదా
 నూతనము లగువస్తువులను శోధించుటయు, నూతనధర్మములం
 గనుఁగొనుటయు వారి కభీష్టముగాని వేఱుకోరికల నెఱుఁ
 గరు. క్రొత్తక్రొత్త విషయములు మనోగోచరములు కాఁగా
 నత్యానందభరితు లగుదురు. క్రొత్తజ్ఞానమును సాధించుటకు
 వారిమన స్సుతస్సహించును. అట్టివార లింద్రియములను మన
 స్సును జయించినవార లనియును, బుద్ధిసూక్ష్మత గలవార
 లనియును జెప్ప నక్కర లేదు. అట్టివారలయందు సామాన్య
 జనులయందువలె రాగద్వేషము లుండు నని యెంచుట కవ
 కాశము లేదు. జ్ఞానమే లక్ష్యముగ భావించుచు జ్ఞానార్థము
 తమదగు సర్వస్వమును వినియోగింతురు. అట్టివారలే యీ
 జ్ఞానమార్గమున నభివృద్ధికాఁ దగుదురు గాని యింద్రియనిగ్ర

హములేక ద్రవ్యకాములై స్వప్రయోజనపరులై సదా లాభా
 లాభముల లెక్కించుచుండు వారలు జ్ఞానమార్గమునకుఁ
 దగరు. అట్టి వారలు మొదటమొదట బాహ్యప్రపంచము
 నందుఁ బొందఁ దగు జ్ఞానము లోపములేక గ్రహించుటకుఁ
 బాటుపడుదురు. వ్యక్తమగునొక్కొక్కవస్తువును బరిశీలించి
 ప్రకృతిగుణములను శోధించి వస్తుధర్మముల నెఱుంగుదురు.
 ఒక్కొక్కవిధ మగుజ్ఞానమును బొంది మఱియొకవిషయమును
 బరిశీలించుచు నెంతటికి జ్ఞానమునఁ దృప్తులుగాక సూక్ష్మ,
 సూక్ష్మతర, సూక్ష్మతమములును, మహత్తులు, మహత్తరము
 లును నగు వస్తుసముదాయము నెడతెగక శోధించుచు,
 జ్ఞానము నభివృద్ధి చేసికొందురు. ఇట్లు భూలోకమున గ్రహింపఁ
 దగినజ్ఞాన మామూలాగ్రముగ గ్రహించినను, స్థూలములగు
 నింద్రియములచే గ్రహింపఁ దగువిషయ మొక్కటియు లేక
 రోయినను సూక్ష్మము లగులోకములదృష్టి యభివ్యక్తము
 కాఁగా నాయాలోకముల విషయ మగుజ్ఞానము సాధింతురు.
 ఇంతకును జ్ఞానేచ్ఛయొక్కటి తప్ప వేఱుకారణములేదు. ఇట్లు
 వ్యక్తప్రపంచమంతయుఁ బరిశీలింతురుగాని యీపరిశీలనము
 కుఁ బొరము కానరాదు. బ్రహ్మాండమునంతయు శోధించి
 కను దృశ్యాదృశ్యము లగు లోకము లన్నియు నెఱిగినను
 మఱియు ననేకకోటి బ్రహ్మాండములు లెక్కకు మీఱియున్నవి.
 బ్రహ్మాండమునంటి బ్రహ్మాండమును బరిశీలించినను దుద
 బట్టదు. మహాదేవుఁ డొకానొక కాలమున జ్యోతిర్మయమగు

నొక్క-స్తంభముగఁ జూపట్ట బ్రహ్మయు విష్ణువు నాజ్యో-
స్వరూపమగు-స్తంభమునకు నగ్రమును మూలమును గను-
గొనఁ దలఁచిరి. చతుర్ముఖుఁ డగ్రమును కనుఁగొనుట కూర్ధ-
ముగ వేయిసంవత్సరములకాలము పోయినను గడపటిభా-
మును జూడఁజాలక మరలెను. మూలమును గనుఁగొన నష్ట-
భాగమును వేయిసంవత్సరములుపోయి వెదకినను మూలమున-
గనఁజాలక విష్ణువు మరలెనను పురాణగాథనువినరా !

I. వివేకము

ఇట్లు బ్రాహ్మముగ వెదకుటచే సర్వేశ్వరుని సృష్టికిఁ దుః-
యు మొదలును గన సాధ్యముగాక కడపట నంతర్ముఖుఁడ-
కాఁగాఁ బరమదయానిధియు సకలలోక గురువును నగు జ-
దీశ్వరుఁ డాతని యంతఃకరణమునందలి యజ్ఞానమును గొ-
చెము తొలఁగింప

మత్తః పరతరం నాన్య త్కించి దస్తి ధనంజయ ॥

(గీత. 2-2)

న తదస్తి వినా య త్స్య న్మయా భూతం చరాచరమ్ ॥

(గీత. ౧౦-3౯)

కస్మిన్ విజ్ఞాతే సర్వమిదం విజ్ఞాతం భవతి ॥

(ముండకోపనిషత్, ౧-౧-3)

ఈశ్వరునికంటె (నాత్మకంటె) భిన్నమగు తత్త్వమొక్క-
యు లేదనియు, ననంతములగు భిన్నరూపములుగఁ బ్రకాశిం-

నవి యన్నియు నాత్మయేయనియుఁ బ్రకృతీసంబంధములగు నుపాధులయం దొక్కటియగునాత్మ భిన్న భిన్నములుగఁ గన్నడుచున్నదనియు జ్ఞానమంకురించును. ఆత్మయొక్కటి యెఱుంగఁబడిన సర్వము విదితమగుననియు, నాత్మనెఱుంగక వెలుపలినుండి యుపాధుల నెంతకాలము శోధించినను మూల మగుతత్త్వము నెఱుంగ శక్యము గాదనియును చెలిసికొనును. గొప్పవృక్షమును జేరి మూలమును గనుఁగొనక యొక్కొక్క యాఁకును, రెమ్మను, బువ్వును వేటువేటుగ శోధించుచుండిన నొక దానికి మఱియొకదానికిం గల సంబంధము గానరాక యెన్నింటిని శోధించిచూచినను మఱియుఁ గొన్ని మిగిలియుండు నట్లు మూలమును వేద్యమును నగునాత్మ నెఱుంగక యనాత్మ స్వరూపము లగునుపాధుల నెన్నింటిని బరిశీలించినను నెన్నిటి జ్ఞానమును బొందినను జ్ఞానము పూర్ణము కాదను నెఱుక కలు గును. అపుడు దేని నొక్కదాని నెఱుంగుటచే సర్వము విజ్ఞాత మగునో యాయాత్మతత్త్వము నెఱుంగుటకు బహుప్రయత్నములు చేయును. అపుడు ప్రపంచమున వ్యక్తమైయుండు పదార్థములన్నియుఁ, బుట్టుటయుఁ బెఱుగుటయు, శుష్కించుటయు, వృద్ధినొందుటయు, బహువిధము లగుమార్పుల నొందుటయు, నశించుటయు నీమొదలగు వికారములను జెందుననియుఁ గావున నవియన్నియు ననిత్యము లనియు, నిట్టిమార్పులలో మాఱకయుండునదియు నిత్యమును నగునది యాత్మ యొక్కటి యనియు జ్ఞానమల్పముగ నైనను దోచిన

నిత్యానిత్యవస్తు వివేకజ్ఞానము గలుగును. అపుడు ప్రతిరూపమందు సంతర్భూతమగు నాత్మస్వరూపమునే చూచుటకు యత్నించుచు, నాత్మతత్త్వమును గానని యితరమగు జ్ఞానమంతయు సజ్ఞానమని యెఱుంగును. బాహ్యములగు వస్తువుల విషయమగు జ్ఞానమంతయుఁ, బ్రకృతిశాస్త్రము లన్నియు, దృశ్యములు సదృశ్యములు నగు లోకముల జ్ఞానమంతయుఁగూడ సజ్ఞానమేయనియు, సజ్ఞానమంతయు సఁనగాఁ జతుష్పత్తి కళలును, జతు ర్వేదములును, వేదాంగము లన్నియు “సపరవిద్య” యనియు, సక్షురుఁడును, నిర్వికారుఁడును, సంతర్యామియు, సర్వభూతముల కాధారభూతుఁడు నగు నాత్మయొక్క తత్త్వజ్ఞానమే “పరవిద్య” యనియుఁ దెలిసికొనును.

II. వైరాగ్యము

ఈరీతిని బ్రపంచమునం దెల్లయెడల నాత్మవస్తువును జూచుచు నాత్మయొక్కటియే నిత్యమను వివేకము సభ్యసించుచు రాఁగా సనిత్యమగు సనాత్మయందు విరాగమును, నిత్యమగు నాత్మయందుఁ బ్రీతియును నా విరాగముచే నిత్యానిత్యవస్తు వివేకమును, వృద్ధియగును. ఇట్లు నిత్యానిత్యవస్తువివేకముచే విరాగమును, విరాగముచే నిత్యానిత్యవస్తువివేకమును గ్రమక్రమముగ వృద్ధియగుచు రెండును దృఢమగును. అట్టివాఁడు

నాశరహితమైనదియొక్కటియే పొందఁ దగినదనియును చెలిసి
యైహికములగు సుఖములన్నియు క్షణభంగురము లనియు,
నైహికములువలెనే యాముష్మికములు, అనఁగాఁ బరలోక
సుఖములును, అంతవంతములై యుండుటంబట్టి దుఃఖదాయక
ములై కోరఁదగినవిగావనియు నెఱింగి రాగద్వేషములను జ
యించును. ఆదినుండి యప్రియములును, దుఃఖ హేతువులునగు
విషయములయందు ద్వేషమును, సుఖకరములగువిషయముల
యందుఁ బ్రీతియు, జీవునకు సహజముగ నుండినను, వివేకము
దృఢముకానుకాను సుఖదుఃఖములు నొక్కరూపుగఁ జూ
చుచు నొకదానిని ద్వేషించుటయు, మఱియొకదానిని ప్రేమిం
చుటయు రెండు సజ్జానజాతములని రెంటిని జయించుటకు
యత్నించును. ఈవైరాగ్య మైహికాముష్మికములగు భోగ
ముల రెండింటియందును గన్పడును. ఐహిక సుఖములయందు
రాగ మెట్లాత్మజ్ఞానమునకుఁ బ్రతిబంధకమో యారీతినే స్వర్గ
సుఖమునందలియిచ్చయు నాత్మజ్ఞానమునకుఁ బ్రతిబంధక
మనియుఁ ద్యాజ్యమనియు నిశ్చయజ్ఞానము కలుగును. వివేక
వైరాగ్యములు క్రమక్రమముగ వృద్ధికానుకాను జీవుఁడు ఆత్మ
జ్ఞానమును బొందుమార్గమును గనుఁగొని యాజ్ఞానము పూర్ణ
ముగ సాధించుటకు షడ్గుణసంపత్తి యావశ్యకమనియు నది
లేక యాజ్ఞానము సాధ్యముగాదనియు నెఱుంగును. ఈసంపత్తి
శమాదిషడ్గుణసంపత్తియని సముదాయముగఁ జెప్పఁ బడు
చున్నది.

III. శమాదిషడ్గుణసంపత్తి

(౧) శమమనఃగా నంతరింద్రియ నిగ్రహము. (౨) దమః అనఃగా బాహ్యేంద్రియ నిగ్రహము. (౩) ఉపరతి-అనఃగా కర్మములనుండి నివృత్తియు మిగుల గొప్పతాలిమియుఁ నజెప్పఁదగు. (౪) తిలీక్ష-అనఃగా దృఢమగు నోర్పు (౫) శ్రద్ధ-అనఃగా శాస్త్రమునందును, ఆచార్యోక్తియందును దృఢవిశ్వాసము (౬) సమాధానము-అనఃగా సమచిత్తత్వము ఈయాఱును షట్సంపత్తియని యెఱుఁగఁబడు.

ఇందు శమము మొదటిది. అంతరింద్రియమగు మనస్సుఁ స్వాధీనము చేసికొనుట. మనస్సు జీవున కుండుసాధనములలో ముత్తమమగునది. “కిమి తరచ్ఛేత సస్యమం సాధనమ్”. మనస్సు బంధమోక్షముల రెండింటికిని గారణము.

మన ఏవ మనుష్యాణాం కారణం బంధమోక్షయోః ।

బంధాయ విషయాసక్తమ్ ముక్త్యై నిర్విషయం మనః ॥

(అమృతబిందూపనిషత్)

మనస్సు ఇంద్రియములతోఁగూడి విషయములయందు రమించుచుండిన బంధహేతువగు. ఆమనస్సు విషయము నుండి విముఖమై యింద్రియములకు లోఁబడక యింద్రియములకు రాజై వానిని లోఁబఱచుకొని యాత్మవశ్యమై వర్తించునపుడు మోక్షహేతు వగుచున్నది. కావున మొట్టమొదట మనస్సు స్వాధీనముచేసికొనఁబడినఁ దక్కిన యింద్రియములన్నియు సులభముగ లోఁబడును.

యస్తు విజ్ఞానవాక్ భవతి యుక్తేన మనసా సదా ।

తస్యేం ద్రియాణి వశ్యాని సదశ్వా ఇవ సారథేః ॥

(కఠోపనిషత్)

ఎవఁడు జ్ఞానవంతుఁడై మనస్సును స్వాధీనమునం దుంచు కొనునో అట్టివాని యింద్రియములు, చక్కఁగా శిక్షితములై నగుటయు సారథికి లోబడియుండునట్లు స్వాధీనములుగ నుండును.

మనం బింద్రియములతోఁ జేరనిచో బింద్రియములు స్వతంత్రవ్యాపారమున కశక్తములని యెల్లవారి కనుభవవేద్యముగ నేయున్నయది. మనము మనస్సు నొకవిషయమున నేకాగ్రముగ నునిచినపు డితర విషయములు గోచరములు గావు. ఎవ్వఁడైనను విచిత్రమగు నొకవస్తువు నత్యాశ్చర్యముతోఁ జూచుచుండు కాలమున నెవ్వరుగాని పిలిచిన నాశ్చర్యమును వినఁజాలఁడు. స్పృశించినను గనుఁగొనఁడు. ఏవిషయమున నైనను మనస్సు లయించియుండునపుడు మైమఱచియున్న వాఁడనుట ప్రసిద్ధము. దీనిచే మనస్సొక విషయమున లయించి మునిగియున్నదనియు నాసమయమున నితరేంద్రియము లన్నియు నిర్వాప్యపారములై యున్నవనియుఁ దెలియవచ్చుచున్నది. కావున మనస్సు స్వాధీనమై వర్తించుచోఁ దక్కిన యింద్రియము లన్నియు సులభముగ జయించుటకు సాధ్యములు. కావున “శమము” మొదట నభ్యసింపఁదగినది. మనస్సు నిగ్రహింపఁబడినచో బాహ్యేంద్రియములన్నియు

సులభముగ లోఁబడును గనుక రెండవది దమము. మూడవది యుపరతి. ఉపరతి యనఁగా నుపరమించుట, విడుచుట, సన్న్యాసము నగు. విధ్యుక్తముగా విహితకర్మములను ద్యజించుటయని వేదాంతులు చెప్పచున్నారు. సన్న్యాసమునకు లింగములు, అనఁగా బహిరంగములగు చిహ్నములు, అంతముఖ్యములుగావు. కృతార్థత నిచ్చుశక్తి కేవలబాహ్యకర్మములందు లేదని దృఢముగఁదెలిసి వానియందురాగమును బూర్ణముగవిడిచిన సంతస్సన్న్యాసము తప్పక సిద్ధించును. అట్టి విరాగము గలుగుటకు మనోదార్థమే సారభూతమనియు దేశకాలనిమిత్తములనుబట్టి యితరులనుష్ఠించు కాయికకర్మములందెంతభేదములుండినను వానిఁబొటింపఁ దగదనియును నిశ్చయము గలుగవలయును. సారము నొక్కదానినే చూచుచు బాహ్యధర్మములందెన్నిభిన్నమార్గములున్నను గమనించక మనోభావముల మాత్రము లెక్కించుచు సందతియందును సమబుద్ధి గలిగి యాదరించవలయును. సారహీనులందును సారముగలిగించు మార్గములను వెదుకవలయునుగాని బాహ్యవ్యాపారములను మార్పవలయునని యంతపూనుకొనరాదు. ఎల్లెడలఁ బరమాత్మ యంతర్యామిగ నున్నవాడనియు, లోకవ్యవహార మనేకవిధములుగఁ బరిణమించు ననియు, దానిచే నాయావిధముల ననుసరించియే వేర్వేరుగ నాయావారికిఁ దరణోపాయము గలుగవలయుఁగాని యందఱకు నొక్కమార్గమే చాలదనియు వెల్లడిగఁ దెలియవలయును. కావున

మతభేదము లాచారభేదములు మొదలగు భేదము లన్నియును. గర్మానుసారము లగు రుచిభేదములను బట్టి కలిగినవికాని సారభూతములు గావని నిశ్చయించి వారివారిమార్గముల వారి వారిని బోనిచ్చి సారమందే దృష్టియుంచి యందఱియందు. నన్నిమార్గములందును సమబుద్ధిగలిగి వానియందు సహనమును గలిగి వారివారిని వారివారిమార్గములందే తిప్పి యుద్ధరించ వలయు నను ననుకంపము¹ గలుగవలయును. ఇట్టి సహనము గలవాఁడు కర్మములను జేసినను విడిచినను బాహ్యలంబనము. లను గమనించక సారభూతమగు తత్త్వమునందే మనస్సును ద్రిష్టను. వాఁడే నిజమగు సన్న్యాసిగావున నిట్టి సహన ముప రతియని తత్త్వజ్ఞులు చెప్పుచున్నారు.

నాల్గవది తిత్తిక్ష-తిత్తిక్షయన ద్వంద్వసహనము. సర్వదుఃఖములను సహించుట. వైరాగ్యము గలిగినచో సుఖములయందు రాగ మెట్లు వదలునో అటులనే దుఃఖములయందు ద్వేషము. గూడ వదలును. ప్రాప్తించు సుఖదుఃఖము లన్నియుఁ బూర్వ శుభాశుభకర్మముల ననుసరించియే వచ్చునుగాని యెవ్వరికిఁ గాని తాఁజేసికొనని సుఖముగాని దుఃఖముగాని సంభవింప దనియు, నివియన్నియు వివేకవృద్ధికిసహకారములనియు దృఢముగ నెఱుంగును. కావున దుఃఖములెన్ని ప్రాప్తించినను

¹ అనుకంపము అనగా ఇతరుల మనోభావముల గుఱైరింగి వానికమకూలముగ భావించుట. కంపమనగా చలనము. ఇచ్చట భావమని అర్థము. అనుకంపమన ఆభావమున కనుగుణమైన భావము.

దత్కాలమున నెంత దుర్భరములుగఁ గనుపించినను, నవి యన్నియును బూర్వకర్మానుసారముగనే వచ్చినవనియును, దుష్కర్మములు దుఃఖానుభవముచేతఁ బరిసమాప్తి నొందు ననియు నిట్టి దుఃఖములచేఁ దప్తుడై పుటముపెట్టిన బంగారమువలెఁ దానును బరిశుద్ధుడై ప్రకాశింపఁ గలఁడనియు నెఱింగి దుఃఖములురానురాను గర్మశేషమునశించును గదాయని యార్చినే మఱియుఁ గోరుచు నీ తిలీక్షయనుగుణమునభ్యసించును. దుఃఖములును, గష్టములును రాకయే యీ సుగుణ మలవడుట దుస్సాధ్యము కానఁ బరమదయానిధియగు భగవంతుఁడు తనబిడ్డల నిశ్రేయ సాధనములుగ దుఃఖజాలములను గర్మానుసారముగఁ గూర్చుచున్నాఁడు.

ఐదవది శ్రద్ధ—అనఁగా శాస్త్రములును, ఆచార్యుల చెప్పవాక్యములును బరమపురుషార్థ సాధనములని దృఢముగ విశ్వసించి యనుష్ఠించుచుఁ దానింకను దత్త్వమును జక్కఁగా దెలియఁజాలకయున్నను దా ననుష్ఠించు మార్గమునందుఁబూర్ణముగ నమ్మకము గలిగియుండుట.

శాస్త్ర ఆచార్యోక్తులయందెట్లు విశ్వాసముండవలెనో అట్లే తనయందుండు ఆత్మశక్తియందును గట్టినమ్మక ముండివలెను. తాను కేవల శక్తిహీనుఁడనను భావముండినను, శాస్త్రాచార్యోక్తులయందు విశ్వాసము లేకుండినను పూనికతో నీ యోగమార్గము నభ్యసించుట కుత్సాహము గలుగదు కావున నీశ్రద్ధ నభ్యసింపవలయును.

అటువది సమాధానము—అనఁగా నిష్టానిష్టము లొనఁ గూడినపుడు మనస్సు నిర్వికారముగనుండుట. సామాన్యముగ జనులకుఁ బ్రీయము ప్రాప్తించినపుడు హర్షమును అప్రియ మొనఁగూడినపుడు విషాదమును దుఃఖమును గలుగుట సహజము. అట్టివారు రాగద్వేషములకు లోనైయుండువారు. రాగద్వేషములను జయించిన పిదప ఇష్టప్రాప్తియైనను, అనిష్ట ప్రాప్తియైనను వికారముచెందని మనస్సు గలిగియుండవలయు. కావున ‘పరమగురుచరణసన్నిధి’ అనుగ్రంథమున దీనిని ‘ఏకాగ్రత’యని వర్ణింపఁబడియున్నది.

ఈయాఱుగుణములను గొంతయైన నభ్యసింపవలయును. ఈగుణములను వరుసఁగా నొకదానివెనుక మఱియొక్కటి యభ్యసింపఁదగు ననుటగాదు. వీనినన్నింటి నొకకాలముననే కొంచెము కొంచెముగ నభ్యసించి దృఢముగఁ జేసికొన వచ్చును. ఇవియన్నియుఁ బూర్ణముగ సాధించిన మోక్షమును సాధించినట్లే యెన్నఁదగు. కొంత యభ్యసించిన జ్ఞానోపదేశమున కధికారియగు. ఆపిదపఁ గాలక్రమమున నన్నియుఁ బరిపూర్ణములగును.

IV. ముముక్షుత్వము

నిత్యానిత్యవస్తువివేకము, ఇహాముత్రఫలభోగవైరాగ్యము, శమదమాది షట్సంపత్తియు నను నీసాధనత్రయము గాక నాల్గవది ముముక్షుత్వము. అది సంసారబంధములనుండి

విముక్తుఁడు గావలయు నని తీవ్రమగు నిచ్చ. తీవ్రమగు ముముక్షుత్వము లేక పైమూఁడింటినైనఁ బూనికతో నభ్యసించుట కుత్సాహము గలుగదుగదా!

ఇందుకొక దృష్టాంతమగు నితిహాసముగలదు. పూర్వముక శిష్యుఁ డొకతత్త్వవేత్తయగు గురువునొద్దకుం బోయి ముక్తిమార్గము నుపదేశింపుమని వేఁడెను. శిష్యుని మనోదార్ఢ్యమును బూనికను బరీక్షింప నాగురువు కాలముగడుపుచు రాఁగాఁ బలుమాఱు శిష్యుఁ డాదేశికుని బ్రార్థించుచు వచ్చెను ఒక్కపర్యాయము దృఢమనస్సుతో శిష్యుఁడు గురువున బ్రార్థించెను. అతఁడాశిష్యునకు రాఁబోవు పర్వకాలమున దెలిపి యానాఁడు సాగరసంగమమునకు రమ్మని యాజ్ఞాపించెను. అట్లే యచ్చటి కాసమయమున కతఁడువచ్చెను. దేశికుడాతని మొలబంటి నీటిలోనికిం దీసికొనిపోయి నీటిలోముంచి పైకి లేవకయుండఁ బట్టియుంచెను. నిశ్శ్వాసవాయువు బిగియుండ నతఁడు లోలోనఁ గొట్టుకొనుచుండఁగాఁ బ్రాణముకవాయమువచ్చుదాక ముంచి విడిచిపెట్టెను. శిష్యుఁడు పైలేచి యాయాసము పోఁగొట్టుకొని స్తిమితమనస్కుఁడు కాగా శిష్యునితో గురువు నీటిలో మునిగియున్నప్పుడు నీకేకకోరికయుండెనో చెప్పుమనియడుగ నాకూపిరి తిరుగుటకు గొంచెము గాలియున్న నీసమయమున బ్రదుకఁగలనను కోరితప్ప వేఱెద్దియు లేదని విన్నవించెను. అప్పుడు గురువు శిష్యునితో నీటిలోనున్నప్పుడెంత దృఢమగు బ్రదుకుకోరిక గల్గెనె

యంత దృఢముగ మోక్షానక్తి గలిగెనేని నేనప్పుడుపదేశించెదను. పొమ్మని పంపెను. కాఁబట్టి తీవ్రమగు మోక్షానక్తి గలిగియుండవలయునని తెలియఁ దగు.

ఈసాధనము, 'పరమగురుచరణసన్నిధి' యందు ప్రేమ అని వర్ణింపఁబడియున్నది. యథార్థమగు ముముక్షుత్వమున కదియే అర్థము. మోక్షమనగా బంధములనుండి విముక్తికదా! ఆబంధములెవ్వి? జీవుఁడు, శరీరములతో తాదాత్మ్యము చెంది, శరీరము, ఇంద్రియములు, మనస్సులోనగు కరణములే తాననుభ్రాంతికి లోనై, తాను, పరులు అనుభేదబుద్ధిగలవాడై, ఆకారణమున తనయందును, తనవారియందును రాగమును, తదితరులయందు ఉపేక్ష, ఉదాసీనభావము, ద్వేషమును గలిగియుండుట. వీనినుండి విముక్తుఁడగుట యన, తనయందును, సకలభూతములయందును ఆత్మతత్త్వము అంతర్యామిగా నిండియున్నదని యెఱింగి, రాగద్వేషములను త్యజించి, సర్వభూత సమత్వము సభ్యసించుటయే గదా! ఇదియే ప్రేమరూపముగ ప్రకాశించును. కావుననే తత్త్వజ్ఞులు ముముక్షుత్వమన ప్రేమయని నిరూపించియున్నారు.

ఇవిష్టయమును, 'పరమగురుచరణసన్నిధి'యందు విస్తరించి వ్రాయఁబడియున్నది. చదువరు లీఅధ్యాయముతో గూడ నాగ్రంథమును చదువదగు.

ఈనాల్గును సాధనచతుష్టయమనుపేర శ్రీ శంకరాచార్యుల వారు జ్ఞానమార్గమున నడువ యత్నించువారలకుఁ బూర్వాధి

కారముగ విధించియున్నారు. సాధనచతుష్టయసంపత్తి లేని వారలు పరవిద్యాజ్ఞానమున కధికారులుగారు. వీని నన్నింటిని గొంతయైన నభ్యసించినవారలే బ్రహ్మజ్ఞానమును గ్రహించుట కధికారులు. అట్టి వారికిఁగాని యితరులకీజ్ఞాన ముపదేశింపరాదని తత్త్వజులగు మహాత్ముల యుద్దేశ్యము. “అథాత్మో బ్రహ్మజ్ఞానా” అనఁగా నిఁకమీఁద బ్రహ్మవిచారము అని వేదాంతసూత్రములలో మొదటిసూత్రము. అందు “అథ” అనఁగా నిఁకమీఁదననుచో సాధనచతుష్టయము కొంతయైనను సాధించినపిదపనే యని యర్థము. ఈసాధనచతుష్టయ సంపత్తి లేనివార లిక్కాలమున బ్రహ్మవిద్యా రహస్యములను శబ్దమాత్రముగ నేర్చికొని మహావాక్యముల యర్థమును స్వానుభవముచే నిరూపించుకొనకయే యావాక్యములను నోటనుచ్చరించుచు బ్రహ్మవేత్తలమని నటించుచు నితరుల కుపదేష్టలయి యితరులనుసహితము భ్రాంతులుగఁ జేయుచున్న వారు. “అంధేనైవ నీయమానా యథాంధాః” అనునట్లు తామంధులయ్యును నంధులగు నితరులకు మార్గదర్శులగుచుఁ దుదకు నుభయులును మార్గముతెలియక చిక్కులుపడుచున్న వారు. సులభమును నిరపాయమును నగు కర్మభక్తిమార్గములను వదలి దుస్సాధ్యమును, నపాయకరమును నగు నీ జ్ఞాన మార్గము ననుష్ఠింపఁ బ్రయత్నించుటచే నుభయభ్రష్టులగు చున్నారు. కావున నెల్లవారును జిత్తశుద్ధిగలిగి నాలుగు సాధనముల దృఢముగఁ గొంతయైన నభ్యసింపకమున్న జ్ఞానము

దెసకు నుద్యమింపకయుండఁదగు. ఈసాధనముల నభ్యసించి తేరి యధికారియగు మహనీయుఁడే జ్ఞానమార్గమున నడువఁ జాలును.

నాయ మాత్మా బలహీనేన లభ్యో న చ ప్రమాదా
త్తపసో వా ప్యలింగాత్ ॥

(ముండకోపనిషత్.)

ఈనాల్గింటి నభ్యసించిన జీవుని బుద్ధి యతిశుద్ధమగు. అహంకార మమకారములు పూర్ణముగ నశించును. బుద్ధి మిక్కిలి సూక్ష్మమయి యింద్రియములు మనోబుద్ధులకు వశ వర్తులగు. ఆహారాది నియమములచే శరీరములు పరిశుద్ధము లగు. ఇవి గలిగిన జీవుఁ డాత్మజ్ఞానమున కధికారియగును.

ఆజ్ఞాన మెట్టిదియో శ్రీకృష్ణభగవానులు గీతాశాస్త్రము నందు సంక్షేపముగ నిరూపించియున్నారు.

అహ మాత్మా గుడాకేశ సర్వభూతాశయస్థితః ।

అహ మాదిశ్చ మధ్యం చ భూతానా మంత ఏవచ ॥

(గీత. ౧౦-౨౦.)

సర్వభూతముల హృదయములయందుండు నాత్మస్వరూ పుండను నేను. సమస్తభూతములకు మొదలనఁగా నుత్పత్తి కారణము నేను; మధ్యమనఁగా స్థితి కారణము నేను. అంత్య మనఁగా లయకారణము నేను; అనఁగా సమస్తభూతములు నా నుండివెలువడి యభివ్యక్తము లగుచున్నవి. నాయందే యున్న యవి. కడపట నాయందు లీనమగుచున్నవని తాత్పర్యము.

మఱియు నాత్మజ్ఞానమును విపులముగ వర్ణించుచు జ్ఞానలక్షణములను నిరూపించియున్నారు.

అమానిత్వ మదంభిత్వ మహింసా క్షాంతి రార్జవమ్ ।

ఆచార్యోపాసనం శౌచం శ్మైర్య మాత్మవినిగ్రహః ॥

ఇంద్రియాధేషు వైరాగ్య మనహంకార ఏవ చ ।

జన్మమృత్యుజరావ్యాధిదుఃఖదోషానుదర్శనమ్ ॥

అసక్తి రనభిష్వంగః పుత్రదారగృహాదిషు ।

నిత్యం చ సమచిత్తత్వ మిష్టానిష్టోపపత్తిషు ॥

మయి చానన్యయోగేన భక్తి రప్యభిచారిణీ ।

వివిక్తదేశసేవిత్వ మరతి ర్జనసంసది ॥

అధ్యాత్మజ్ఞాన నిత్యత్వం తత్త్వజ్ఞానార్థదర్శనమ్ ।

ఏతద్జ్ఞాన మితిప్రోక్త మజ్ఞానం యదతోఽన్యథా ॥

(గీత. ౧౩, ౮-౧౨)

అభిమానము లేకయుండుట యనఁగా నడఁకువ, దంభము లేకయుండుటయు, నితరుల కించుకయైన హానిచేయక యుండుటయు, నితరులయందలి దోషములను సహించి మన్నించు నట్టితౌంటియు, న్యాయముతప్పక వర్తించుటయు, గురుశుశ్రూషయు, శౌచమును, శ్మైర్యమును, ఇంద్రియములను మనస్సును స్వాధీనముచేసికొనియుండుటయు, విషయభోగములయందు వైరాగ్యము, సహంకారము లేకయుండుటయు, బుట్టుట, చచ్చుట, ముసలితనము, రోగముమొదలగు వానియందలి దోషమును జూచుటయు, బుత్త్రదారగృహాదులయందు రాగమును, దాదాత్యమును లేకయుండుటయు, నిష్ఠము

ప్రాప్తించినపుడు సంతోషముగాని యప్రియము సిద్ధించినపుడు
దుఃఖముగాని లేక యెల్లపుడు చిత్తసమాధానము గలిగియుం
డుటయుఁ, బరమేశ్వరుఁడును, వాసుదేవుఁడును నగు నా
యందుఁ జలింపని యనన్యమగు భక్తియు, నేకాంతప్రదేశ
ములయందుండ నిచ్చయు, జనసంఘమునం దుండవలయునను
నాశలేక యుండుటయు, నాత్మవిషయజ్ఞాన మెల్లప్పుడు మఱు
వకయుండుటయుఁ, బరమాత్మతత్త్వమును స్వానుభవముచేఁ
దెలిసికొనుటయు, నివియన్నియు జ్ఞానమనఁబడును. ఇవికాని
దంతయు నజ్ఞానమని యెఱుంగఁదగు. పైనఁజెప్పఁబడిన లక్షణ
ములం గలిగియుండుటయే జ్ఞానమని భోధించి శ్రీకృష్ణభగవా
నులు మఱియు నీజ్ఞానముగలుగుటవలని ఫలము సహితము
వచించియున్నారు. 'యజ్ఞాత్వామృతమశ్నుతే' యని యీ
జ్ఞానమువలన మర్త్య డమృతత్వమునుబొందునని వివరించిరి.

జ్ఞానస్వరూపమును నిరూపించి జ్ఞానవిషయమగు జ్ఞేయము
నిట్లు భగవంతుఁడు నిరూపించియున్నాఁడు.

అనాదిమ త్వరం బ్రహ్మ న సత్త న్నాస దుచ్యతే ॥
సర్వతః పాణిపాదం తత్స ర్వతోఽక్షిశిరోముఖమ్ ।
సర్వత శ్శృతిమ ల్లోకే సర్వ మావృత్య తిష్ఠతి ॥
సర్వేంద్రియ గుణాభాసం సర్వేంద్రియ వివర్జితమ్ ।
అసక్తం సర్వభృ చ్చైవ నిర్గుణం గుణభోక్తృ చ ॥
బహిరంత శ్చ భూతానా మచరం చర మేవచ ।
సూక్ష్మత్వాత్త దవిజ్ఞేయం దూరస్థం చాంతికేచతత్ ॥
అవిభక్తం చ భూతేషు విభక్త మివ చ స్థితమ్ ।

భూతభర్తృ చ తద్దేయం గ్రహసిష్ఠ ప్రభవిష్ఠ చ ॥

జ్యోతిషా మపి తజ్జ్యోతిస్తమసః పర ముచ్యతే ।

జ్ఞానం జ్ఞేయం జ్ఞానగమ్యం హృది సర్వస్య విస్థితమ్ ॥

(గీత. ౧౩, ౧౩-౧౫.)

వేద్యమగు తత్త్వ మాదిమధ్యాంతరహితమును, సత్స్వరూపమును నసత్స్వరూపమును గాక యెల్లయెడల పాదములను, హస్తములను, జతుస్సులను గలిగి సర్వమును వ్యాపించి యున్నది. ఆ తత్త్వము జ్యోతులలో నన్నింటిలో నెక్కుడు జ్యోతియు, నంధకారమునకు నతీతమగునదియు నయి యున్నది. జ్ఞానమును, జ్ఞేయమును, జ్ఞానగమ్యము ననఁగా నెఱుకయు నెఱుంగఁదగినదియు నెఱుకచేఁ బొందఁదగు ప్రాప్యస్థానమును నీమూఁడు నొక్కటియై యున్నది.

ఇట్లు ప్రపంచమునందు వాఙ్మానసగోచరమగు నదియంతయు నాబ్రహ్మస్వరూపమే. అనఁగా నెద్దానిని జూచినను అవ్యక్తమగు బ్రహ్మముయొక్క వ్యక్తస్వరూపముగ భావింపఁదగునేగాని కేవలముపాధిని మాత్రము గమనించరాదు. అన్నింటియం దంతర్యామియైన చైతన్యము నెఱుంగవలయును గాని యాచైతన్యమునావరించియుండు ప్రాకృతరూపమును మాత్రము నెఱుంగఁ బ్రయోజనములేదు. అది యజ్ఞానము. ఆత్మవిషయమును బోధించునదియే విద్యయనఁబడునుగాని యాత్మవ్యతిరిక్తమగుపదార్థమొక్కటియు లేమింజేసి యాత్మైతరవిషయములను బోధించు విద్యలును శాస్త్రములు నన్నియు

నవిద్యలే. మొదటఁ బ్రకృతిబోధకములుగనుండి కడపట నాత్మబోధకుసహకారము లగుటచే నపరవిద్యలన్నియు సనాతనమగు పరవిద్యాకళలుగ నెన్నఁబడు. కావుననే బయట చూచుటకు భిన్నభిన్నములుగఁ గన్పడు షడ్వర్ణసము లొక్కొక్కటియు నాపరతత్త్వజ్ఞానమునకు సాధనములుగ నిరూపింపఁబడియున్నవి. అన్నివిద్యలు నన్నిమార్గములును భగవత్తత్త్వమును దెల్పుటకు సహకారములుగను భగవత్సన్నిధానమును జేర్చుటయందు సమర్థములును నై యున్నవి. ఆత్మతత్త్వమును నిరాకరించు విద్య యెన్నఁడును విద్యగా నెన్నఁబడదు.

చక్రహస్తుని బ్రకటించు చదువు చదువు
కుంభినీధవుఁ జెప్పెడు గురుఁడు గురుఁడు
తండ్రి హరిఁజేరుమనిచెప్ప తండ్రి తండ్రి ||

(ఆంధ్రభాగవతము. ౭ స్కంధము.)

లోకమునందు బహురూపములుగఁ బ్రాకృతములగు నింద్రయములకు గోచరములగు విషయము లన్నింటియందును నప్రాకృతమగు నాత్మతత్త్వ మంతర్యామిగ వెలుంగుచున్నది. ఇట్లు నానాత్వమునం దేకత్వమును జూడఁదగు.

అత్మ యేకము, నద్వితీయము, క్రియారహితము నగు. కనఁబడు వ్యాపారమంతయుఁ బ్రకృతిసంబంధమైనది. ఆత్మ సర్వత్ర వ్యాపించియుండుటచేత నచలము. చలనమనఁగా చున్నస్థలమునుండి మఱియొకస్థలమునకు గమనముగదా! అంతట వ్యాపించియుండు తత్త్వ మెచ్చుటనుండి యెచ్చటికి గమ

నముచేయును? ఆత్మలేనిస్థలము సూదికొన మోపఁజాలినంతగాని లేదు. చలన మనునపుడెల్ల నాత్మయే ప్రకృతిని జలింపఁజేయుచున్నదని యెఱుంగఁదగు. చలించునది ప్రకృతియే. ఎంత సూక్ష్మచలనమైనను ప్రకృతिसంయోగములేక సంభవింపదు. కావున నాత్మ క్రియారహితము.

ప్రకృత్యైవ చ కర్మాణి క్రియమాణాని సర్వశః ।

యః పశ్యతి తథా త్మాన మకర్తారం స పశ్యతి ॥

(గీత. ౧౩-౨౯.)

మఱియు లోకమునఁ గన్పడు మార్పులన్నియును ద్రిగుణాత్మకమగు ప్రకృతియందుఁ గన్పడునవిగాని యాత్మయందుఁ గానరావు. పుట్టుటయు, గిట్టుటయు, నృద్ధిక్షయములు ప్రకృతి సముదాయములందుఁగాని యాత్మకు లేవు. ఇట్లు నిత్యమగు నాత్మకును ననిత్యములగు రూపసముదాయములకును గల భేదము వివేకముచే నెఱుంగఁ దగు.

యస్మి సర్వేషు భూతేషు నశ్యత్సు న వినశ్యతి ॥ (గీత. ౨-౨౦.)

వినశ్యత్స్వ వినశ్యంతం యః పశ్యతి స పశ్యతి ॥

(గీత. ౧౩-౨౭.)

ఈమొదలగు వాక్యములయందు నశించునది యనఁగా మాఱునది. ప్రకృతి మాఱుచుండు. రూపములయందెల్ల నాశరహితమైనది యాత్మ.

ఈశ్వర స్సర్వభూతానాం హృద్దేశేఽర్జున తిష్ఠతి ॥

(గీత. ౧౮-౬౧.)

సమం సర్వేషు భూతేషు తిష్ఠంతం పరమేశ్వరమ్ ॥

(గీత. ౧౩-౨౨.)

అహ మాత్మా గుడాకేశ సర్వభూతాశయస్థితః ॥

(గీత. ౧౦-౨౦.)

ఈయాత్మ సర్వభూతములయందు సమముగఁ బ్రకాశించుచున్నది. సాత్వికములుగాని, రాజసములుగాని, తామసములుగాని, యీయన్ని రూపములయం దాత్మ సమముగఁ బ్రకాశించుచునేయున్నది. కావున ఆత్మవేత్త వీనినన్నిటిని సమబుద్ధితోఁజూచును. ఆత్మవేత్త కాఁగోరువాఁ డట్లు సమబుద్ధి నభ్యసింపవలయును.

విద్యావినయసంపన్నే బ్రాహ్మణే గవి హస్తినీ ।

శునిచైవ శ్వపాకేచ పండితా స్సమదర్శినః ॥ (గీత. ౫-౧౮.)

ఉత్కృష్టములగు వస్తువులందును నికృష్టములగు రూపములందును సుందరములగు భూతములయందును, జూచుట సహ్యములగు రూపములందును, బ్రహ్మవేత్తయందును, ఊరచిత్తునందును, బాషాణమునందును, బ్రహ్మయందును మముగ నాత్మ వ్యాపించియున్నది గావున వీనినన్నిటిని సమబుద్ధితోఁ జూచుటయే జ్ఞానము. ఈశ్వరుఁడు సర్వభూతములందును జీవకళగాఁ బ్రకాశించుచుండుటచేత సర్వభూతములందండప్రణామము లాచరింపవలయునని శ్రీకృష్ణులు తన శిష్యులకు నుద్ఘోషించిరి. ఇదియ యుత్తమముగ జ్ఞానమని వచించిరి.

బ్రాహ్మణే పుల్కనే స్తేనే బ్రహ్మణ్యేర్కే శుశ్రింగకే ।
అకూరే కూరకే చైవ సమదృక్పండితోమతః ॥

* * * * *

విసృజ్య స్మయమానాన్ స్వాన్ దృశం ప్రీడాం చ దైహికీం ।
ప్రణమేద్దండవద్భూమా ఆశ్వచండాలగోఖరం ॥

* * * * *

యావత్సర్వేషు భూతేషు మద్భావో నోపజాయతే ।
తావదేవ ముపాసీత వాఙ్మనఃకాయవృత్తిభిః ॥

(శ్రీభాగవతము, ౯-౨౯, శ్లో. ౧౪, ౧౬, ౧౭.)

బ్రాహ్మణుని, అంత్యజుని, దొంగను, మహాదాతను,
హర్యుని, మిణుగురును, శాంతుని, కూరుని, సమదృష్టితో
సూచువాడే పండితుఁడు.

పరిహాసముచేయు స్వజనులను విడనాడి శరీరముతో పుట్టిన
దేదృష్టిని లజ్జనుపైతము విడిచి, కుక్క, చండాలుఁడు, గోవు,
గాడిదె మొదలగు సర్వభూతములకు భూమిపై సాష్టాంగదండ
సణామములు చేయవలయును.

ఎంతకాలమైతే సర్వభూతములయందు నాభావము (అనగా
శ్వరభావము) కలుగకయుండునో అంతవఱకు పైచెప్పిన
ధమున మనోవాక్కాయములతో నన్ను ఉపాసన చేయ
లయును.

సర్వభూతస్థితం యో మాం భజ త్యేకత్వ మాస్థితః ।
సర్వథా వర్తమా నోపి స యోగీ మయి వర్తతే ॥

(గీత.)

ఐనను సర్వభూతములయం దాత్మన్మజ్జాచుటయెట్లు సిద్ధిం
చును? అజ్ఞానియందును జూదగానియందును మోసగానియం
దును బ్రహ్మభూతకునందును, బ్రహ్మవేత్తయందును సమత్వ
మెట్లనుష్ఠింపనగును? అనియడిగిన వీరియందఱియందు నాత్మ
కళ యుండియే యున్నది. అందఱును నానావిధములగు సను
భవములను బొంది వానినుండి గ్రహింపఁదగు జ్ఞానము నంతయు
గ్రహించి కడపట నాత్మవేత్తలు గాఁదగియే యున్నవారు.
అందఱియందును నీరీతి నాత్మ బీజరూపములగు తనశక్తులను
వికసింపఁజేసికొనుచున్నది. వృక్షమందలిశక్తి యొకచో లేత
మొగ్గగను, మఱియొకచోఁ బక్ష్యమై వికసింప నాసన్నమై
యుండుమొగ్గగను, ఇంకొకచోట వికసించిన పుష్పముగను,
వేఱొకచో లేతపిండెగను, గాయగను, మఱియొకస్థలమునఁ
బక్ష్యమగుఫలముగను, నానావిధరూపములు గలిగియున్నను
అన్నియు యథార్థముగ నొక్కవృక్షములోఁ బుట్టి యొకస్వ
భావముగలిగి సమముగనుండునట్లాత్మకళ నానానామరూప
ములు గల యన్నిభూతములయందు సమముగ నున్నది.
అన్నింటియందును దుది నాత్మగుణము లన్నియుఁ గాలానుసార
ముగఁ బ్రకాశింపనున్నవియేగాని వేఱొకపదార్థ మొక్కటి
యులేదు. కావున ఘోరరూపముగనున్నను, లావణ్యస్వరూప
ముగ నున్నను, జ్ఞానస్వరూపుఁడుగ నున్నను, నజ్ఞానపుంజముగ
నున్నను, దయాసముద్రుఁడుగ నున్నను, గ్రూరచిత్తుఁడుగ
నున్నను, నందఱియందు నాత్మ ప్రకాశించుచున్నది. హేయ

ముగఁ గనఁబడు పదార్థమునందుండు నాత్మయుఁ గాలక్రమమునఁ బరిణమించి యాత్మగుణములను బ్రకాశింపఁ జేయును. ఈరూపములన్నింటియం దనుభవముపొంది జ్ఞానమును గ్రహింపవలయును. కావున నేకదా భగవంతుఁడు తనవిభూతిని జెప్పచో “ద్యూతం ఛలయతామస్మి” అని చెప్పకొన్నాఁడు. బ్రహ్మవేత్తయందును, మూర్ఖునందును, గోవునందును, శునమునందును, శ్వపచునందును సమత్వమునుజూచి యాత్మభావన చేయవలయును. ఇట్లు చూచుటయే యథార్థజ్ఞానము.

అట్లేకత్వమును జూచువాని కజ్ఞాన ముండనేరదు. అజ్ఞానము నశించి యజ్ఞానజాతములగు శోక మోహములు నయింపు నశింప నానందస్వరూపుఁ డగు.

యస్మిన్ సర్వాణి భూతాన్యాత్మైవా భూ ద్విజానతః ।

తత్ర కో మోహః క శోక ఏకత్వ మనుపశ్యతః ॥

(ఈశావాస్యము.)

ఏవస్తువును జూచిన నీవస్తువునం దాత్మ యేవిధముగఁ బరిణామముచెందుచున్నది? ఎట్టిజ్ఞానము నీరూపమునఁ జెందఁజాలును? అని యోచించుచుండిన నొక్కొక్కరూపమును బహుచమున సార్థకముగఁ గన్పడును. అట్లుగాక హేయగుణములను మాత్రము చూచుచు, ద్వేషించుచుండినఁ బ్రకృతిబంధములగుగుణములు మాత్రముగనఁబడునే గాని యాత్మజ్ఞానము బుట్టఁజాలదు. అన్ని భూతములందు నాత్మశక్తి విక

సించుచుండుటను జూడను జూడను భూతము లన్నియు భగవంతుని మహిమను బ్రకటించునవిగఁ దెలియ వచ్చునేగాని వేఱుకాదు. కావున నెల్లయెడల నాత్మనే సమముగఁజూడఁదగు. ఇదియే సుజ్ఞానము. ఇట్లు చూచువాఁడే యాత్మవేత్త. ఇదియే జ్ఞానయోగము.

జ్ఞానియగువాఁ డాత్మకళను సర్వమునఁ జూచుచుండును. అజ్ఞానిసయిత మాత్మప్రకాశమునే యెల్లచోటులం జూచును గాని యాత్మప్రకాశమని యెఱుంగఁడు. లోకమున నొక్కొక్కఁడు సనేకములగు విషయములఁ బ్రేమించుచున్నాఁడు. విషయములయందు ప్రేమాస్పదమగున దెద్దియేని యొకటి యుండనిచో దానినేల ప్రేమించును? ఒక్కొక్కవిషయముందును మనస్సును రంజింపఁజేయునదియును, సుఖము నీజాలు దియు నెద్దియే నొక్కటి యుండవలయును గదా! అది మంతయు నాత్మతేజస్సే యని గ్రహింపఁదగు. పామరుఁడు రాపలావణ్యాది గుణసముదాయమునుజూచి యొకరూపమును బ్రేమించినను, అచ్చట నాత్మలేనిచో నాగుణములు ప్రకాశింపవు. వానికిం గానరావు. లోకమునం గన్పట్టు సకలసౌందర్యములును, సకలప్రకాశములును, నాత్మయునికిచేఁ గలుగు విగాని వేఱువిధమునఁ గాదు. రూపములందుఁ గానవచ్చు మణీయత్వమంతయు వానియందాత్మయుండుటచే వానియందాగోపితమణీయత్వము” గాని యారూపములయందు జమగునదిగాదు. ఈయర్థమును గీతాశాస్త్రమునందు

యద్య ద్విభూతిమ త్వత్వం శ్రీమ దూర్జిత మేవ వా ।

తత్తదే వాప గచ్ఛ త్వం మమ తేజోఽంశ సంభవమ్ ॥

(గీత. ౧౦-౪౦.

లోకమునం దైశ్వర్యవంత మైనదిగాని, ప్రకాశమైనదిగా విశేషోత్సాహముతోఁ గూడుకొనునదిగాని వస్తు వెద్దియున్నది అది యొక్కొక్కటియు నా తేజస్సులోఁ గళామాత్రము దాయందుఁ గలిగియుండునదిగఁ దెలిసికొనుమని భగవంతు డర్జునునకు బోధించెను. కావున లోకములో నెద్దియేని రక్షణీయముగ నుండిన నద్దాని కారమణీయత్వమును గలుగజేయునది యాత్మయేయని నిశ్చయము. ఈవిషయము మైత్రేయికి నామె భర్త యాజ్ఞవల్క్యమహర్షి సుందరవాకములతో నుపదేశించియున్నాఁడు.

న వా అరే జాయాయై కామాయ జాయా ప్రియా భవత్యాత్మన స్తు కామాయ జాయా ప్రియా భవతి. న వా అరే పత్యుః కామాయ పతిః ప్రియో భవ త్యాత్మ నస్తు కామాయ పతిః ప్రియో భవతి న వా అరే దేవానాం కామాయ దేవాః ప్రియాభవంత్యాత్మనస్తు కామాయ దేవాః ప్రియా భవంతి ॥

(బృహదారణ్యకము

తా. భార్యకొఱకు భార్యను ప్రేమింపరు. భార్యయంద యాత్మకొఱకు భార్యప్రియమగు. భర్తకొఱకు భర్తప్రేమింపబడఁడు. ఆత్మకొఱకే భర్తప్రియుండగు. ఇట్లొక్కొక్కవఁపును దనంతటఁ బ్రీతిగొలుపదు. ఆత్మకొఱకుఁ బ్రియమగు 'అట్లు దేవతలు నయితము దేవతలేయని ప్రేమింపఁబడఁ

ఆత్మకొఱకుఁ బ్రయులగుచున్నారు. ఇట్లాత్మ పరమప్రియమై యుండనియెడల నొక్కటియు లోకమునఁ బ్రయరూపముగాఁ బ్రకాశింపఁజాలదు. స్థితిగూడ నసాధ్యము. సర్వేంద్రియములకు రమణీయములగు విషయములందు సంతర్భూతమగు నాత్మను గ్రహింపఁదగు. ఇట్లాత్మ నెల్లచోఁ జూచుచు, వినుచు, ధ్యానించుచు నాత్మసాన్నిధ్యమును జెందఁదగు.

ఆత్మా వా అరే ద్రష్టవ్య శ్రోతవ్యో మంతవ్యో నిదిధ్యాసితవ్యః ॥

(బృహదారణ్యకము.)

ఇవిధమున నాత్మ నెందుఁ జూచుచుండఁ దనయం దుండు నాత్మయు సర్వభూతములయందుండు నాత్మయు నొక్కటి యను జ్ఞానము క్రమక్రమమునఁ బొడము. కాలకర్మపరిపాక ముకాఁగా పరమదయానిధియగు మహాగురువు తత్త్వోపదేశము చేయును. “తత్త్వమసి” యను మహావాక్య ముపదేశించిన బ్రహ్మత్వైక్యజ్ఞానము పరోక్షముగఁ గలుగు. యథార్థమగు నాత్మజ్ఞానము కాలక్రమమునఁ బ్రతిమనుజునకుఁ దనమందే గలుగవలయునుగాని యితరు లెంతమహనీయులైనను వానిని బుట్టింపఁజాలరు. “తత్త్వమసి” యను మహావాక్య రూచార్యోపదిష్టమై శిష్యుఁడు దానియర్థమును మననము, నిదిధ్యాసనముచేయఁ బడప బహుకాలమునకు నాత్మయందు ‘అహం బ్రహ్మస్మి’ యనుజ్ఞానము పుట్టుచున్నది.

తత్త్వయం యోగసంసిద్ధః కాలే నాత్మని విందతి ॥

(గీత. ౪.3౮.)

ఆ జ్ఞాన మాత్మయందే పుట్టుచున్నది. అట్టిజ్ఞానము పరోక్షమైనను మహాగురువులచేత నుపదేశింపఁబడును. అట్టి యుదేశమును బొందుటకు జ్ఞానులును దత్త్వదర్శులునగు మహాత్ములను యోగ్యుడగు శిష్యుడు విధిపూర్వముగ సమీపింశుశూషచేసి పరతత్త్వమును గుఱించి ప్రశ్నచేయఁగా నెరుపదేశించెదరని గీతాశాస్త్రమున శ్రీకృష్ణులు వచించుచున్నారు.

తద్విద్ధిప్రణిపాతేన పరిప్రశ్నేన సేవయా ।

ఉపదేశ్యంతి తే జ్ఞానం జ్ఞానిన స్తత్త్వదర్శినః ॥

(గీత. ౪-౩౪)

అట్టి గురువులు శాస్త్రజ్ఞానముమాత్రము గలిగిన వారు, నుండినఁ జాలదని “జ్ఞానిన స్తత్త్వదర్శినః” అని రెండు విషణములు నిరూపింపఁబడినవి. శాస్త్రజ్ఞానము గలిగియు దత్త్వమును స్వానుభవముచే నెఱింగినవారుగ నుండవలయు. అట్టి జ్ఞానమును గురుముఖమునఁ బరోక్షముగ మొదట బొందుటకైనను శిష్యునిలక్షణములు సయితము భగవంతుఁ నిరూపించియున్నాఁడు.

శ్రద్ధావాక్ లభతే జ్ఞానం తత్పర స్సంయతేంద్రియః ।

జ్ఞానం లబ్ధ్వా పరాం శాంతి మచిరే శాధిగచ్ఛతి ॥

(గీత. ౪-౩౯)

యథార్థశ్రద్ధననఁగా గురువాక్యమునందు నిశ్చలమగు విశ్వాసమును గలిగియుండవలెను. జగదీశ్వరునియందు నిశ్చల

మగు భక్తిగలిగి యీశ్వరుడే “పరాగతిః” అని దృఢమగు నిశ్చయము గలిగియుండవలెను. ఇంద్రియములను జక్కగ స్వాధీనము చేసికొనియుండవలయును. ఇంద్రియ మనస్సుల స్వాధీనముచేసికొని యీశ్వరునియందు సదా భక్తిగలవాడై గురువాక్యమునం దత్యంతాస్తిక్య బుద్ధిగలవాడయిన శిష్యునకు జ్ఞానులును, దత్త్వదర్శులును నగు గురువులు బ్రహ్మత్వైక్య జ్ఞానమును బోధింతురు. అట్లుపదేశము నొందిన పుణ్యాత్ములకుఁ జరకాలము మనననిదిధ్యాసనములవలన నపరోక్ష జ్ఞానము తనంతట నాత్మయందే పుట్టును. గురువాక్యమును శ్రద్ధతోడ మననముచేసి నిదిధ్యాసనముచేయు ప్రశాంతమగు మనస్సున నాత్మస్వరూపము పూర్ణముగ ప్రకాశించును. అప్పుడు “అహం బ్రహ్మస్మి” యను జ్ఞానము కలుగఁగా యథార్థముగ బ్రహ్మవేత్తయై “బ్రహ్మవిద్ర్బహ్మైవ భవతి” యను నట్లు బ్రహ్మస్వరూపుడే యగుచున్నవాడు. అట్టి మహాపురుషుడు శరీరధారియయ్యు ముక్తుడేయగు; జీవన్ముక్తుడనఁదగియుండు. అట్టి మహాత్మునకుఁ బ్రపంచమంతయు బ్రహ్మాండము లన్నియు వేద్యములే. వారికి గోచరముగాని సొక్కటియు నుండదు. మాయను జయించిన వాడగు. త్రిగుణాత్మికయగు ప్రకృతి యామహానుభావునకు లోబడి నదియే. అతఁడు గుణముల కతీతుడై వర్తించు. అట్టి పురుషుడు లోకమున నెట్లు వర్తించుననఁగా శ్రీకృష్ణుడే గీతా శాస్త్రమున రెండవ యధ్యాయాంతమున సిద్ధప్రజ్ఞుని లక్షణ

ములుగను, బంధ్రేండవ యధ్యాయాంతమునఁ బరమభక్తు
లక్షణములుగను, బదునాల్గవయధ్యాయము తుదను గుణా
తుని లక్షణములుగను వివరించియున్నారు.

ప్రజహాతి యదా కామాన్ సర్వాన్ పార్థ మనోగతాన్ ।

ఆత్మసేవాత్మనా తుష్టఃస్థిత ప్రజ్ఞ స్తదోచ్యతే ॥

దుఃఖే వ్యసుద్విగ్నమనా సుఖేషు విగతస్పృహః ।

వీతరాగభయక్రోధ స్థితధీ ర్ముని రుచ్యతే ॥

య సుర్వత్రా నభిన్నేహస్తత్త త్రావప్య శుభాశుభమ్ ।

.....

రాగద్వేషవియక్తైస్తు విషయా నిందియై శ్చరన్ ।

ఆత్మవశ్యై ర్విధేయాత్మా ప్రసాద మధిగచ్ఛతి ॥

(అ. శ్లో. ౫౫-౬౪)

అద్వేష్టా సర్వభూతానాం మైత్రః కరుణా ఏవ చ ।

నిర్మమో నిరహంకార స్సమదుఃఖసుఖః క్షమీ ॥

సంతుష్ట స్సతతం యోగీ యతాత్మా దృఢనిశ్చయః ।

మయ్యర్పిత మనోబుద్ధి ర్యో మే భక్త స్స మే ప్రీయః ॥

యస్మా న్నో ద్విజతే లోకో లోకా న్నో ద్విజతే చ యః ।

హర్షామర్షభయక్రోధై ర్ముక్తో య స్స చమే ప్రీయః ॥

అనపేక్ష శ్శుచి ర్దక్ష ఉదాసీనో గతవ్యధః ।

సర్వారంభపరిత్యాగీ యో మద్భక్త స్సమేప్రియః ॥

యో నహృష్యతి నద్వేష్టి న శోచతి న కాంక్షతి ।

శుభాశుభ పరిత్యాగీ భక్తిమాన్ య స్స మే ప్రీయః ॥

సమ శ్శత్రౌ చ మిత్రే చ తథా మానాపమానయోః ।

శీతోష్ణసుఖదుఃఖేషు సమ స్సంగవివర్జితః ॥

తుల్యనిండాస్తుతి ర్మౌనీ సంతుష్టో యేన కేన చిత్ ।

అనికేతస్థిరమతి ర్భక్తిమాక మే ప్రియో నరః ॥
యే తు ధర్మావృత్త మిదం యథోక్తం పర్యుపాసతే ।
శ్రద్ధధానా మత్పరమా భక్తాస్తేఽతీవమే ప్రియాః ॥

(గీత. ౧౨ అ. శ్లో. ౧౩-౨౦.)

ప్రకాశం చ ప్రవృత్తిం చ మోహమేవ చ పాండవ ।
న ద్వేష్టి సంప్రవృత్తాని న నివృత్తాని కాంక్షతి ॥
ఉదాసీనవదాసీనో గుణై ర్యో న విచాల్యతే ।
గుణా వర్తంత ఇత్యేవ యోఽవతిష్ఠతి సేంగతే ॥
సమదుఃఖసుఖ స్స్విస్థ స్సమలోష్ఠాశ్మ కాంచనః ।
తుల్యప్రియాప్రియోధీర స్తుల్యనిందాత్మ సంస్తుతిః ॥
మానావమానయో స్తుల్య స్తుల్యో మిత్రారిపక్షయోః ।
సర్వారంభపరిత్యాగీ గుణాతీత స్స ఉచ్యతే ॥

(గీత. ౧౪ అ. శ్లో. ౨౧-౨౫.)

మనోగతములగు కామము లన్నిటిని సంపూర్ణముగ వదలి
యెప్పుడు నాత్మయందే యానందించుచుండు. దుఃఖములుగలిగి
నప్పుడు మనస్సున కలవిలపాటొందడు, సుఖమునం దుప్పొంగ
గడు. సుఖాసుఖము లేవి ప్రాప్తించినను నిర్వికారుడై రాగ
ద్వేషములు పూర్ణముగ విడిచియుండును. సర్వభూతముల
యందును మిత్రభావము గలిగి సుహృదుడై యుండు. నేను,
నాది, యనుభావములు వెదకినను గానరావు. ఏకార్యము
చేయుచున్నను మనోబుద్ధుల నీశ్వరునియం దర్పించి స్వామి
భృత్యన్యాయమున లోకహితము కొఱుకై కర్మములఁ జేయు
చుండును. లోకులు లోకదృష్టిచే గీడుచేసినను. మేలుచేసి

ను, దూషించినను, భూషించినను, సన్మానించినను, అవమానించినను, సదానందుడై యొక్కదానియం దాశ యుంచక మాత్రారాముడై యుండు.

గుణాతీతుడయ్యును గుణములచేష్టలను ద్వేషింపఁడు. లేని షయములను గోరఁడు. సంప్రాప్త మైనవానిని ద్వేషింపఁడు. సుఖదుఃఖములయందుఁ దుల్యముగఁ జూచుచు, మట్టిని, తాని, బంగారమును ఒక్కదృష్టితోఁ జూచుచుఁ బ్రియాప్రియములను, నిందాస్తుతులను, మానావమానములను నొక్కరీతిగఁ జూచుచు, మిత్రులను శత్రులను నొక్కవిధముగఁ బ్రేమింపఁచుచు స్వప్రయోజనకరములగు కర్మముల నొక్కటియుఁ కీయ నపేక్షించక యుండును.

వీరలు లోకమున నిట్లు వర్తించుచు లోకహితార్థమిశ్రమింపని ప్రతినిధులుగ వర్తించుచు వేఱుద్దేశ్యములేక సర్వకార్యములు లోపములేక చేయుచు శరీరముండునందాఁకఁ గాలముఁ డుపుదురు. ఇట్టివారలు బ్రహ్మవేత్తలు. బ్రహ్మవేత్తలగు వారలు పైన సూచించిన రీతిని బ్రవర్తనము వలన నెఱుంగఁబడుదురు. మహావాక్యముల నోటితోఁ వచించుచు, బ్రహ్మవేత్తలమని లోకమునఁ బ్రకటించుకొనుచు, విషయసుఖముఁ దీర్చుచు, నింద్రియములు విషయములలోఁ బ్రవర్తించుచున్నవిగాని నేను సాక్షియగు బ్రహ్మస్వరూపుడనని నోటి మాటలతోఁ జెప్పకొనుట బ్రహ్మవేత్తలకు లక్షణము గావేరదు. బ్రహ్మవేత్తలు లోకమునకు మేలుచేయుదురు. తమకు

సుఖము నించుకయైనను గోరకుండుటయే కాక సాధ్యమైనంత మట్టుకు దానికి విముఖులైయుందురు. ముందు వివరించిన రీతిని సాధనచతుష్టయమును బూర్ణముగ సాధించి నిస్సంగియై, లోకమున నొక్కదానిని గోరక కుటీచకుండై, యాత్మయందు దృఢనిశ్చయము గలిగి బహూదకుండై, యాత్మయే తానను జ్ఞానము పుట్టఁగా హంసయై, యోగాభ్యాసముచే నాత్మసాక్షాత్కారముకాఁగాఁ బరమహంస యగుచున్నాఁడు. ఈ రీతిని సాధనచతుష్టయసంపత్తి కొంత గలిగినది మొదలపరోక్ష జ్ఞానము లభించుదనుక నాలుగుసోపానము లేర్పడువఁబడినవి. ఈసాధనసంపత్తిగలిగిన జీవుఁడు జ్ఞానమున కధికారియై కారణగురువుల కటాక్షమునకుఁ బాత్రుండైయుండును. అపు డదృశ్యుఁడుగ లోకహితార్థము వర్తించుచుండు కారణగురువు ప్రత్యక్షమయి సూక్ష్మములగుతత్త్వములను గ్రమక్రమముగ నుపదేశించును. ఈయుపదేశము స్థూలదేహమున వర్తించు జాగ్రదవస్థయందు సామాన్యముగ కాదు. స్వప్నమునను, సమాధియందును సూక్ష్మశరీరధారియగు జీవునకు సిద్ధించును. ఇదియే నిజమగు నుపనయనము. దానిని సూచించునదియే బాల్యావస్థయందు జరుగు నుపనయనము. అట్టియుపదేశమైనదిమొదల మహాత్ములు రక్షించి శిక్షింపఁగాఁ గాలక్రమమునఁ బరిపూర్ణుడగును.

ఇట్టి జీవుఁడు యథార్థమగు సన్న్యాసమున కర్హుఁడు. ఐహికములు నాముష్మికములు నగు సుఖములయందు దృఢమగు

వైరాగ్యము గలిగియుండుటచేతఁ దత్సాధనములగు కర్మములను బూర్ణముగ విడిచి కేవల జ్ఞానసాధనముల వెదకుచుండు. ఇట్టి పరమార్థజ్ఞానమును బడయుటకు యోగాభ్యాసము ముఖ్య సాధనము. కనుక నద్దాని నభ్యసింపవలయు. ఈయోగవిషయము మఱియొక యధ్యాయమున విస్తరింపఁబడును.

(౧౬ వ అధ్యాయము చూడుడు.)

ఏహికాముష్మికములలో నొక్క విషయమునందును మనస్సు రమించకుండియు నొక్కయింటనుండుఁ గావునఁ కుటీచకుండనఁబడును. పిదప నాయిల్లును వదలి స్థిరనివాసములేక గ్రామైకరాత్రముగఁ దిరుగుచు నాత్మయందు స్థిరాభిలాషగలవాడగుచు బహూదకుండనఁబడు. బహూదకుండు కుటీచకునకంటె నొక్కమెట్టు మీఁదివాడు.

రెండవస్థితియం దాత్మయందు దృఢమనస్సు గలవాడగు ఈస్థితియందుండి మరలి సంసారమోహమునఁబడ నవకాశముండదు. ఆత్మస్వరూపమును జక్కఁగ గ్రహింపలేక పొయియు నాత్మయొక్కటియే వేద్యమగు తత్త్వమును దృఢభావము గలిగియుండు. ఆతత్త్వమును దెలిసికొనుటకు మనస్సు నేకాగ్రముగఁజేసి చిత్తవృత్తులను నిరోధించి యాత్మయందు జేర్పఁగమక్రమమున నాత్మస్వరూపము కొంచెము కొంచెముగ గోచరమగు. ఇంద్రియములను విషయములనుండి మరలించి యింద్రియసుఖములను స్మరింపక యుండునట్లు మనస్సును నిలిపి నిశ్చలమునేయ నిర్వాతమగు స్థలముననుండు సరస్సున

నిశ్చలముగు జలమునందు సూర్యబింబము స్వచ్ఛముగను బరి
పూర్ణముగను బ్రతిఫలించునట్లు శాంతమగు శుద్ధాంతఃకరణ
మున నాత్మ ప్రతిఫలించు. అపుడాత్మస్వరూపము స్వల్ప
ముగ నెఱింగి యాయాత్మయే తాననుజ్ఞాన మంకురించును.
అపుడు “హంస” యనునామమున నొప్పు. ‘అహమ్ సః’
నేనే యాయాత్మ అనుజ్ఞానము కొంచెము కలుగును. మఱియు
నాయోగము దృఢముకాను కాను సూక్ష్మదృష్టి యభివృద్ధి
యై క్రమక్రమముగ స్థూలశరీరమును వదలి సూక్ష్మశరీరమున
స్వతంత్రముగ వర్తించుటకు శక్తిగలుగఁగా నాస్థూలశరీరమ
నాత్మయని స్వానుభవముచేఁ దెలిసికొనును. కాలక్రమమున
వరుసగ నుపాధులన్నింటి నొకదాని వెనుక నొకదానిని విడిచి
వారినన్నింటి ననాత్మగఁ దెలిసికొనుచు మనోవృత్తుల నన్నింటి
ననాత్మ వికారములుగ నెఱింగి కడపట నాయుపాధుల నన్నింటి
కంటె విలక్షణుఁడును ఉపాధుల కన్నింటి కధీశ్వరుఁడు నగు
నాత్మను దెలిసికొనుచున్నాఁడు.

హిరణ్మయే పరే కోశే విరజం బ్రహ్మ నిష్కళమ్ ।

త చ్చుద్భవం జ్యోతిషం జ్యోతి స్త ద్యదాత్మవిద్ విదుః ॥

(ముండకోపనిషత్తు.)

ఆత్మవేత్తలచే నెఱుంగఁబడు నాత్మ (బ్రహ్మ) తత్త్వము
హిరణ్మయమగు (మహాప్రకాశకరమగు) ఉత్తమోపాధి
మందు నిర్మలమును, నిరవయవమును, శుభ్రమును, అయి,
శోతులన్నింటిలో విశేషప్రకాశమగు జ్యోతి.

ఆత్మయే తానని స్వానుభవముచే నెఱుంగు. అపుడే యథార్థముగ “అహం బ్రహ్మస్మి” “సర్వం ఖల్విదం బ్రహ్మ” అను వాక్యార్థము ననుభవించి యపరోక్షజ్ఞానము గలవాడగును. అపుడు పరమహంసయనఁబడును. ఇట్లపరోక్షజ్ఞానము గలిగిన వారలే పరమహంస పరివ్రాజకులనఁదగిన వారు. ఇట్లజ్ఞానము లేనివారియం దీశబద్ధము నామమాత్రముగ నేయుండువారలను గుఱించి యేకదా “వేదాంతవిజ్ఞానసునిశ్చితార్థస్సన్న్యాసయోగాద్యతయశ్శుద్ధసత్వాః” అని శ్రుతయందుఁ బ్రతిపాదింపఁబడియున్నది. వేదాంతవిజ్ఞాన మనఁగా వేదాంతమునందుఁ బ్రతిపాదింపఁబడిన జ్ఞానము స్వానుభవముచే దృఢముగఁ జేయఁబడినపుడు విజ్ఞాన మనఁబడుచున్నది. కావున వేదాంతవిజ్ఞానమని యుపయోగింపఁబడెను. అట్టి దృఢజ్ఞానముచేఁ దత్త్వమును నిశ్చితమై యుండవలయు. అట్టివారలు పరమహంస పరివ్రాజకులు. వారలయం దహంభావ మిసుమంతయైన నుండదు. అట్టివారలనుజేరి నమస్కరించుచో వారిని బ్రహ్మస్వరూపులని యెంచుచు “నమో నరాయణాయ” యని నమస్కరింతురు.

ఇదియే జ్ఞానమార్గము. కడపట జ్ఞానము స్థిరమయి యాత్మసాక్షాత్కారము కాఁగా జ్ఞానయోగి యగు. ఆత్మస్వరూపమ స్వానుభవముచే నెఱుంగ నుత్తమ మగు “పరాభక్తి” పుట్టతీరదు. భక్తిజ్ఞానములు వికసింప లోకహితముపొందెఁ గర్మములను జేయుచుఁ బరిపూర్ణకర్మియు నగు.

ఇట్లు మూడులక్షణములు పరిపూర్ణములై యిచ్ఛాశక్తి జ్ఞానశక్తి క్రియాశక్తులను మూడింటిని బూర్ణముగఁ బ్రకాశింపజేయుచు, సచ్చిదానందస్వరూపుఁడై లోకమున వెలయు. ఇట్టివారు బ్రహ్మవిద్యానిధులై బ్రహ్మవేత్తలయి పామర జనులకుఁ ద్రోవఁ జూపుచుఁ బామరులై లోకమున నుండువారలకును, విదేహులైన మహాత్ములకును, మధ్యభాగమున నుండువారలై బ్రహ్మవిద్యా రహస్యములు లోకమున నశింపక యుండఁ రక్షించుచు మానవకోటికి రక్షకులై వర్తించుచుందురు.

ముక్తినిగోరియు స్వార్థపరులై యుండుటయుఁ గలదు. ఐహికములగు వాంఛలను బూర్ణముగ వదలి స్వర్గసుఖములను సహితము గోరక యథార్థముగ నిష్కాములై వర్తించు చుండియు, భగవదర్పణముగఁ గర్మములం జేసి కాని, సగుఃఖోషాసనము చేసి కాని చిత్తశుద్ధిఁ బూర్తిగ లేకుండుటచే సర్వభూత హితులు కాకయుండువారుం గొందఱు గలరు. వారలితరులను బ్రేమించుట బంధరూపముగ భావించుచు నీషణత్రయమును మాత్రము వదలి భూతహితమును సహితము మఱిచి యేకాంతముననే వర్తించుచు నెల్లవారి నొక్కరీతిగనే దూరస్థులను జేయుచు స్వవిముక్తికాములై పరహితమించుక యేని చింతింపరు. అట్టివారు మరల నిహలోకమునఁ దత్కాలమున జన్మించుటకు వలయు బంధము లొక్కటియు లేమింజేసి యిహలోకజన్మము నిక్కాలమునం బొందరు. స్వర్గకాము

లును గామింజేసి స్వర్గముననుండు నవకాశము లేదు. సర్వభూతహితులు కాకయుండుటచేత సర్వభూతాత్మక మగు బ్రహ్మతాదాత్మ్యమును జెందినవారుకారు. అట్టివారు బ్రహ్మలోకమందుఁ గొంతదూరము పోయినను బోఁగలరుగాని మరల నేదోకాలాంతరమున సంసారమునం బ్రవేశించి “సర్వభూతాత్మభూతాత్మ” యగునందాఁక సంసారమున నుండవలసియుండును. దీనినే

ఆబ్రహ్మభువనా ల్లోకాః పునరావర్తినోఽర్జున ।

మాముషేత్య తు కాంతేయ పునర్జన్మ న విద్యతే ॥

(గీత. ౮-౧౬.)

బ్రహ్మలోకమువఱకుఁ బోయిన జీవులకుఁ బునర్జన్మమగులదు గాని పరబ్రహ్మస్వరూపుఁడను, వాసుదేవాత్మకుఁడనగు నన్ను పాపించువారలకుఁ బునర్జన్మము లేదని గీతాశాస్త్రమున భగవంతుఁడు నొక్కి వక్కాణించియున్నాఁడు. ఇట్టివారి పునర్జన్మము సామాన్యులగు జీవులకుఁగలుగు పునర్జన్మవంటిదిగాదు.

సంసారచక్రమునకు బద్ధులై త్రిలోకములందుఁ బరిభ్రమించువారలవిషయము నిచ్చట చెప్పియుండలేదు. భేదబుగలవారలై భగవంతుఁడు “సర్వభూతాంతరాత్మ” యగు భావము లేక వివిధములగు నుపాసనలఁ జేయుచు లోకము నుండు భూతముల విషయమగుచింత యెంతమాత్రము లేనస్వవిముక్తికాములై యుండువారలు బ్రహ్మలోకమునక

బోయినను మఱియొక బ్రహ్మకల్పమునందైనను జన్మమును బొంది సర్వభూతహితత్వము నభ్యసించి,

సర్వభూతస్థ మాత్మానం సర్వభూతాని చాత్మని ।
 ఈక్షతే యోగయుక్తాత్మా సర్వత్ర సమదర్శనః ।
 యో మాం పశ్యతి సర్వత్ర సర్వం చ మయి పశ్యతి ।
 తస్యా హం న ప్రణశ్యామి స చ మే న ప్రణశ్యతి ॥
 సర్వభూతస్థితం యో మాం భజ త్యే కత్వ మాశ్రితః ।
 సర్వథా వర్తమా నోపి స యోగీ మయి వర్తతే ॥
 ఆత్మోపమ్యేన సర్వత్ర సమం పశ్యతి యోర్జున ।
 సుఖం వా యది వా దుఃఖం స యోగీ పరమోమతః ॥

(గీత. ౬-౨౯-౩౨ శ్లో.)

అను నీశ్లోకములయందు భగవంతుఁ డర్జునున కుపదేశించిన రీతిని సమస్త భూతములయందు నాత్మను జూచుచు, నాత్మయందు సమస్తభూతములను జూచుచు, సమాహిత చిత్తుఁడై, సర్వత్ర సమదర్శనుఁడై, సర్వభూతములను దనవలె జూచుచు, భావించుచు, వాని సుఖదుఃఖములను దనసుఖదుఃఖములుగ నెంచుచు వర్తించువాఁడు నాయం దనఁగాఁ బరబ్రహ్మమునందు వర్తించుచున్నాఁ డనఁదగు. అట్లు సర్వభూతసముఁడై సర్వభూతములయందుండు నాత్మతోఁ దాదాత్మ్యమును జెందుచుండు మహాత్ముఁడు పరబ్రహ్మముతోఁ జేరిన యోగియే యై పరబ్రహ్మ స్వరూపుఁడే యగుచున్నాఁడు. కావుననే యీపదవిం జెందిన శుకయోగి యకావనమున నుండియుఁ గౌమారమగు శరీరము గలిగియుండియు మార్గమునఁ

బోవుచుండ నొకకొలనియందు వివశ్రుతై జలకములాడ
 చుండు స్త్రీలు వారిం జూచి మనోవికారమునొందక యూ
 కుండిరి. పిమ్మట వృద్ధుడగు వ్యాసమహర్షి యామూర్తమున
 రాగా స్త్రీలందఱు సిగ్గుపడి పరుగెత్తి వశ్రుములనుధరించిరి
 శుకుండు యావనముననుండియు బ్రహ్మభావముదప్ప వేఱ
 భావన లేక సర్వాంతర్యామిత్వమును బొందియుండుటచేత
 బరపురుషుడనుభావము వారికిఁ గలుగలేదు. వ్యాసులవ
 రించుక “యహం ప్రత్యయము” గలిగియుండుటచేతఁ బ
 పురుషుండు వచ్చెనని లజ్జించిరి. ఇట్టి సితియందుండు శుక యో
 యరణ్యమున నొంటిగఁ బోవుసమయమున వ్యాసులనా
 కుమారునియందుండు మమతచేత వెంటఁ జని యోహు
 కుమార యని పిలువఁ దరువులును బాపాణములును ‘ఓ
 యని ప్రతిధ్వనులిచ్చెనట. అట్టిపురుండు యథార్థ మ
 ముక్తుడు.

యం ప్రప్రజంత మనుషేత మపేతకృత్యం

ద్వైపాయనో విరహకాతర ఆజుహావ ।

పుత్రేతి తన్మయతయా తరవోభిషేదు

స్తం సర్వభూతహృదయం ముని మానతోఽస్మి ।

(శ్రీభాగవతము. ౧-౨-౬)

మ. సముండై యెవ్వఁడు ముక్తకర్మచయుండై

సన్నాసియై యొంటిఁబో

వ మహాభీతి నొహో కుమార యనుచు

వ్యాసుండు చీరంగ వృ

క్షమలుం దన్మయతం బ్రతిధ్వనులు

చక్కంజేసె మున్నట్టి భూ

తమయొక్క మొక్కెద బాదరాయణిఁ దపో

ధన్యాగ్రణిఁ ధీమణిఁ.

అట్టిశుకయోగి ముక్తుడయ్యును యథార్థముగఁ దీవ్ర
మోక్షేచ్ఛ గలవారలకు బ్రహ్మజ్ఞానము నుపదేశించుటయే
వ్రతముగఁ గలిగి పరీక్షిత్తున కుపదేశించు నెపమున లోకము
నకు భాగవతకథలం దెలిసి లోకులను గృతార్థులను జేయు
చునేయున్నాఁడు.

పదునైదవ యధ్యాయము

భక్తిమార్గము

మోక్షసాధనములలో మూడవదియగు భక్తిమార్గము కర్మజ్ఞానమార్గములకంటె నిరపాయమును సుకరమును నగు నది. కర్మమార్గమునం దధికారతారతమ్యములుగలిగి నాన విధములగు మనస్స్వర్థల కవకాశమున్నయది. ఎల్లజనులక నెల్లకర్మములు సులభసాధ్యములుగావు. కర్మములయ దేవిధమగు లోపములుండినను అవి ఫలముల నీయఁజాల! పోవుటయే గాక దోషములఁగూడఁ గలుగఁజేయును. భక్తి మార్గమున నట్టిప్రత్యవాయములు లేవు.

న హి కళ్యాణకృత్క శ్చిద్ధర్మతః తాత గచ్ఛతి ||

(గీత. ౬-౪౦)

న మే భక్తః ప్రణశ్యతి ||

(గీత. ౯-౩౦)

అను గీతావాక్యములు దీనినే తెలుపును. జ్ఞానమార్గమన నో బహుదుష్టరమగునది. ఆమార్గమునఁ బోవుజీవుఁడు సహాయుఁడై యొంటరిగనే పాటుపడవలయును. కొంచెవ జ్ఞానము లభించినను అహంకారము వృద్ధియగుట కవకాశము కలుగినది. అహంకారమునకు నెల్లప్పుడు సహాయుఁడై యొంటరిగనే పాటుపడవలయును. అహంకారము వృద్ధియగుట కవకాశము కలుగినది. అహంకారమునకు నెల్లప్పుడు సహాయుఁడై యొంటరిగనే పాటుపడవలయును.

పాదించుట యెల్లభంగుల దుర్లభమై యుండ నవ్యక్తమగు నక్షర పరబ్రహ్మతత్త్వజ్ఞానమును సాధించుట యెంతకష్టమో అనుభవముగలవారికే వేద్యము. భక్తిమార్గ మన్ననో యెల్ల వారికి సాధ్యము; నిరపాయము. భక్తిమార్గముననుండువార లన్యోన్యసహకారులగుదురు. వైషమ్యముల కవకాశము లా మార్గమునఁ దక్కువగా నుండును.

అట్టి భక్తిస్వరూపము భక్తులకేగాని యితరులకు వేద్యము గాదు. కావున భక్తాగ్రేసరులగువార లాభక్తిస్వరూపము నెట్లు నిరూపించియున్నాఁగో చూతము. భక్తాగ్రేసరులలోఁ జేరిన భగవంతుఁడగు శ్రీనారదుఁడు “సా త్వస్త్విక్ పరమ ప్రేమా” అది భగవంతునియందుఁ బరమప్రేమస్వరూప మైనదని వచించెను. జ్ఞానమార్గముననుండువార లవ్యక్తమగు పరబ్రహ్మ తత్త్వము నెఱుంగఁగోరుచున్నారు. అవ్యక్తము నెఱుంగుట దేహధారులకు బహు దుస్సాధ్య మని భగవం తుఁడే చెప్పియున్నాఁడు.

జ్ఞేహోఽధికతర స్తేషా మవ్యక్తాసక్త చేతసామ్ ।

అవ్యక్తా హి గతి ర్దుఃఖం దేహవద్భి రవాప్యతే ।

(గీత. ౧౨-౫.)

భగవంతులగు శ్రీశంక రాచార్యులును అవ్యక్తమును ధ్యాన ముచేయుట సాధ్యము కాదనియు, నవ్యక్తము నక్షరము నగు తత్త్వము “జ్ఞేయము” ఎఱుంగఁదగినదియే గాని “ధ్యేయము” అనఁగా ధ్యానింపఁదగినది గాదనియు స్పష్టముగ

శ్రీభగవద్గీతా భాష్యమున వ్రాసియున్నారు. సగుణబ్రహ్మ మనియు నీశ్వరుడనియు నెఱుంగఁబడుతత్త్వము నుపాసింప వచ్చును. భగవంతుని యవతారములగు శ్రీరామకృష్ణాదులనుగాని, ఆయామతస్థులచే భగవదవతారములుగ నుపాసింపఁబడు క్రైస్తు, బుద్ధుఁడు మొదలగు మహాపురుషులను గాని ధ్యానింపవచ్చును. మనస్సు దుర్బలము గావున నిట్టిరూపమును గుణములును గలవస్తువును భావనచేయనోవును. నిరాకారమును నిర్గుణమును సగు పరబ్రహ్మమును ధ్యానింప దుష్టరము. ఆ పరబ్రహ్మతత్త్వ మవిజ్ఞాతమని శ్రుతులు ఘోషించుచున్నవి. ఎంతమహనీయుఁడైనను ఆతత్త్వ మిట్టిదని వాక్కులచే నిర్వచింపఁజాలఁడు, మనస్సుచే గ్రహింపఁజాలఁడు. “యతో వాచో నివర్తంతే అప్రాప్య మనసాసహ” అను నుపనిషద్వాక్యమీయర్థమునే బోధించుచున్నది. కావుననే భక్తులకు నెల్లమతములయందును భగవంతుని లీలావతారములెయుపాసనార్హము లని నిరూపింపఁబడియున్నవి.

భక్తానుగ్రాహీ లీలావతారః ॥

భక్తులయనుగ్రహార్థము లీలావతారముల గ్రహించి వాఁడు భగవంతుఁడు. అవ్యక్తమును, అక్షరమును, నిర్గుణమును, నిరవయవమును, నిరంజనము సగు నాతత్త్వమున గించిజ్ఞుడగు భక్తుఁడు తనయల్పమనస్సుచే గ్రహింపఁజాలఁడని యాబ్రహ్మతత్త్వము “ప్రకృతిం స్వామధిష్ఠాయ సంభవ

మ్యాత్మమాయయా” యన్నట్లు తనశక్తిచేతనే తనకధీన మై యుండు ప్రకృతితోఁగూడి సగుణబ్రహ్మముగను, నానావిధ లీలావతారములుగను వ్యక్తమాయెను.

భక్తిమార్గమున సగుణమగునీశ్వరుని భక్తుఁడు ప్రేమచే నుపాసించును. ప్రేమించుటకు సకలకళ్యాణగుణనిధి యగు దివ్య సుందర విగ్రహమును ఆలంబనముగ గ్రహింపవలయు. ఇట్టిప్రేమ నిర్గుణమును, నిరుపాధికమును, నిరవయవమునగు తత్త్వమందుఁ గలుగదు. దానియందుఁ బ్రేమాస్పద మొక్క టియునులేదు. జ్ఞానమార్గమునకు భక్తిమార్గమునకుఁ గల ముఖ్యభేద మిదియ.

కావుననే భక్తాగ్రేసరుఁడగు నారదుఁడు “ఆస్మిక్” అని యొకపురుషునందుఁ బ్రేమయని నిరూపించియున్నాఁడు. ఆ భగవంతునియందుఁ బ్రేమరూపము భక్తి. ఉత్తమమగుప్రేమ యన సామాన్యముగఁ బ్రతిఫలమును గోరు ప్రేమగాదు. ఈ ప్రేమను నిరూపించుటయం దిట్లు వివరించిరి.

నారద స్తు తదర్పితాఖిలాచారతా ।

త ద్విస్మరణే పరమవ్యాకుల తేతి ॥

సర్వకర్మముల నుపాస్మయియం దర్పించుటయు నామూర్తిని స్మరించక మఱచినచో నపారమగు దుఃఖమును బొందుటయు, నాప్రేమయొక్క స్వరూపము. లోకమునఁ బరస్పరప్రేమాతి శయముగల వార లొండ్లారులయెడ నెట్లు వర్తించెదరో యూ

హించిన నీ భక్తి స్వరూపమును గొంచెము గ్రహింపసాధ్యమగు. అట్టి ప్రేమాతిశయముచే బద్ధులగువారలలో నొండొరులకు భేదము కొంచెమైనను గానరాదు. ఇరువురు నొక్కరూపముగ భావింతురు. ఇరువురిమనోభావము లొక్కటియగుఁగాని వేరుగ నుండఁజాలవు. ఒండొరులవియోగము దుర్భరము. వియోగము గలిగినను అన్యోన్యస్మరణ మెడతెగకయుండును. ఏకాలమునందుఁగాని యొకరినొకరు మఱవఁజాలరు. మఱుపుదగులుటకంటె నధికమగు దుఃఖము వేలుండదు. ఒకవస్తువుకంటె మనస్సునకు రమ్యమగుమఱియొకటి గలిగిననే గదా మొదటిది మఱుపు దగులును? అట్టిది యొకటియు లేమింజేసి విస్మృతి యసాధ్యమనఁదగు. ఇట్లే ప్రేమ స్వల్పముగనైన మనోగోచరమైనచో భగవంతుని యందలి భక్తియిట్టిదని యూహింపఁజాలుదుము. నిష్కావమగు తాకిక ప్రేమయే గ్రహింపలేనివారలకు భక్తి సాధ్యమగాదు. ఐహికసుఖసాధనమగు దృఢప్రేమ యింతబలకారిగనరమ్యముగను నున్నయది. ఇట్టిప్రేమయే నిరతిశయసుఖమనిచ్చును. అపారశక్తిమంతుఁడును, అభ్యుదయ నిశ్చేయముల నొనగూర్చు గురుస్వరూపుఁడును, నిర్వాజకరుణదేవస్వభావముగఁ గలవాఁడును, దివ్యమంగళవిగ్రహుఁడును నగు భగవంతునియం దర్పింపఁబడినచో నది భక్తియనఁబడును. ఈప్రేమయే పరమప్రేమరూపము. ప్రతిఫలమునుగోరి చేయభక్తి వణిగ్మృత్తియని భక్తాగ్రేసరుఁడగు ప్రహ్లాదుఁడు చెడి

నాడుగదా. మఱియు నారదుడు భక్తివలనఁ గలుగుఫలములఁ జెప్పియున్నాడు.

యల్లభ్యా పుమాన్సిద్ధో భవత్యమృతో భవతి । తృప్తో
భవతి ॥ యత్రాప్య న కించి ద్వాంఛతి, న శోచతి, న ద్వేషి ।
న రమతే నో త్సాహీ భవతి ॥ యజ్ఞాత్వా మత్తో భవతి । స్తబ్ధో
భవత్యాత్మారామో భవతి ॥

నిజమగు నీభక్తిగలిగిన మనుష్యుడు సిద్ధుడగు. అమృతుడగు. తృప్తుడగు. మఱియు నీభక్తిని బొందినవాఁ డొక్కటియును గోరఁడు. శోకింపఁడు. ద్వేషింపఁడు. విషయముల యందు రమింపఁడు. ఫలార్థియై యొక్కకర్మమును జేయఁడు. ఆత్మయందే రమించుచు, మత్తుడై స్థిరుడై యానందించును.

భక్తుడు భక్తివలనఁ గామము లీడేర్చుకొనఁడు. భక్తిత్యాగరూపమైనది; ఉపాస్యనకు సర్వమును నివేదించి వారి ప్రసాదముతప్ప వేఱుకోరిక లేనివాఁడు భక్తుడు. “నివేదయామి చాత్మానం త్వం గతిః పరమేశ్వర” భక్తుడు తనదియగు సర్వము నుపాస్యని కర్పించుటయేగాక తనను అనఁగాఁ దనమనస్సును, ఇంద్రియములను, శరీరమును వానికర్పించి వాని స్మరణమునకంటె వాని కైంకర్యమునకంటె నుత్తమమగు సుఖముఁ గోరకుండు.

ఇదియే పరమప్రేమరూపమగు భక్తి. సామాన్యముగ సంసారమున వర్తించుచుఁ బూర్వకర్మానుసారములగు శుభా

శుభ వాసనలం గలిగియుండు జీవుఁ డె ట్టిట్టి యుత్తమ భక్తిని సాధింపనగునో విచారింపవలయును.

సామాన్యజనులు లోకమునఁ దమకు సుఖమునిచ్చు పదార్థములను జంతువులను మానవులను బ్రేమింతురు. మొదట కేవలము తమసుఖమునేకోరుచుఁ గాలక్రమమునఁ దమకు సుఖమొనఁగు నితరుల సుఖములను దమసుఖమునకంటె నెక్కుడుగ భావింతురు. దృఢమగు ననురాగముచేఁ గట్టబడి యుండుస్త్రీపురుషు లొండొరులయందలి ప్రేమాతిశయముచే నొక్కొక్కరును రెండవవారి సుఖము నెక్కుడుగ భావించుచుందురు. అన్యోన్య సన్నిధానమే పరమసుఖముగ నెన్నుదురు. ఆసుఖముతోఁబోల్చుటకు ద్రవ్యము విద్యయు మొదలగునవియన్నియు ససర్వములుగఁ దోచును. స్త్రీ తనశక్తియుక్తు లన్నిటిని బ్రియుని సంతోషముకొఱకు వినియోగించును. తన మనస్సును బుద్ధిని శరీరమునుసయితము నాతని సమర్పించును. అట్లే పురుషుఁడును దనశక్తియుక్తు లన్నియును శరీరమును మనస్సును సయితము ప్రియురాలి కర్పించి యామెకు సుఖమునొనగూర్చుటకంటె సన్యమగు కార్యములే! వర్తించును. ఇట్లు వర్తించుటయం దిరువురును దమయింద్రియ సంబంధములగు సుఖములను మఱచుచు రానురాను వారియదన్యోన్యానురాగము పరిశుద్ధమై నిష్కల్మషమైనదగు. తమ్ముదాము మఱచి యొండొరులతోఁ దాదాత్మ్యముచేంది యిరువురు నొక్కరూపముగ నెఱుఁతురు. తనువులు రెండయ్యును వ

కొక్కమనస్సుతో భావించుచుందురు. ఇట్టి నిష్కల్మషమగు ప్రేమకంటె వేలకొలది మడుంగులెక్కుడై మిగులధృఢమై గాఢమయిన ప్రేమను భక్తుడగువాఁడు పరిపూర్ణుఁడును, దయాస్వరూపుఁడును, సమస్తకల్యాణగుణములు గలవాఁడును, సర్వము దానెయైనవాఁడును, ఆనందదాయకుఁడును, ఆనందస్వరూపుఁడును నగు పరమేశ్వరునియందు సమర్పించును. ఆ ప్రేమ నెంతకాల మనుభవించినను విరాగము పుట్టదు. అది యనన్యముగ నుండును. ఎంతవృద్ధియైనను బారముగాన రాదు. దానినుండి కలుగు సుఖము తొకిక సుఖమువలె క్షీణించునదిగాదు. ఇవి యన్నియుఁ జక్కఁగఁ బరిశీలించి చూచినఁ గాని పరమభక్తున కుపాస్మ్యునియందలి పరమ ప్రేమ యా శార్థ్యమును నూహింపఁ దరముగాదు. మొట్టమొదట నైహిక యులగు భార్యాభర్తృపుత్రాదులయందుఁ బ్రేమఁజేసి కాల క్రమమున నద్దానిఁ బరిశుద్ధముగఁ జేసికొని ఆయనురాగమును భగవంతునియందు సమర్పించి పతిపుత్రాదులవలని సుఖమునకంటె నెన్నియోమడుంగు లెక్కుడగు సుఖమును భగవంతుని స్మరణాదులచేఁ జెందుచుఁ గ్రమమున నైహిక యులగు ప్రేమను బారమార్థిక మగుప్రేమగ మార్చి పరమపురుషార్థ సాధనముగఁ జేసికొనవలయును.

భక్తినిసాధించుటకు మొట్టమొదట దేహమును బరిశుద్ధముగఁ జేసికొని సాత్వికాహారమునే గ్రహించవలయును. భక్తి మొవ్పడును ప్రేమరూపమైనది గావునఁ నా ప్రేమ ప్రేమాస్ప

దుండగు భగవంతునియందు వలె భగవంతుని సృష్టిలోనుండ
సకలభూతములయందును బ్రవహించును. కావునఁ దా నాహ
రముగొనుచో నితరభూతముల కెంతమాత్రము హింసన
గలుగఁ జేయరాదు. హింసను గలుగఁజేయుట ప్రేమభా
మునకు విరుద్ధమగు. ప్రేమభావమునకు విరుద్ధములగు కార
ముల నన్నింటిని బ్రయత్నముతో వదలవలయును. హిం
వలనఁ బడయు నాహారము ప్రతిబంధకమగుటయేగాక భూ
ద్వేషము నభివృద్ధిచేయును.

అహింసా ప్రథమం పుష్పం పుష్ప మింద్రియనిగ్రహః ।

భగవంతునికర్పించుపుష్పములలో అహింస సర్వోత్కృష్ట
మైనది. భక్తుఁడు సర్వభూతహితమును గోరువాఁడు. ఆహా
రియమముమాత్రముగాక శరీరము నెప్పుడు ఇతరవిధముల
గూడఁ బరిశుద్ధముగ నుంచుకొనవలయును. అపరిశుద్ధుల
వారలతో సాంగత్యమును విడువ వలయును. ఇట్టిశౌచవ
లేని శరీరము భక్తునకు యోగ్యముగాదు.

శరీరము మాత్రము పరిశుద్ధముగ జేసికొనినఁ జాలద
మనస్సును సహితము పరిశుద్ధముగఁ జేసికొనవలయున
మనస్సులోని మాలిన్యములగు కామములను గ్రమము
విడువవలయును. కామములకు లోఁబడియుండు మనస
కామ్యార్థములయందు రమింపఁబోవుచు నిశ్చలభక్తికి ను
పట్టు గానేరదు. యథార్థమగు భక్తి యనఁగా మనస్సు స

కామములనుండి మరలించి యుపాస్యునియందు రమించునట్లు చేయుట. మనస్సు పలుకామ్యములయందు రమించుచుండి నచో నెట్లుపాస్యనిమాత్రము ప్రేమింప సమర్థమగు? మనో భీష్టము లన్నియు నుపాస్యనియందే త్రిష్టచుండవలయును. మనస్సు పూర్వవాసనాబలముచేత నితర విషయములయందు రమింపఁ బరుగులిడుచుండినను దాని నట్లు పోనీయక యుపాస్యదైవమునందే మరలమరల నిలుపుచుండవలయును. దీనినే యభ్యాసమని చెప్పదురు. మనస్సు బహుచంచలమనియును, బెనుగాలివై నను నిలుపవచ్చునుగాని మనస్సు నిలుపుట కష్ట తరమనియును మొఱియిడిన యర్జునునకు శ్రీకృష్ణభగవంతుఁడు అభ్యాసముచేతను, వైరాగ్యముచేతను మనస్సు స్థిరముగ నిలుపుకొనవచ్చునని యుపదేశించి యున్నాఁడు గదా!

చంచలం హి మనః కృష్ణ ప్రమాథి బలవద్ధృఢమ్ ।

త స్యాహం నిగ్రహం మశ్యే వాయో రివ సుదుష్కరమ్ ।

అసంశయం మహాబాహో! మనోదుర్నిగ్రహం చలమ్ ॥

అభ్యాసేన తు కాంతేయ వైరాగ్యేణ చ గృహ్యతే ॥

(గీత. ౬ అ. 3౪-3౫.)

పూర్వవాసనాబలముచే విషయములయందుఁ గలరాగము విడుచుట వైరాగ్యము. అట్లు విషయములనుండి విముఖమైన మనస్సు నుపాస్యనియందుఁ ద్రిష్టట యభ్యాసము. విషయ సుఖములు నశ్వరములని తెలిసి విషయములయం దాసక్తి పోయి విషయవిముఖమైన మనస్సును ప్రేమాస్పదుఁడైన యుపాస్యనియందుంచుట సులభము. అట్టి యుపాస్యనియం

దుంచిన మనస్సున విషయములందలి రాగము తగ్గించుట సులభము. ఈ రీతిని వైరాగ్యాభ్యాసము లనోన్య సహకారములగును. ఈరెండుపాయములచే మనస్సు నిశ్చలముగ నుపాస్మనియందు నిలుపనగు. అట్లు నిశ్చలముగ నిలిచినపుడ భక్తునకు నుపాస్మని మఱపుదగులుట యసాధ్యము గదా ఎన్ని బాధలు వచ్చినను, ఎన్ని కష్టములు సంభవించినను ఎన్ని మనోవ్యధలు ప్రాప్తించిన నుపాస్మని మఱువఁడు.

భక్తునకు భగవత్పాదములను జేరవలయునని తాపము గలిగి యుండవలయును. నిష్పాతగిలి మండుచుండు గృహమున జిక్కి ప్రతిక్షణమును బ్రాణాపాయము గలుగునని భీతిగఁ జూచి వానికిఁ బ్రాణరక్షకుఁడు వచ్చునా యను తీవ్ర పరితాపము గలిగియుండు రీతిని భగవంతుని బొంద నాశయుండవలయును అంతవఱకు దైవస్వరూపము గోచరముగాదు. నిజమగు భక్తుఁ కట్టి సమయమున వేఱుచింత యుండదు. వాఁడు ప్రాణము తల్లడిల్లుకాలమున భగవంతునినే చింతించుచుండునుగాని వేఱుచింత వాని మనస్సున నుండదు. ఇదియే భక్తుని మనోవృత్తికిని సామాన్యుని మనోవృత్తికిని భేదము. భక్తుని మనస్సు సర్వకాలములయందేకాగ్రమై, సుఖములందును దుఃఖములందును జలింపక యన్నియు నాదైవము నొద్దనుండి భక్తాన గ్రహార్థమే వచ్చుచున్న వని నిశ్చలమైయుండు. ఇట్లేకాగ్రమై నిష్కామమైన మనస్సును, బరిశుద్ధాహారముచే శుద్ధశరీరమును భక్తుఁడుగాఁ గోరువానికి ముఖ్యముగ నుండును. కావున

భగవంతుఁడగు శ్రీరామానుజాచార్యులవారు భక్తులుకాఁ
గోరువారలకుఁ బరిశుద్ధమగు దేహము, పరిశుద్ధమగు మనస్సు
నుపాస్మ్యని నిరంతరస్మరణము ననుసీమూఁడు సాధనముల
విధించియున్నారు.

భక్తి యభివృద్ధి చేసికొనుటకు సాధనములు నిరంతరముగ
నభ్యసింపఁ దగినవి మఱికొన్ని గలవు. ప్రతిదినమును గొంత
కాల ముపాస్మ్యని బూజ సేయవలయును. మొట్టమొదట
శ్చస్త్రమగు కాలమునఁ బూజ సేయుచుఁ బూజాకాలమున
మనస్సు నుపాస్మ్యనియందునిచి కాలక్రమమునఁ గాలమం
తయు నామనస్సును వానియందే లయింపఁజేయ నభ్యసిం
చుచు రావలయును. మఱియుఁ గొంతకాలము భగవంతుని
కళ్యాణగుణములను, వాని లీలావతారముల చరిత్రములను
మనస్సున ధ్యానించుచు, నుపాస్మ్యనియందు మనస్సు నేకా
గముగఁ జేయుట కభ్యసింపవలయును. ఇట్లు పూజలందును
స్యానమునందును భక్తుఁడు ఆనందభరితుఁ డగును. ఆనంద
మును బొందునుగాని యెవ్విధమగు కామమును గోరఁడు.
మఱియు నెల్లప్పుడును భూతహితము చేయుటకు యత్నింపవల
యును. భగవంతునియందు భక్తియుండుటచే భగవంతుని
లె నడచుటకు యత్నింపవలయును. భగవంతునియందున్న
కళ్యాణగుణములను బలుమాఱు ధ్యానించుటచేతను, వానిలో
కొక్కొక్కదాని నభ్యసించుటచేతను, ఆ గుణములను దన
పందు దృఢముగ నెక్కిలుప యత్నము చేయఁదగు. భగ.

వంతుఁడు సర్వభూతహితము నెల్లప్పుడు చేయురీతిని దానును సర్వభూతహితమునుగోరి కర్మములం జేయుచు, మనస్సును వాక్కును, గాయమును, బరోపకారముకొఱి కుపయోగించుచుఁ దనవగు తనుకరణభోగములను బరోపకారమునక వినియోగించు చుండవలయును. భగవంతుఁడు ఎల్లప్పుడ దయయే స్వభావముగఁ గలవాఁడు. ఇచ్చుటయే వారి నైగుణము. భక్తుఁడును దనకుఁ గల సర్వస్వము భగవంతుఁ బిడ్డలగు సకల భూతముల కిచ్చుటయే ప్రథమకైంకర్యము; నభ్యసించును. ఇదియేగదా ప్రేమయొక్క ప్రథమ లక్షణము. స్వప్రయోజనము నించుకయైనను గోరక యున్నదంతయుఁ బ్రేమింపఁబడువారల కిచ్చుటయే ప్రేమ. దాని నెల్లప్పుడ నభ్యసించుచు, ప్రేమస్వరూపుఁడగుటకు యత్నింపఁదగు.

లోకమున నిట్లు ప్రతిఫల మపేక్షింపక ప్రేమించుట యెయరుదు? సామాన్యముగ నెల్లవారును బ్రతిఫలమెద్దియే నో దానిని గోరువారలే గాని నిష్కల్మషముగఁ బ్రేమించువారరుదుగ నున్నవారు. తాఁ బ్రేమించు వారినుండి ప్రతిఫలమించుకయైనఁ గోరుట కేవల వణిగ్వృత్తిగాని పరిశుద్ధమ ప్రేమగాదు. పరిశుద్ధమగు ప్రేమ యల్పమైనను బ్రతిఫలమును గోరఁదు.

ఈరీతిని మనోవాక్కాయముల పారిశుద్ధ్యమును, అపి సయుఁ, బరోపకారబుద్ధియు నభ్యసింప నిష్కామమగు భయభివృద్ధియగు.

సత్పురుషుల సాంగత్యము మఱియొక సాధనము. ఎప్పుడు నాత్మవిషయమగు సంభాషణములఁగాని, పరమాత్మధ్యానమునఁగాని కాలము గడుపుచుండు పెద్దల సాంగత్యమున భక్తుఁడు పరిశుద్ధుఁడగు. అట్టి వారలతోటి సంభాషణ మెట్టి వారినిగాని యుత్తమస్థితికిం దెచ్చును. కేవల సంసారవిషయములగు సంభాషణములుగాని వృథా ప్రసంగములుగాని వారు చేయరు. ఎప్పుడును బరమార్థ సాధనములగు సంభాషణములు చేయుచుందురుగావున వారిసాంగత్యము పరమపవిత్రమైనది. అంతియగాదు. అట్టివారి సాన్నిధ్యంబున వారిమనశ్శక్తియు, మనఃపరిశుద్ధ్యమును ఇతరుల మనస్సులను గూడఁ బరిశుద్ధములుగఁజేయు. వారిశరీరములనుండి యెల్లప్పుడు బయలు వెడలు పరిశుద్ధములగు నణువులసముదాయము సయితము సమీపమున నున్నవారి శరీరములయందుఁ బ్రవేశించి యా శరీరములను బరిశుద్ధములుగఁ జేయును. దీనినే వారిపాద ధూళియని చెప్పుదురు. ఈ కారణములచేత సత్సాంగత్యము యొక్క-ఫల మింతయని లెక్కించుట కసాధ్యము.

సత్సంగత్వే నిస్సంగత్వం నిస్సంగత్వే నిర్మోహత్వమ్ ।
నిర్మోహత్వే నిశ్చలతత్త్వం నిశ్చలతత్త్వే జీవన్ముక్తిః ॥

అని శ్రీశంకర భగవత్పాదాచార్యులవారు వ్రాసియున్నారు. ఎప్పుడును దనకంటె నుత్తములగు వారల సాంగత్యమును వెదకి సంపాదించి యనుభవించుచుండఁదగు. అట్లుగాక

యల్పబుద్ధులును, విషయాసక్తులును సగువారి సాంగత్యము చేయువారు చెడిపోవుదురు.

మఱియు సత్పురుషుల సాంగత్యమువలె సత్పురుషులగు వారిచే వ్రాయఁబడిన గ్రంథముల వ్యాసంగముచేయుట యింకొక సాధనము. అట్టి వారలు రచించిన గ్రంథములు సద్విషయములను గుఱించినవి. కావున నాగ్రంథముల వ్యాసంగము చేయఁదగు. అట్టి గ్రంథముల వ్యాసంగము చేయుటచేత మనస్సు సద్విషయమునందే రమించుచు, నసద్విషయముల సంసర్గములేక పరిశుద్ధమగు. భగవంతుని చరిత్రములను, భాగవతులయుఁ బరమభక్తులయుఁ జరితములను, బరమార్థజ్ఞానమును, జ్ఞాన సాధనములను బోధించు గ్రంథములు పావనములు గనుక పూనికతోఁ జదువఁదగినవి.

మఱియు భక్తాగ్రేసరుండగు ప్రహ్లాదుఁడు భక్తునకు భక్తియభివృద్ధి కారకలమార్గములను వివరించియున్నాఁడు.

శ్రవణం కీర్తనం విష్ణో స్మరణం పాదసేవనమ్ ।

అర్చనం వందనం దాస్యం సఖ్య మాత్మ నివేదనమ్ ।

ఇతి పుంసార్పితా విష్ణవే భక్తిశ్చేన్నవలక్షణా ॥

(శ్రీభాగవతము. ౭-౫-౨౩-౪.

తనుహృద్భావలసఖ్యముకొ శ్రవణముకొ దాసత్వముకొ వందనార్చనము లేనవయు నాత్మలో నెఱుకయు స్సంకీర్తనల్పింతనం బను నీతోమ్మిదిభక్తిమార్గముల సర్వాత్మకహరిన్నమ్మి స జ్ఞుడైయుండుట భద్రమంచుదలతుకొ సత్యంబు దైత్యోత్తమా ॥

(ఆంధ్ర భాగవతము.

ఉపాస్యుని చరితముల శ్రవణముచేయుట. ఉపాస్యుని నామాదులచే గీర్తనముచేయుట, అనఁగా భజించుట. ఉపాస్యుని నామరూపములను స్మరణముచేయుట, అనఁగా సంతః కరణమునందు మఱువకుండుట. ఉపాస్యుని పాదముల సేవించుట. ఊడశోపచారములచే నర్చనముసేయుట. సాష్టాంగ దండప్రణామములుచేయుట. ఉపాస్యుని కైంకర్యము సలుపుట, అనఁగా భృత్యునివలె నిష్కామములగు కైంకర్యములు చేయుట. ఉపాస్యునియందు స్నేహరూపమగు సఖ్య భక్తి. అర్జునుని భక్తియు నుద్ధవునిభక్తియు నిందులకు దృష్టాంతము. వారిరువురు శ్రీకృష్ణునియందు నిత్యము స్నేహముచేయుచు, వారి సాంగత్యమును కోరుచు నుత్తములగు స్నేహితులనోన్యనాను రాగముచే బద్ధులయి యైక్యభావము నొందురీతిని భక్తుఁ డుపాస్యుని జెలిఁగా భావించి సదా హరిసన్నిధానమునుఁ గల్పించుకొనియుండు. బలిచక్రవర్తివలె దేహసహితముగ పర్వస్వము నుపాస్యన కర్పించుట. అను నీ తొమ్మిది విధములగు భక్తిని హరియందు సమర్పించవలయును.

మ య్యావేశ్య మనో యే మాం నిత్యయుక్తా ఉపాసతే ।

శ్రద్ధయా పరయో పేతా స్తే మే యుక్తతమా మతాః ॥

(గీత. ౧౨-౨.)

యే తు సర్వాణి కర్మాణి మయి సన్న్యస్య మత్పరాః ।

అనన్యే నైవ యోగేన మాం ధ్యాయంత ఉపాసతే ।

తేషా మహం సమద్ధర్తా మృత్యుసంసారసాగరాత్ ।

భవామి నచిరా త్స్వర్గ మయ్యావేశితచేతసామ్ ॥ (గీత. ౧౨-౩.)

మనస్సు సదా నాయందు నిలిపి సమాహితచిత్తులై, యుత్తమమగు శ్రద్ధతోఁగూడినవారలై యెవరు నన్ను ధ్యానింతురో వారలు యోగులలో శ్రేష్ఠులు. ఎవ్వరైతే సర్వకర్మములను నాయందు సన్న్యసించి నన్నే పరమగతిగా నెంచుచు వేఱ శరణము లేక నన్ను పాపించి ధ్యానింతురో వారలను జననమరణరూపమగు సంసారమునుండి శీఘ్రముగఁ దరింపఁజేయుదును. అని భగవంతుఁడు గీతాశాస్త్రమున నొక్క చెప్పియున్నాఁడు.

మనస్సు సదా యుపాస్మ్యనియందుంచుట, నిరంతరము ధ్యానించుట, పూజించుటయు, నుపాస్మ్యని పరాగతియని భావించుట, దృఢమగు శ్రద్ధగలిగియుండుటయు నివి భక్తుని ముఖ్యధర్మములగుచున్నవి. అట్టి భక్తులను భగవంతుఁడే శీఘ్రకాలమున నుద్ధరించెదనని వాక్రచ్చియున్నాఁడు.

ఈవిధమున బ్రహ్మవిధములగు సాధనములచే భక్తిసంభవించి కాలక్రమమున భక్తుఁ డీశ్వరానుగ్రహపాత్రుఁడుగును. ఇంతియగాదు. ఈమార్గములఁ దనశక్తికొలఁదనభ్యసించుచుఁ బూర్వాధ్యాయమున సూచింపఁబడినరీతి దనయుపాధులను సంస్కరింపఁ జాలినవియుఁ దన్ను ఋషివిముక్తునిగఁ జేయునవియునగుకర్మములను జాగరూకుఁడై చేయుచు, సర్వభూతములను బ్రేమించుచుండఁ గాలక్రమమునఁ గర్మము పరిపక్వముకాఁగా నీశ్వరానుగ్రహమునక బాత్రుఁడగు.

అపుడు ఏకాంతధ్యానమున భక్తుఁడు పరవశుఁడై యుండ భక్తపరాధీనుఁడగు నాభగవంతుఁడు భక్తుని శుద్ధాంతఃకరణమున నొకనిమేషమాత్రమైనను జూపట్టినకా భక్తుఁడు పరమానంద భరితుఁడగు. అది మొదలు భక్తునిమార్గమంతయు నాజ్యోతిచేఁ బ్రకాశించును. వెనుక మాటిమాటికిఁ బూర్వపు నజ్ఞానము తన్నుఁగప్పచుండినను జ్యోతిమాత్రము మఱుపుదగులదు. అది మొదలు విషయము లన్నియు భక్తునిమార్గము చుండి మరలిపోవుటయేగాక వానియందలి రుచిసయితము భక్తుని వదలిపోవును.

. రసో ప్యస్య పరం దృష్ట్వా నివర్తతే ||
(గీత)

పరస్వరూపదర్శనము కాఁగా విషయములయందుండిన ల్పమగు నాశయము విడిచిపోవునని తాత్పర్యము.

ఆయుషాస్యుని తేజస్సును జూచిన దృష్టికిఁ దక్కిన దార్థము లన్నియు నిస్సారములై కన్పడును. అది మొదలు ప్రిష్టి యాత్మవిషయములయం దించుకయైనను దిరుగదు. అపుడు భక్తుఁ డుషాస్యునియందే మునిగి యెడతెగక యానందము ననుభవించుచుండు. అపుడు జగమంతయు నాయుషాస్యునిచే నిండినట్లేయుండును. అన్నింటియందు నుపాస్యదైవము ప్ప వేటుతత్త్వముగానరాదు, లోకమునంజేయఁదగుకార్యములన్నియు నాయుషాస్యునికైంకర్యములుగ బుద్ధికిఁ దోచును. వేటుకార్యమే కానరాదు. భగవంతు నెల్లచోటుల

నెల్లప్పుడును జూచుచు నెప్పుడెప్పుడేయే కార్యములుచేసినను
 భగవంతునికైంకర్యములుగా నెంచును. కావుననే యిద్దే
 మనఁ బరమభాగవతోత్తములు శరీరపోషణముకొఱకు
 జీయకార్యములుఁగూడ స్వకార్యములుగా భావింపరు. శరీ
 మననుండు భగవంతునియారాధనములుగ భావింతురు. గ
 మునకుఁ దేఁబడుతండులములు శాకములు లోనగున
 గవన్నివేదనముకొఱకుఁ దేఁబడినవని తలఁతురు. తావ
 సజించుటయు భగవదారాధన మని చెప్పుదురుకాని వేఱ
 హుటలచేఁ దెలుపరు. ఇట్టియీశ్వరభావము నిరంతరము
 పండవలయు నని పెద్దలయద్వైతము. ఇక్కాలమున భా
 మును వదలి శబ్దములమాత్ర ముపయోగించుటయేగాక య
 బ్దములు గొన్నిసమయముల నఫహాస్యముతోఁగూడ ను
 మోగించుటయుఁ గలదు. పెద్దలయభిప్రాయములును, ఉ
 యములు నెట్లపార్థము లగుచున్నవో చూడ మిగుల సంత
 సాస్పదముగ నున్నయది.

ఇట్లు సర్వకాలములయందును సమస్తభూతములయందు
 పాస్యదైవమునేచూచుచు భృత్యుఁడై యెల్లప్పుడు కైంక
 ముచేయుచుండును. తనదగుశక్తి యొక్కటియు లేదనియు
 సర్వము నాయుపాస్యనిదే యనియు దృఢనిశ్చయుఁడై
 హంకారము పూర్ణముగ విడుచును. మొదటనుండియ
 హంకారమును విడుచుచుండినను దానియంకుగమైన నెం
 హాత్రముండినను దానినిగూడ విడుచును.

అహంకారం బలం దర్పం కామం క్రోధం పరిగ్రహమ్ ।

విముచ్య నిర్మమ శ్శాంతో బ్రహ్మభూయాయ కల్పతే ॥

(గీత. ౧౮-౫౩.)

అహంభావము బలము గర్వము కామము క్రోధము విషయములను గ్రహించుటయు నివి యన్నియును విడిచి మమకారముసహితము లేనివాఁడు శాంతస్వరూపుఁడై బ్రహ్మస్వరూపుఁడగుటకు నర్హుఁడగుచున్నాఁడు.

బ్రహ్మభూతః ప్రసన్నాత్మా న శోచతి న కాంక్షతి ।

సమ స్సర్వేషు భూతేషు మద్భక్తిం లభతే పరామ్ ॥

(గీత. ౧౮-౫౪.)

బ్రహ్మభూతుఁడై ప్రసన్నమగు నంతఃకరణముగలవాఁడై యెన్నఁడైనను బ్రాప్తించినయప్రియములకు దుఃఖము నొందఁడు. లేనివానిని గోరఁడు. సమస్తభూతములయందు బ్రహ్మస్వరూపము సమముగఁ చూచుచు నాయందుత్కృష్ట మగు పరాభక్తిని బొందుచున్నాఁడు.

భక్త్యా మామభిజానాతి యావాక్ యశ్చాస్మి తత్త్వతః ।

తతోమాం తత్త్వతో జ్ఞాత్వా విశతే తదనంతరమ్ ॥ (గీత. ౧౮-౫౫.)

ఇట్టి పరాభక్తిసహాయమున నాస్వరూపమును యథార్థముగ నెఱుంగును. అట్లేరింగి యాపిదప నాయందుఁ బ్రవేశించును.

సర్వకర్మాణ్యపి సదా కుర్వాణో మద్వ్యపాశ్రయః ।

మత్ప్రసాదా దవాప్నోతి శాశ్వతం పద మవ్యయమ్ ॥

(గీత. ౧౮-౫౬.)

సర్వకర్మములను సహితము చేయుచు నన్నే ఆశ్రయము, భావించుచు, గడపట నాయనుగ్రహమున శాశ్వతము, పురుషార్థమును బొందుచున్నాడు.

ఈమూడు శ్లోకములయందును భక్తునిచే నెక్కఁబడి కడపటిసోపానములను శ్రీకృష్ణభగవంతుఁడు నిరూపించి యున్నాడు. అహంకారాదుల వదలి బ్రహ్మభూతుఁడై పరాభా నొందుచున్నాడు. ఇదియే సాధ్యభక్తి యనఁబడుచున్నది. అట్టి యుత్తమోత్తమమగు భక్తి ప్రకాశింపఁగ భక్తున కుపస్థుని స్వరూపము పూర్ణముగ నభివ్యక్తము కాఁగా నాయుపస్థుని స్వరూపమును యథార్థముగ నెఱుంగును. అట్టిపరభక్తిచేఁ దత్త్వజ్ఞానము సంపూర్ణముగఁ బ్రకాశింప నుపాస్థు యందుఁ బరవశుఁడై మునింగి బ్రహ్మనందము ననుభవించుచుండు. భక్తిజ్ఞానములు పరిపూర్ణముగఁ బ్రకాశింప సర్వకర్మములసహితము జాగరూకుఁడై లోపములేక లోకులమేకొఱకుఁ జేయును. ఇట్లు భక్తిజ్ఞానకర్మములు మూఁడును పూర్ణములుగ నాభక్తునియందు వెలయును. ఇట్లు మూఁ శక్తులను జూపుచు సచ్చిదానందస్వరూపుఁ డగుయోగి యుచున్నాడు. ఈమూఁడులక్షణములం గలుగుయోగిని కేవలభక్తునికంటెను, కేవలజ్ఞానికంటెను, కేవలకర్మికంటె నధికఁ డని భగవంతుఁడు చెప్పియున్నాడు.

ఇట్లు వరుసగ మూఁడు మార్గములును సంక్షేపముగఁ గరింపఁబడినవి. మూఁడుమార్గములవలనను బొందఁదగుగడ

స్థాన మొక్కటి యనియు నిరూపింపఁబడినది. మార్గములు మొదట మొదట భిన్న భిన్నములుగ నున్నను దుద కొక్కటి యగుచున్నవి. కర్మమార్గమునఁ బరిపూర్ణుఁడు కాఁగా భక్తి జ్ఞానములు తమంతటఁ గర్మిహృదయమునం బ్రకాశింపఁ బరమ మోగి యగును.

జ్ఞానపరిపాకవశే మగు నపరోక్షజ్ఞానమును భక్తిపరిపాక పగుపరాభక్తియును నొకటియే యని పెద్దలు చెప్పుచున్నారు. 'త్తుఁడు తనయందుఁ దప్ప నెల్లెడల నుపాస్యనిఁ జూచుచుఁ డపటఁ దనయందును జూచిన జ్ఞానము వికసించి యది సపరోక్షజ్ఞాన మగు. తనయందే పరమాత్మను జూచుచున్న నికిని పరిపాకదశయం దంతటను బరమాత్మ కనఁబడ భక్తి కసించి పరాభక్తి యగును. భక్తిజ్ఞానమార్గములు కడపట ఁడును నొక్కటియే యగును. జ్ఞానులును భక్తులును బరి కదశానంతర మాధికారికాది పదములయందు నిలిచి, లో నుగ్రహార్థము కర్మము చేసినవారిని కర్మమార్గము నవలం చువారిని చెప్పవచ్చును. కర్మయోగియు భక్తిజ్ఞానముల లంబించినఁగాని పరిపూర్ణకర్మయోగి కానేరఁడు. ఈరీతిని ఁడుయోగములును బరిపాకదశయం దొకటియే యగును.

అర్చనము

9

యజ్ఞములును హోమములును దేవతలను దేశించి చేయు దురనియును, దేవతలవలనఁ బొందినమేలునకు మాటుచేయు దురనియును వివరింపఁబడియె. ఐనను జీవుఁ డీశ్వరాంశమై యుండుటచేతను, సమస్త దేవతలు నీశ్వరాంశములుగనే యుండుటచేతను, ఆదేవతలకుంగల ఋణము తీర్చుటతో జీవుఁడు తృప్తుఁడు కాఁడు. ఈశ్వరునినుండి వెలువడినకళయే కావున నాయీశ్వరునింజేరుటను జీవుఁడు ముఖ్యముగఁ గోరుచుండును. ఇట్లు తనయుత్పత్తిస్థానమగు నీశ్వరుని జేరుటకుంగల మార్గములు సంక్షేపముగఁ బూర్వాధ్యాయముల వివరింపఁబడియె.

తనయందు బీజరూపముగ నుండు నాత్మశక్తులను వికసింపఁ జేసికొనుటకుఁ బ్రతిజీవునకుం బూజ యావశ్యకము. జీవుఁ డెల్లప్పుడును బూజనేయునది భగవంతునినే. ఏరూపమునఁ బూజించిన నారూపమున భగవంతుఁడే యభివ్యక్తమై యున్నట్లు భగవంతుని బూజించునుగాని భగవంతుని కంటె భిన్నమగుదానిని బూజించుటలేదు. పూజజేయుట కెప్పుడును భగవంతుని సాకారముగ భావించుట సులభోపాయము.

శ్రీమన్నారాయణమూర్తి రూపమున సకలచిహ్నములతోఁ
గూడి యున్నట్లు గాని, శ్రీసదాశివ స్వరూపమునఁ గాని,
లోకమాతయగు శక్తిస్వరూపమునఁగాని, భగవంతుని యవ
తారములగు శ్రీరామకృష్ణాదిరూపములం గాని, లోకమున
కంతటికిని వెలుఁగును వేడిమిని బ్రాణశక్తి నిచ్చి రక్షించు
లోక చక్షువగు సూర్యుని రూపమునఁగాని, కైన్స్రువు బుద్ధుఁడు
మొదలగు రూపములంగాని పూజింపవచ్చును. సాకారము
గాక కేవలము సచ్చిదానందస్వరూపునిగ సగుణబ్రహ్మమును
సహితము పూజించుట కష్టము. జ్ఞానమార్గముమున నడుచు
వారలకు మాత్ర మది సాధ్యముగాని సామాన్యముగ నెల్ల
వారికి నసాధ్యము. ఇట్టి యవ్యక్తోపాసనము కష్టసాధ్య మని
యును, భగవంతుఁ డర్జునున కుపదేశించియున్నాఁడని ముందే
వెప్పఁబడియె. సాకారముగఁ బూజనేయుట సులభమార్గము
గావున నది యనేకులకు సాధ్యము.

మఱియు నర్చనము బాహ్యపూజయు నాంతరంగిక మగు
పాసనయు నని రెండువిధములు. బాహ్యపూజయందు స్థూల
రోచనములకు గోచరమగు మూర్తి భగవంతునకుఁ బ్రత్యా
ర్పణముగ నుపయోగింపఁబడును. పుష్పములు మొదలగు
గౌరవాద్రవ్యములు సహిత ముపయోగింపఁబడు. ఆమూర్తి
గ్రహముగాఁగాని, సాలగ్రామముగాఁగాని, లింగముగాఁ
గాని నానావిధములుగ నుండును. ఒక్కొక్కరూపమును గొన్ని
హ్నములతో వెలసి భగవంతుని శక్త్యాదులలోపలఁ గొన్నిం

టిని నిరూపించుచుండును. పూజించు విగ్రహము శంఖచక్ర
 గదాధరుఁడుగను, జతుర్భుజుఁడుగను, శ్రీవత్సాంకుఁడుగను
 లక్ష్మీనమేతుఁడుగను నలంకరింపఁబడి శ్రీమన్నారాయ
 మూర్తిని దెలుపును. ఆచిహ్నము లొక్కొక్కటియు నాదేవు
 శక్తులను సూచించుచు, నుపాసకుఁడు మనస్సున నాశక్తుల
 ధ్యానించుటకు సహకారము లగుచున్నవి. ఆవిగ్రహవ
 శూలము, వజ్రము, ఖడ్గము, పరశువు, కపాలము, డమరుకవ
 వ్యాఘ్రుచక్రాంబరము నీమొదలగుచిహ్నములతోఁగూడ
 శ్రీసాంబసదాశివునిఁ దెల్పుచు నాదేవుని లక్షణములను ధ
 నించుటకు సహకారమగును. శ్రీమన్నారాయణమూర్తి బి
 మునుజూడ నాలుగు భుజములు, శంఖచక్రములు మొదల
 నవి యామూర్తి నాలుగుభుజములచే నాలుగుదిక్కులను ల
 మంతయును బరిపాలించి రక్షించు ప్రభువనియును, శంఖ
 సృష్టికారణమగు శబ్దబ్రహ్మ స్వరూపమనియును, చక్ర
 స్వాధీనమై వర్తించుచుండు సమష్టి మనస్తత్త్వమనియును,
 వాని యధీనమునఁ బరిభ్రమించుచుండు ప్రపంచచక్ర
 యును, శ్రీవత్సము స్వాధీనమైవర్తించు ప్రకృతిస్వరూప
 యును దెల్పుచు, నారూపమున మూర్తీభవించియుండు
 వంతుని దెల్పును. శూలము, ఖడ్గము, వజ్రము మొద
 నాయుధములు లయకర్తయగు మహాదేవుని జూపును. పర
 భయహస్తములు రెండును లయకర్తయందు జీవులనుద్ధరి
 యుత్తములుగఁ జేయు మహానుభావునిగఁ దెల్పును. కపాల

వ్యాఘ్రచర్మమును వైరాగ్యసుఖము కంటఁ బరమగుసుఖము లేదని బోధించును. అర్థదేహమును ధరించియుండు సంబ్రహ్మవిద్యాస్వరూపిణి యగు లోకమాత తనబిడ్డల నపారకరుణచే రక్షించి తండ్రిపాదములంజేర్చు మహాశక్తి యనియును, సకలార్థదాయిని యనియును బోధించును. అంబయేముముఁజువులకు శివుని పాదపద్మములను, నాత్రోవచే మోక్షమును, జిజ్ఞాసువులకు జ్ఞానమును, నర్థార్థులకు నీప్సితార్థములను నిచ్చుతల్లి. విష్ణుబ్రహ్మలకు సహితము ఆద్యంతములు గనరాని జ్యోతిర్మయమగు స్తంభముగ విజృంభించిన మహాదేవుని చిహ్నము లింగము నిరవయవుఁ డనియు సూచించును.

సాలగ్రామము విష్ణువు ప్రతీకముగ భావింపఁ బడుచున్నది. శిల్లు స్థూలములగు నింద్రియములకు గోచరములగు బింబములు బాహ్యపూజయం దుపయోగింపఁబడును. మఱియుఁ బుష్పములు హృదయము నుండి వెలువడు భక్తిజ్ఞానములను కలుపును. భక్తితోనిండియుండు హృదయముతో భగవంతుని గావించుచో నాభక్తి ప్రత్యయములు సూక్ష్మలోకమునఁ బుష్పరూపమున యోగదృష్టికిఁ గనఁబడు నని యోగులు ప్రవచున్నారు. హృదయమునుండి యుపాస్మ్యుని పాదములంజర్చి ప్రవహించు భావములే పుష్పములుగ నర్పింపఁబడుచున్నవనఁ బుష్పములు నాభక్తి సంకల్పములనుసూచించు. కావున భక్తుఁ డుపాస్మ్యుని బింబమును బుష్పములతోఁ బూజించో నాపుష్పములను హస్తములంగొని హృదయసమీప

మునకుం గొంపోయి హృదయమునుండి యుపాస్యునిపాదములయం దర్పించును. మఱియు జలములు నభిమంత్రితములై పరిశుద్ధములై యుపాస్యదైవము తేజస్సుతోఁగూడినవియైన నాజలములను భక్తుఁడు తనపైఁ బ్రోక్షించుకొనఁగా భక్తుని స్థూలసూక్ష్మోపాధులు పరిశుద్ధములై యుపాస్యుని దివ్యతేజస్సును బొందుట కర్హములగుచున్నవి.

ఉపాసకుఁ డుపాస్యనిరూపము నేకాగ్రమగు దృష్టితో నొక కొంతసేపు లక్షించిచూచి కన్నులు మూసికొని యారూపమును మనంబున సంపూర్ణముగ స్పష్టముగ నిర్మించుకొననగును. అట్లు మానసికమగు రూపమును గల్పించి ధ్యానించుటకు బాహ్యమగు బింబము సహకారియగును. ఇట్లు సులభముగ బాహ్యబింబమునుండి యాంతరంగికమగు మానసికబింబమును ధ్యానింప సాధ్యమగు. ఆబింబముగూడఁ గ్రమమున నచేతనమై యుపాస్యస్వరూపమే యగును. భక్తుఁడు ధ్యానించుటయందును, స్తోత్రములందు నుపాస్యుని లక్షణములనుగూర్తించుచు నాలక్షణములను దనయందభివృద్ధిచేసికొనంగోరుచుఁ గ్రమక్రమమున నుపాస్యనియందు మనస్సులయించినఁ దదేకధ్యానపరుఁడై బహిఃప్రజ్ఞయు లేకయుండును. అపుడాయుపాస్యుని సన్నిధానమున నున్నట్లు భావించుచు శాంతిరూపమగు నానందమును బొందును. ఇవిధమున మంత్రపూతమగు జలముచేఁ దనయుపాధుల స్వభావమునఁగలుగు మాలిన్యమును బోఁగొట్టి వానిని పరిశుద్ధములుగఁ జేసి బాహ్య

బింబము సహాయమున మనస్సు నేకాగ్రముగఁ జేసి మానసిక బింబమును గల్పించుకొని యాబింబమున నుపాస్మ్యుని యథా రూపముగఁ జూచుచు, నాదేవుని దివ్యలక్షణములను, గుణములను ధ్యానించుచు, నుపాస్మ్యునియందుఁ బరవశుఁడై యానందము ననుభవించును.

ఇట్లు బాహ్యములగు బింబములు, చిహ్నములు నుపాసనమునకు మిగుల సహకారులు. మానసికమగు బింబమును నిర్మించి ధ్యానించుట కందఱకు సాధ్యము కాదు. కావున బాహ్యములగు విగ్రహములు లోనగునవి మిగుల నుపయోగకరములు. ఎవ్వరేని మానసికబింబమును బూజింపఁజాలక యుండి బాహ్యవిగ్రహములఁ బూజించిరేని వారియందు దప్పులు పట్టుట సరిగాదు. అట్టివారిని బాహ్యములగు విగ్రహముల నుపయోగించకయుండుఁ డని బోధించిన వారలకుఁ గీడుచేయుదురుకాని మేలు చేయఁజాలరు. ఇట్లులే బాహ్యములగు నాలంబనము వలయువారు వాని నుపయోగింపక మానసిక ధ్యానము చేయువారలయందు దప్పులుపట్టుటయును సరిగాదు.

వారివారి మనోవృత్తులకుఁదగినట్లు వారివారి యోగ్యతా సుసారము రెండు నుపయోగకరములగు మార్గములే. ఒక్కొక్కరు నితరుల యుపాసనామార్గముల దూషింపక యన్యోన్య సహిష్ణువులై సుహృద్భావముతో నుండిన నందఱును గాలానుసారముగ గడతేరుదురు. అన్ని మార్గములు భగవంతుని మార్గములే. అన్ని మార్గములందును బలువు రా భగవంతుని

పాదములను జేర యత్నించువారలే. ఏయేమార్గమున నుపాసించిన నాయామార్గముననే యుపాసకుల ననుగ్రహించెదననియును, మార్గములన్నియును దనయొద్దకుఁ జేర్చునవియే యనియు శ్రీభగవంతుఁడు గీతాశాస్త్రమున నుడివియున్నాఁడు.

యే యథా మాం ప్రపద్యంతే తాం స్తథైవ భజా మ్యహమ్ ।
మమ వత్త్మానువర్తంతే మనుష్యాః పార్థ సర్వశః ॥

(గీత. ౪-౧౦.)

విగ్రహముల నుపయోగించుటవలని ప్రయోజనము లనేకములు.

౧. ధ్యానించు వారి మనస్సులు చంచలములుగ నుండును కనుక చంచలములగు మనస్సుల నేకాగ్రములుగఁ జేయటకు బాహ్యమగు విషయ మావశ్యకమను విషయము ముందె విస్తరింపఁబడెను. విగ్రహమునందలి చిహ్నములు సహింముపాస్యుని లక్షణములను శక్తులను సూచించుచుండుటకే ధ్యానమునకు సహితము సహకారు లగుచున్నవి.

మఱియు విగ్రహము శాస్త్రీయముగఁ జేయఁబడి మంత్రములచేతను, నాగమ ప్రయోగములచేతను, బ్రాణప్రతిఃచేయఁబడినపు డాబింబము తేజోమయమై దేవతాశక్తి దయందుఁ గలదై దినదిన ముపాస్యునిచేఁ బూజింపఁబడుఁ ధ్యానింపఁబడుచు రాఁగాఁ గ్రమక్రమమున దానియంద దేవతాప్రభావము మహిమయు వృద్ధియగును. పూజించువా

భక్తిజ్ఞానము లెంత యెక్కువగనుండిన నాబింబమునందలి
 తేజోమహిమములు సహితమంత యెక్కువగ నుండును. ఉపా
 న్యుని భక్తిజ్ఞానములు హెచ్చును బింబమునందలి తేజో
 మహిమములు సహితము దినదిన ప్రవర్ధమానము లగుచుం
 డును. అట్టి బింబమును భక్తుఁడు సమీపించగనే మనస్సు
 రమ్యమగుభక్తితోనిండి ధ్యానమున కున్నుఖమగు. ఆబింబ
 మును జూచినమాత్రమున శరీరము పులకాంకితమగుటయు,
 మనస్సుభక్తిపరవశమగుటయు, దేవతా ధ్యానము తప్ప వేఱు
 తలంపులు మనస్సునందుఁ జొరక మనస్సేకాగ్రమగుటయు
 నీమొదలగు ఫలము లాబింబమునుండి కలుగును. ఆబింబము
 యొక్క సామీప్యమునఁ బరిశుద్ధమగు తేజస్సుండుటచేత
 చుపానకుని సూక్ష్మశరీరముసహితము సౌమ్యచలనముగలది
 యగు. సాంసారిక తాపత్రయములును, హేయములగు మనో
 వికారములును దొలఁగును.

ఇంతియగాదు. లోకమునఁ బ్రేమాతిశయముచే బద్ధులగు
 మిత్రులొండొరులకు వియోగము ప్రాప్తించినను మిత్రుని ప్రతి
 రూపమగు నొకబింబమును (పొటోగ్రాఫ్ను) సమీపమున
 నుంచుకొని చూచునపుడెల్ల నపారసుఖమును, సంతోషమును,
 దృష్టిని బడయుటఁ గానమా! విగ్రహాదిపూజయుఁ దత్స
 మమేయయ్య నంతకంటెను బెక్కుమడుంగు లెక్కుడు ప్రయో
 జనకారియై యుండును. ఆబింబమును జూచినపుడెల్లను
 దివ్యమంగళ విగ్రహుండును, దయామయుండును, నానందస్వ

రూపుఁడును, సకలానందదాయకుఁడును నగు నుపాస్యఁడు మనస్సునకుఁ బ్రసన్నుఁడగు. దినదినము తాను బూజించి ప్రేమించి భావించి ధ్యానించు బింబమగుటచే దినదినము నాబింబమునఁ బ్రీతియొక్కువగుచు నావిగ్రహము ప్రత్యక్షమగుదైవమే యైనట్లగు. ఆవిగ్రహము తనప్రాణమునకంటె నెక్కువయగు. ఆవిగ్రహముమొదట సమూల్యముగ నుండినను గొంత కాలమున కది యమూల్యమగు.

ఇక్కారణములనుబట్టి విగ్రహము లుపయోగించు టనేక విధములఁ బ్రయోజనకరముగ నుండును. కావున నిజముగ భగవద్భక్తులగు వారలు విగ్రహము లుపయోగించువారయి దసూయపడక వారలయందు బుద్ధిభేదమును బుట్టింపజేయుండుట యుక్తము. స్వానుభవముచే దత్త్వము నెఱింగి వారు చేసిన నిబంధనల తత్త్వమును దెలియనివా రాక్షేపిచుటకంటెఁ బరీక్షించి చూచుట శ్రేయస్కరము.

ఈకారణములనుబట్టియే దేవాలయములయందు విగ్రహములు పూజింపఁ బడుచున్నవి. పైని సూచింపఁబడిన కారములుగాక దేవాలయములయందు మఱియొక గొప్పప్రయోజనమున్నయది. అచ్చటఁ బలువురు భక్తులు వచ్చి భక్తితో బూజనేసి భక్తి నలుపుటచేత నావిగ్రహములయందలి మమయు విశేష మగుచుండును. పూజకు వచ్చువారందఱ సామాన్యముగ నక్కడ భక్తితోఁగూడి యుందురు. కాళ్ల నాస్థలము భక్తిని వృద్ధి చేయుస్వభావమును బొందియుండు

మఱియు నచ్చటికిఁ బోవుటచే నొకరినిజూచి యొకరు భక్తులగుట కవకాశముండును. పామరుల కక్కడ జరుగునుత్సవములు మొదలగునవి కన్నుల పండువై వారిమనస్సులందు భక్తి నభివృద్ధిచేయుచుండును.

దేవాలయములు నిర్మించుటయందుఁ గొన్నిరహస్యములు గలవు. దేవాలయమున నేడు ప్రాకారములో మూడు ప్రాకారములో యుండు. అవి జీవునికోశములను బ్రహ్మాండమున నుండు లోకములను సూచించుచుండును. ఆయేడుప్రాకారముల కవ్వల స్వామి యుండునట్లు ఏడుకోశములను దాఁటి లోపలికిఁబోయిన నాత్మసాన్నిధ్యము గలుగునని కాని యేడు లోకముల నతిక్రమించినంగాని భగవంతుని జూడ సాధ్యము కాదనికాని సూచించును. కొన్నియాలయములయందు మూడుప్రాకారములేయుండు. మఱియుఁ గొన్నిటియందొక్కప్రాకారమును దానిలోపల ముఖమండపమును, దానిని దాఁటిన పిదప గర్భగృహమును ననుమూడు నుండును. ఆమూఱి నతిక్రమించిన స్వామిని జేర వచ్చును. ఇదియు నాత్మతత్త్వమునే మఱియొకవిధముగ బోధించుచున్నది. మూడును జీవుని స్థూలసూక్ష్మకారణ శరీరములను మూటినిగాని యీశ్వరుని సమష్టిరూపములగు విరాడ్రూపము, హిరణ్యగర్భ స్వరూపము, సూత్రాత్మస్వరూపము లనుమూడు రూపములను గాని సూచించును. వానిని దాఁటి పరమాత్మ నెఱుంగఁదగునని తెలుపుచున్నది. ఇట్లు దేవాలయములు స్థూలదృష్టిచేఁ

బామరులకు భక్తిజనకములును, సూక్ష్మబుద్ధికి జ్ఞానజనకములునుగ నిర్మింపఁబడియున్నయవి.

విగ్రహములన్నియు నర్చావతారములని భక్తులచే నెన్నఁబడుచున్నవి. పూజార్హములగు బింబములన్నియు నర్చలని పిలువఁబడుచున్నయవి. మనస్సున నిర్మింపఁబడు మానసిక బింబము సహితము అర్చయనియె యెఱుంగఁ బడుచున్నది. అర్చ లేనిమిది విధములుగ నుండఁదగునని శ్రీమద్భాగవతము నందు చెప్పియున్నది.

శైలీ దారుమయీ లాహీ లేష్యా లేఖ్యా చ సైకతీ ।

మనోమయీ మణిమయీ హ్యర్చా చా ప్టవిధాస్మృతా ॥

తా. శిలలచేతను, మానుచేతను, లోహముచేతను, మన్ను మొదలగువాని మెత్తియుఁ, బత్తియున రచించియు, నిసుక చేతను, మనస్సున నిర్మించియు మణిచేతను నిట్లు అర్చ లేనిమిది విధములగును.

పామరులగువారు మాత్రమే యర్చలుపయోగింప యోగ్యులుగాని మనోమయములగు నర్చల నుపయోగింప శక్తులగు వారలకు నితరములగు నర్చల నుపయోగించుట యుక్తము గాదని తలఁపరాదు. శ్రేష్ఠులగువారలు పోవుమార్గమునఁ బామరులుంగూడఁ బోవుటకు యత్నింతురు గావున శ్రేష్ఠులగువారలు వీనిని దిరస్కరించినఁ బామరులుగూడ వానిం దిరస్కరించియు, శ్రేష్ఠులవలె నిరాలంబముగ నుపాసించుటక శక్తులుగాకయుఁ జెడుదురు.

యద్యదా చరతి శ్రేష్ఠ స్తతదేవేతరో జనః ।

స యత్ప్రమాణం కురుతే లోక స్తదనువర్తతే ॥

(గీత. 3-౨౦.)

కావున శ్రేష్ఠులగువారు సైతము తమ కంత యావశ్యకము కయుండినను బామరులగు వారలకుఁ ద్రోవచూపుటకును నిపుట్టించుటకును వీనిని దిరస్కరింపరాదు.

సక్తాః కర్మ జ్యవిద్వాంసో యథా కుర్వంతి భారత ।

కుర్యా ద్విద్వాం స్తథాసక్త శ్చిక్షీర్ష ల్లోకసంగ్రహమ్ ॥

(గీత. 3-౨౧.)

స బుద్ధిభేదం జనయే దజ్ఞానాం కర్మసంగినామ్ ।

జ్ఞోషయే త్సర్వకర్మాణి విద్వా న్యుక్త స్సమాచరత్ ।

(గీత. 3-౨౨.)

జ్ఞానులు నిరాలంబముగ ధ్యానించుచుండినను నాలంబన య మావశ్యకముగఁ గోరువారల మనస్సులను జెఱుపు ఁ బోధించరు.

ఐహికములగు వాంఛల నీడేర్చుమని కాని మరణానంత

ఁ నరక బాధలనుండి తొలఁగించి కాపాడుమనికాని ప్రార్థిం

ఁ ధ్యానము కాదు. అదియెంతయుఁ బామరులమార్గము.

వంతుఁడు సకలకల్యాణగుణనిధి. సర్వాత్మకుఁడు. అట్టి

మూర్తిని ధ్యానించునపుడు మనస్సు విషయములందుఁ

ప్ర లిడక నిలకడతో నామూర్తియందు నిలిచి తైలధార

నవిచ్చిన్నముగ నీశ్వరుని దిక్కునఁ బ్రవహించును.

సనస్సున నాత్మస్వరూపము ప్రతిఫలించి స్వానుభవము

నకు వచ్చును. ఇదియే ధ్యానము. మిక్కిలిరమణీయ మగు నొకవస్తువును జూచిన వారి మనస్సు మిగులప్రీతితో నావస్తువునందే నిరంతరము నిలిచి బలిమిగా నావస్తువునుండి మరలించినను మరలక మాటిమాటికి దానియందుఁ జేరి నిలుచును గదా. అట్లు సంపూర్ణముగ రమణీయత్వముగల పరమేశ్వరునందేకరూపముగ నిలిచి యానందభరితముగ నుండునదియే ధ్యానము. ఇట్టిధ్యానమునకు బాహ్యలంబన మావశ్యక మని యనుభవజ్ఞుల యభిప్రాయము.

విగ్రహములను బుష్పదులతో నర్చించు పూజలుగాక యార్చులందు సంధ్యావందనము ముఖ్యమగుపూజయే. ఆ యుపాసనమును ద్విజులగు బ్రహ్మక్షత్రియవైశ్యులు సమంత్రకముగను నితరులు స్వరమంత్రములకు మాఱు భగవంతుని నామమంత్రములతోడను నాచరింపఁ దగియున్నది. సంధ్యయన చక్కఁగా ధ్యానముచేయుట. ఇది సంధికాలమందు నేకాగ్రమగు మనస్సుతో సూర్యమండలాంతర్వర్తియగు బ్రహ్మస్వరూపమును, శంఖచక్రగదాది లాంఛన ప్రకాశిత శ్రీమన్నారాయణ స్వరూపముగఁగాని, పంచవక్త్రములుఁ ద్రిణేత్రములు కపాలము మొదలగు చిహ్నములతోటి సదా శివస్వరూపముగఁ గాని, యాదిశక్తి స్వరూపముగఁ గాని యిట్లే యేయిష్టదేవతాస్వరూపముగఁ గాని ధ్యానించుట. సంధియనఁగాఁ గలియుట. చీకటియు వెలుఁగును గలియు కాలము సంధ్యాకాలము. ఇవి సూర్యోదయ సూర్యాస్తమయ

ములు రెండు. ప్రాతఃకాలమున నక్షత్రములు మాసిపోను ప్రా
రంభించినది మొదలు సూర్యోదయము దనుకఁ బ్రాతఃసంధ్యా
కాలము. సూర్యుఁ డస్తమించినది మొదలు నక్షత్రములు
తోఁచుదాఁక సాయంసంధ్యాకాలము. ఇవి రెండును సంధ్యా
వందనమునకు ముఖ్యకాలములు. మధ్యాహ్నమును సంధ్యా
వందనమునకు ముఖ్యమని జెప్పఁబడుచున్నది. ఈ సమయ
ములు మనస్సునకు సహజముగ శాంతమును గలుగఁజేయు
సందర్భములని పెద్దలు చెప్పచున్నారు.

ప్రాతఃకాలమునం దెల్లెడల నిశ్చలముగను నిశ్శబ్దముగను
నుండుటచే నది మనస్సు నేకాగ్రంబుగ నిలుపుట కుచితసమ
యముగ నుండును. సాయంకాలమునందుఁ బగటి లోకకల్లోల
ములు తగ్గుచుండును గనుక నదియు సంధ్యావందనమున కను
కూల కాలము. నిద్రయం దింద్రియమనంబు లైహిక విషయ
విముఖములై కేవల సుఖానుభవమున నుండుటంబట్టి ప్రాతః
కాలమున శాంతి నొందియుండును. అప్పుడు వానిని సులభ
ముగ నేకాగ్రముగఁ జేయవచ్చును. ఆకాల మతిక్రమించిన
మనస్సును నింద్రియములును తాకికవ్యవహారములయందుఁ
బ్రవేశించి బహిర్ముఖములై విషయములకై పరుగిడుచుఁ గామ
క్రోధాదులచేఁ గలవరమందుచుండు. అట్టికాలమున వానిని
ధ్యానమునందుఁ నిలుపుట దుష్కరము. కావున నిద్రనుండి
మేల్కొంచిన వెంటనే యింద్రియములను మనస్సును స్వాధీ
నముచేసికొని భగవద్ధ్యానముచేయుట సులభము. తాకిక

వ్యవహారములందుఁ బూనినవెనుక వానిని ధ్యానమునకుఁ బ్రదిప్పట దుష్కరము. మనంబును ఇంద్రియంబులను ధ్యానముచే శిక్షించి భగవత్కళను వానియందుఁ బూరించిన పితృతాకిక వ్యవహారములుచేసినచో నావ్యవహారములు స్వాధీనముగ జరుగఁగలుగునని శ్రుతులు చెప్పుచున్నవి.

త్రికాలములలోఁ బ్రాతఃకాలమగ్రగణ్యము గనుక ప్రాతఃకాలధ్యానము మిగుల ముఖ్యము. తాకిక వ్యవహారములఁ గలతఁజెందియుండు నింద్రియమనస్సుల నావ్యవహారము దీక్షింపఁగల సాయంకాలమున భగవద్ధ్యానమందు నిలిపినచో నవి స్వాధీనములై కలవరము తగ్గి సుఖనిద్ర కనుకూలఁ జరుగఁగలుగును. ఇట్లు సాయంసంధ్యాకాలధ్యానమును ముఖ్యమని చెప్పవచ్చును. మఱియు వ్యవహారములమధ్యమునందు మాధ్యమిక్షణభోజనమునకుఁబూర్వము భగవద్ధ్యానము చేయుటఁ జేయవలసి మంచిదని తేటపడుచున్నది. సంధ్యావందనము ప్రతిదినము సకాలమునఁ జేసినచో సహజముగ నింద్రియమనంబు ఆయాకాలములయందేక్రమముగ నిలిచి సులభముగ నాధీనమగును. కావున నీకాలములయందుఁ దప్పక భగవంతు ధ్యానముచేయుట మిగుల ముఖ్యము.

ప్రాణాయామము—బహిర్ముఖమగు మనస్సును లోపఃప్రదిష్ఠుట కిదిసహకారి. రహస్యములను దెలిసినవారి సహజమున్న గాని ప్రాణాయామ మాచరించుట మంచిదికాదు. అభ్యసించిన సనేక బాధలకుఁ బాలుపడుదురు.

ఆచమనము, మార్జనము—భగవన్నామ స్మరణముతోఁ గాని మంత్రములతోఁగాని యభిమంత్రించిన జలములను ద్రాగుట యాచమనము. ఆజలములతోఁ బ్రోక్షించుకొనుట మార్జనము. భక్తిచే నుచ్చరింపఁబడిన నామమంత్రములచేఁ బవిత్రములైన జలములఁద్రాగిన సంతశ్శుద్ధియుఁ బ్రోక్షించుకొనిన బహిశ్శుద్ధియుఁ గలుగును.

జలప్రాశనాదులు—ఇవిరెండు. ఇందుమొదటిది. జలప్రాశనమందు రాత్రిచేసిన పాపములు పగటియందును బగటి పూటచేసినపాపములు రాత్రియందును స్మరించి పరమాత్మాగ్నియందు వేల్చి నాశముచేసి పాపములన్నిటినుండి రక్షించునట్లు సకల్పించుచున్నారు. రెండవతూరిచేయు జలవిసర్జనమునందు పాపమూలమగునజ్ఞానము పోవునట్లు ప్రార్థనచేయుచున్నారు. దీనిచే నూక్షుకారణశరీరముల మాలిన్యములు తొలఁగును. కామక్రోధాదులు సహంకారమును నూక్షుశరీరమాలిన్యములు. కారణశరీరమాలిన్యము వానికన్నింటికీఁ గారణభూతమగు నవిద్య. ఇచ్చట ముఖ్యముగ గమనించవలసినరహస్యము లున్నయవి. తొల్లిటిరాత్రియందుఁ జేసిన బాపములను బగటియందును, పగలుచేసినపాపము రాత్రియందును విమర్శించుట మిక్కిలి యావశ్యకము. తానుజేసిన మనోవాక్కాయ కర్మము లన్నియు లెక్కిడి తనకుఁ దాన సాక్షియు ప్రాడ్వివాకుఁడు (న్యాయపరిశీలకుఁడు)నై సావధానముగఁ బరిశీలించి దోషములను స్పష్టముగఁగని మరలఁ జేయకుండు

నట్లు నిశ్చయించుచు రావలయును. ఇట్లుచేయుచురాఁగాఁ గ్రమక్రమమున దోషములు స్పష్టముగఁ దెలియవచ్చును. వానిందొలగించుటయు సులభమగును. దోషములని చక్కఁగఁ తెలియక పలుమఱు దోషములనుజేయుదురేకాక దోషములనితెలిసి వానినిజేయుట సహజముకాదు. ఆత్మదోషములను బరిశీలించుచు వచ్చినచో వానింజేయకుండఁ బాపుటకుఁ గ్రమక్రమమున నెక్కుఁడుప్రయత్నము చేయుచుఁ బరిపక్వదశయందు వానిం బొత్తిగ విడువవచ్చును. ఇట్టిగుణదోషవిమర్శనములేక జ్ఞానవృద్ధికాఁజాలదు. కావున నీవిమర్శనమును బ్రతిదిన మొక్కతూరియైనను జేయక యుండరాదు. మఱియు దోషముల స్మరించినప్పుడు ఇష్టదేవతాస్మరణము చేయుచుఁ బ్రాశనమంత్రములందుఁ జెప్పినప్రకార మాత్మాగ్నియందు బాగుగవేల్చి దహింపఁజేసితి నని భావించిన నా దోషముల ఫలముకొంతయేని తగ్గును. దీనిచే పాపాచరణమునఁగలుగు నరకానుభవమును దగ్గును. ముఖ్యముగ దోషముల నప్పుడప్పుడే సావధానముగఁ బరిశీలించి మరల వానిని జేయకుండ నిశ్చయించుకొనుచుండిన స్వల్పకాలమున నశుభవాసన లెంతదృఢముగనుండినను నవి నశించి శుభవాసనలు చేరుచుండును. కావున సంధ్యావందనమందలి యీదోషవిచారము మిగుల శ్రేయస్కరము.

ఇట్లాచమనాదులచే నుపాధులందలి మాలిన్యమును బోఁగొట్టి నిష్కల్మషమగు నంతఃకరణముతో నిష్టదైవమును

ధ్యానముచేయుట కర్హుఁడగును. ధ్యానమునకు మున్నిష్ట దేవతను స్మరించి యర్ఘ్యప్రదానము చేసి స్తుతించవలయును.

గాయత్రీమంత్రోపదేశమును బొందినవా రామంత్రమును, నితరులు యథోపదిష్టమంత్రములను జపముచేయుచు నిష్టదేవత యందు మనస్సు నేకాగ్రముగ నుంచి ధ్యానముచేయవలయును.

గాయత్రీ మంత్రమునందొక విశేషమున్నయది. మంత్రార్థమును విచారించిచూడఁగా నుపాసకుఁడు లోకమునందలి జనులందఱును సద్బుద్ధిగలవారగునట్లు భగవంతుఁడు చేయుఁగాక యని యాపరంజ్యోతిని ధ్యానించవలసినట్లు స్పష్టమగుచున్నయది. కావున దామును లోకులందఱును బరిశుద్ధులై సత్పురుషులునునై లోకహితమాచరించునట్లు ప్రార్థించవలయును.

మంత్రోపదేశమును బొందినవారును బొందనివారును జైని సూచింపఁబడిన ధర్మములను గ్రహించి సకాలమున నిష్టదేవతల నుపాసించుచు లోకహితార్థము భగవద్ధ్యానమును జేయఁదగును.

రాజయోగము

ఇదికాక మఱియొకవిధమగు నుపాసన మున్నయది. దాని యందును సంధ్యావందనమునందలి మంత్రములను జెప్పినను జెప్పవచ్చును. తంత్రములను చేసినను జేయవచ్చును. కాదేని మంత్ర తంత్రములు లేక జీవేశ్వరుల రూపముల నెఱింగి జీవుఁడు

పరమాత్మయందుఁ జేరునట్లు మానసిక ధ్యానమును జే-
వచ్చును. ఇది జీవేశ్వరులను జేర్చు రాజయోగము.
యోగమునకు సాధనములుగనుండు పూర్వాంగములుగల
అవి యోగాంగములు. వీనిని బతంజలి యోగసూత్రములఁ
విస్తరించి వ్రాసియున్నాఁడు.

యోగాంగముల సహాయమున జీవుఁ డీశ్వరునిం జేరన-
సించుటయే యోగాభ్యాసము. యోగాభ్యాస మన్నమా-
మున నెద్దియో క్రొత్తమార్గమొకటియని భావింపనక్క-
లేదు. చిత్తవృత్తినిరోధమే యోగము. ఎల్లవారును దెలిసి
తెలియకకాని యోగాభ్యాసమార్గమున నున్నవారే.
వారు నానందమును గోరుచుఁ దత్స్వరూపమైన యాత్మస-
ధ్యమును గోరుచునే యున్నవారు. ఆయానందమున
మాత్రము గల యిహలోక విషయములయందుఁ బూర్ణ
దము గలదని యజ్ఞానముచే భ్రమించి విషయసందే-
మును గోరుచున్నవారు. కడకు విషయానందములు ౬
మిశ్రములనియు క్షణభంగురములనియు నెఱింగి స్వర్గసు-
లను గూర్చియత్నింతురు. అవియును సశ్వరములని క్రమ-
ముగ నెఱింగి వైరాగ్యసంపన్నులై యాత్మసాన్నిధ్యః
వెదకుదురు. ఇట్లాత్మసంయోగమును గోరుట మాన-
మాత్రము గాదు. ఈశ్వరునికళయగు జీవుఁడు మృతా-
ణాదులయందుఁ గొంత కాలము సుషుప్తియం దుండునట్ల-
పిదప నోషధివనస్పతులందుఁ గించిచ్చేతనయుక్తమై వ

తాతపములను భూసారములను గ్రహించుచు వివిధానుభవములం గలిగి బీజరూపములుగనుండిన యాత్మశక్తులను గొన్నింటి వికసింపఁ జేయును. పిమ్మటఁ దిర్యగ్జగతువులగు పశుపక్ష్యాదులందుఁ జొచ్చి యింద్రియస్పర్శములవలన బహువిధములగు సుఖదుఃఖముల ననుభవించును. కడపట మానవజన్మమెత్తి మనుష్యరూపమున జీవుఁడై వెలయును. ఈయాత్రయందంతయు నీశ్వరుని నుండి కళారూపముగ వేఱయిన జీవుఁడు మరల నామహాజ్యోతియందుఁ జేరుటకే కోరుచుండును. వాఁడన్నిలోకములందుఁ బొందు వివిధానుభవములు నాపదవిని బొందింప నమర్థములు కాని వేఱుకావు. ఈవిధముగ ననేకయుగములును గల్పములును దిరిగి దీర్ఘకాలమున కందఱును బరమపురుషార్థమును బొందనోపుదురు.

ఐనను వివేకముగల మనుష్యుఁడు తనబుద్ధికుశలతను వినియోగించి ప్రయత్నానుగుణ్యముగ నాకాలప్రమాణమును దగ్గించనోపును. దీనికి దృష్టాంతములు గలవు. అడవిని బెరుగుములగకాయలలోని బీజములను దెచ్చి సుక్షేత్రమునవిత్తి తగిన యెరువుతోఁ జేర్చి వ్యవసాయకుశలతచే నభివృద్ధియొనఁచెట్లనుండి బీజములంగొని మఱియు నాబీజములనాటి కాయలు కాచునట్లు చేసి యావిత్తనములతోఁదగుమార్గమున వ్యవసాయముచేయుచు రాఁగాఁ బండెడు కాయలు కాలక్రమమున ముండ్లుపోయి గొప్పవియై మొదటి ములగకాయలకంటె మిగుల శ్రేష్ఠమైనవిగ నగును. అట్లే మామిడిచెట్లయందు మంచి

చుగూ నొకజాతిప్రమాకులతో మఱియొక జాతిప్రమాకులన
 ంట్లుగూర్చుటచేత మంచిరుచిగల యంటుమామిడిప
 డును. మఱియు నెల్లూరుమండలమునందలి యావులకు
 ను గోడెలయందును సాధుగుణములు గలవు. మైసూ
 శమున నమృతమహాలునందలి వృషభములయందు
 మ జాఱుకుడనమును గలదు. నెల్లూరిమండలమునం
 గావులకును అమృతమహాలు వృషభములకును సంబంధవ
 ర్పించి కోడెలనుబుట్టించుచున్నారు. నానియందు నెల్ల
 డెల బలమును సాధుగుణములును, మైసూరు రాజ్య
 దలి యెద్దుల పౌరుషబలమును, జాఱుకుడనమును,
 నకొర్పు శక్తియుఁ గలుగుచున్నది.

ఇట్లు సామాన్యముగ తొకికవ్యవహారములందు
 యెఁడు తనబుద్ధి కుశలతచే ననేకములగువస్తువులను
 గ నుత్కృష్టస్థితికిం దెచ్చుచున్నాఁడు. అవి తమంత
 యుద్ధికావలయునన్న దీర్ఘకాలము పట్టును. తనబుద్ధి కుశల
 స్తుతత్వములను యుక్తాయుక్తములను నెఱింగి విశేష
 ప్తముచేసి తనజ్ఞానాభివృద్ధిని గూడఁ ద్వరితముగఁ జే
 చ్చును. ఇట్టి వివేకసహితమగు ప్రయత్నమే యో
 గ్యసము.

జీవునియం దాత్మశక్తులు బీజరూపములుగనుండి
 మముగ లోకమున వికసించుచు వచ్చుచున్నమార్గము:

భవమును సహాయముగఁ గొనవలయును. జ్ఞానాభివృద్ధి కను
కూలములగు మార్గముల నవలంబించవలయును. ప్రతికూల
ములగు మార్గములను విడువవలయును. దేశకాల నిమిత్త
ముల నెఱింగి యుపాయముతో సందర్భానుసారముగఁ దగు
భంగిఁ బూనికతోఁ బ్రయత్నించుచు రావలయును. ఈరీతిఁ
దనశరీరేంద్రియమనస్సులను నిగ్రహించి శుద్ధములుగను
సార్థకములుగను జేయుమార్గమే యోగాభ్యాస మనుపేరఁ
బరఁగునుగాని యది యొకనూతనమార్గము కాదు. దీనిని
స్పష్టముగ నెఱింగినచో యోగాభ్యాస మెల్లవారలకును సాధ్య
మని స్పష్టమగును. అభ్యాసము చేయుటకుఁ బ్రారంభించిన
నాజన్మముననే పరిపూర్ణముగ సిద్ధి కాకపోయినను జేసిన
ప్రయత్నము వృథాకానేరదు. దానిఫలము కట్టియుంచిన
మూటగా జీవుని సంటియేయుండును. ఇట్టి ప్రయత్నము చేయు
చురాఁగా సిద్ధిగలుగకపోదు. ఈయర్థమును గీతాశాస్త్రమున
యోగభ్రష్ట విచారమందు నొక్కి బొధించియున్నారు.

పార్థ నై వేహ నా ముత్ర వినాశ స్తస్య విద్యతే ।

న హి కల్యాణకృ త్కృత్సిద్ధర్గతిం తాత గచ్ఛతి ॥

ప్రాప్య పుణ్యకృతాం లోకా నుషిత్యా శాశ్వతీ స్సమాః ।

శుచీనాం శ్రీమతాం గోపా యోగభ్రష్టోభిజాయతే ।

అథ వా యోగినా మేవ కులే భవతి ధీమతామ్ ।

ఏత ద్వి దుర్లభతరం లోకే జన్మయ దీదృశమ్ ।

తత్ర తం బుద్ధిసంయోగం లభతే పార్వతీహికమ్ ।

యతతే చ తతో భూయ స్సంసిద్ధౌ కురునందన ॥

(గీత. ౬ అధ్యాయ. శ్లో. ౪౦-౪౩.)

తా. ఓయి యర్జునా! యోగభ్రష్టునకు నిహపరలోకములయందు నాశనములేదు. శుభకరమగు కర్మము నొనరించిన వాఁడు దుర్గతి నెప్పుడును జెందఁడు. పుణ్యకార్యము లొనరించిన మహాత్ములు పొందులోకముల నొంది పెక్కుసంవత్సరము లందు గడపి సంపూర్ణయోగసాధకుఁడు కాఁడు కావునఁ బరిశుద్ధులై సకలవిభవ సమృద్ధులగు వారియింటఁ బుట్టును. లేదా యోగులును బుద్ధిశాలురును నగువారి వంశముననైనఁ బుట్టును. లోకమున నిట్టి జన్మము మిగుల దుర్లభమని తెలియఁనగు. అట్లు పుట్టియు, బూర్వదేహసంబంధమగు బుద్ధిసంయోగమునే పొంది మరల యోగసిద్ధికై యమ్మహాత్ముఁడు యత్నించునని యెఱుంగుము.

జీవుఁ డీశ్వరునియందుఁ జేరుటయే నిజమగుయోగము. అట్టి యోగమునకు సాధనముగ నుండుమార్గమున సోపానములుగ నెంచఁదగు నెనిమిది యోగాంగములున్నవి. ఈ యంగములతోఁగూడిన యభ్యాస మష్టాంగయోగము.

అంగములు

“యమ నియ మాసన ప్రాణాయామ ప్రత్యాహార ధార ధ్యాన సమాధయోఽష్టావంగాని” — పతంజలియోగసూత్రః

యమము, నియమము, ఆసనము, ప్రాణాయామము, త్యాహారము, ధారణము, ధ్యానము, సమాధియు నను యెనిమిదియు యోగాంగములు.

అందు మొదటి రెండును. — యమము, నియమము —
అభ్యాసకుని యశుభవాసనలఁ దొలఁగించి శుభవాసనల
నొనఁగూర్చి భావశుద్ధినిచ్చునవి. అభ్యాసకుఁడు శుద్ధుఁడు
గాకపోయినచో సామాన్యలోకవ్యవహారములయందు
యోగ్యుఁడు కానేరఁడు. అట్లుండ నుత్తమమగు నాత్మసాన్నిధ్య
మెట్లు సాధింపనోపును? దుశ్చరితము నుండి విరమించవల
యును. ఇంద్రియములను నియమించి శాంతములుగఁ జేయ
వలయును. మనస్సును స్వాధీనము చేసికొనవలయును. ఇట్టివి
లేనివాఁడు యోగమున కర్హుఁడు గాఁడు.

నా ౭విరతో దుశ్చరితా న్నా ౭శాంతో నా ౭సమాహితః ।

నా ౭శాంతమానసో వాపి ప్రజ్ఞానే నైన మాపుయాత్ ॥

(కఠోపనిషత్తు.)

కావున యోగాభ్యాసమున కారంభించుటకు ముందు తన
మందుండు దుర్గుణములను బోఁగొట్టి ముఖ్యములగు కొన్ని
గుణముల దృఢపఱచుకొనవలయును. అట్లుచేయక మూఁడ
వది మొదలుగాఁగల యంగములతో నారంభించి యభ్య
సంప నర్హుఁడు గాఁడు. యమనియమము లెవ్వి యనఁగా :

తత్రా హింసా సత్యాస్తేయబ్రహ్మచర్యాపరిగ్రహో యమాః ॥

అహింస, సత్యము, అస్తేయము, బ్రహ్మచర్యము అపరి
గ్రహము నివి యమములు.

యోగియగువాఁడు సర్వభూతములను దనవలె భావించుచు
ర్వసముఁడు కాఁగోరువాఁడు కావున నొకరికి హింస యెంత

మాత్రము గలుగఁజేయరాదు. హింసయనఁగాఁ జంపుట మాత్రముగాదు. కామక్రోధాది సంకల్పములచే లోకములకు బాధయగుం గావున వానిని గలిగింపరాదు. ఒరుల నొప్పించు మాటలాడరాదు. ఎవ్వరికేని బాధను గల్గించుపనిని జేయరాదు. ఇట్లు లోకమున నెంతమాత్రమైనను బాధ కలుగఁజేయరాదు. అతని సమీపించు నెల్లవారును శాంతమును బొందున ట్లుండవలయును. ఎల్లవారు తన్ను రక్షకునిగాను సుహృదునిగా నెన్నుకొనున ట్లుండవలయును. అజాతశత్రువుగ నుండఁదగు. అట్టివానియందు నసత్య ముండదు. ఇతరుల ద్రవ్యము నపహరించు బుద్ధి మనస్సునం దైనను గలుగదు. మఱియు బ్రహ్మచర్యము నభ్యసింపవలయు. అనఁగా నింద్రియ నిగ్రహము గలిగి విషయచింతలేక యుండవలయును. విషయచింత యుండఁగా మనం బింద్రియములతోఁగూడి విషయములయందు సంచరించుచుండునే గాని యీశ్వరునందు నేకాగ్రము గానేరదు. అపరిగ్రహము—ఐహిక సుఖసాధనములగు పదార్థములను గ్రహించుకోరిక మనస్సునందైనను లేక యుండవలయును. ఇవి యమములు.

నియమము

కౌచసంతోషతపస్సాధ్యాద్యేశ్వరప్రణిధానాని నియమాః ॥

కౌచము, సంతోషము, తపస్సు, సాధ్యాయము, ఈశ్వరప్రణిధానము నివియన్నియు నియమములు.

శౌచము—అనఁగా పరిశుద్ధము. శరీరము, నింద్రియములును, మనస్సు, బుద్ధియు నన్నియుఁ బరిశుద్ధములుగ నుండవలయు. శరీరము నకాలమున స్నానముచేతను, అపరిశుద్ధములగు పదార్థములను మనుష్యులను స్పృశించక యుండుట చేతను, బరిశుద్ధమగుచున్న యది. శరీరమునుండి సర్వకాల సర్వావస్థలయందు నతిసూక్ష్మములగు నణువులు బయలు వెడలును. ఆయణువులు సమీపమున నుండు వారల శరీరములపంటి వారిశరీరములలోఁ బ్రవేశించును. అవి పరిశుద్ధములు వారోగ్యములునైన నితరులకు సుఖకారణములగు. పరిశుద్ధములు గాకపోయినచో నితరులకు హానికరములగు. మలిన తేజస్సు గలవియగుచో నితరుల తేజస్సును మలినముగఁ జేయును. సర్వభూత శ్రేయస్సుఁగోరు యోగాభ్యాసి తన శరీరమునుండి యితరులకుఁ గీడుచేయు నణువులు వెలువడునట్లు శరీరము నపరిశుద్ధముగ నుంచుకొనరాదు. అట్లు పరిశుద్ధములగు క్రతువుల సంకల్పించుచు దుష్క్రతువులను దుర్గుణములను మనస్సునఁ జొరనీయకయు నింద్రియముల నియమించి యింద్రియమనస్సులం బరిశుద్ధముగ నుంచవలయు. ఇట్లు స్థూలసూక్ష్మశరీరములు పరిశుద్ధములుగ నుంచుకొనుట కభ్యసించవలెను.

జ్ఞానం తపోఽగ్ని రాహోః మృన్మనో వాఽపాంజనమ్ ।

వాయుఃకర్మార్కకాలౌ చ శుద్ధేః కర్తృణి దేహినామ్ ॥

(మనుస్మృతి. ౨-౧౦౫.)

జ్ఞానము, తపంబు, అగ్ని, ఆహారము, మృత్తిక, కామ
వర్జితమగు మనస్సు, జలము, ఉపాంజనము, గాలి, కర్మములు,
సూర్యుడు, కాలము నివియన్నియు దేహమునకుఁ బరిశుద్ధి
కరములు.

మఱియు,

అద్భిః గాత్రాణి శుద్ధ్యంతి మనస్సత్యేన శుద్ధ్యతి ।

విద్యాతపోభ్యాః భూతాత్మా బుద్ధిర్జ్ఞానేన శుద్ధ్యతి ॥

(మనుస్మృతి. ౫-౧౦౭.)

దేహము నీటిచేతను, మనస్సు సత్యముచేతను, బుద్ధి జ్ఞాన
ముచేతను, జీవుడు విద్యాతపస్సులచేతను, బరిశుద్ధులగుదురు.

యోగ మభ్యసింపఁగోరువాఁ డిట్టి శుచిత్వము గలిగియుండ
నగు. ఏమి వచ్చినను మనస్సున కలవరమందక తృప్తితో
సంతోషించవలయును. శరీరము నింద్రియములను సత్ప్రవర్త
నముచే నిగ్రహించి స్వాధీనపఱచుకొనుట తపస్సు. సద్గ్రంథ
ములను జదువుటయుఁ బ్రణవజపాదులను జేయుటయు, స్వా
ధ్యాయము. ఈశ్వరుని జెందవలయునను తీవ్రమగు నాశయే
యీశ్వర ప్రణిధానము.

ఇక్కాలమున ననేకులు యమనియమముల నభ్యసింపఁ
యే ప్రారంభముననే ప్రాణాయామము మొదలగు నాఱిం
ములను మాత్రమభ్యసించుటకు యత్నించుచున్నారు. కొ
దఱు వాయుధారణమే ప్రాణాయామయోగమని దాని నభ

సించుచు, నితరులకు బోధించుచునున్నారు. యమనియమములు మిగుల కష్టములని వానిని విడుతురు. యమనియమముల నభ్యసించుటయన్న, విషయవాంఛలను వదలి విరాగముతో నివృత్తిమార్గమునందు వర్తించుట. సామాన్యములగు నల్పవాంఛలనైనను జయింపకయే సులభమగు మార్గమున యోగులు గాఁగోరి యమనియమములఁ బాటింపకయే వాయు ఫారణమున కారంభించుట వెఱ్ఱితనము. యథార్థముగ నిశ్చేరుసముఁ గోరువారు మొట్టమొదట యమనియమా భ్యాసముచేఁ జిత్తశుద్ధిబొంది మిగిలినయాఱంగముల నభ్యసింపఁ గును.

ఆసనము

యోగాభ్యాసమున సుఖమైనదియు, స్థిరమైనదియు నగు ఆసనమునఁ గూర్చుండవలయును. పద్మాసనము, సిద్ధాసనము మదలగు ననేకవిధాసనములలో దేనియందు శరీరమునకు ఖముగలుగునో యాయాసనమునఁ గూరుచుండవలయును. మిపై దర్భాసనము దానిపైఁ గృష్ణాజినము, దానిపై స్త్రము పఱచి దానిపైఁగూరుచుండిన సుఖముండును. కూరుండునపుడు శరీరము, శిరమును మెడయు నొరుగక చక్కఁగ డవలయును. అట్లుండుట ధ్యానమున జాగరూకుఁడై యుండు సహకారియగు. దేనిపై నైన నానుకొనిన యెడల ధ్యానముచేయునపుడు నిద్ర రావచ్చును. ఇట్లు భూమిపై

మృదువగు నాసనమును నిర్మించుకొని సుఖముగ నాసనమునఁ జక్కఁగఁ గూర్చుండవలయును. కూర్చుండుప్రదేశము శుచిగ నుండవలెను. స్వభావముగాఁ బరిశుద్ధమై సమమై నీళ్ల బాధయుఁ గ్రిమికీటాదుల బాధయు లేనిదై యుండవలయును. గృహములందు దేవపూజకుఁ గాక తక్కినపనుల కెప్పుడు నుపయోగింపని గదియే ప్రశస్తము. ఏకాంతస్థలముగ నుండుట శ్రేష్ఠము. అచ్చట మనస్సునకు విక్షేపముగలుగఁ జేయు వస్తువులనుంచక ధ్యానమునకు సహకారులగువాని నుంచుముండుట యెంతయు ననుకూలము. ఉపాస్యదేవుని ప్రతిమయుఁ బ్రేమాస్పదులగు పెద్దల ప్రతిమలును బూజకు నుపయుక్తములగు ధూపాది ద్రవ్యములు నివి యెల్ల ధ్యానమునకు సహకారులు. అట్లు కొంతకాల మాగది పూజకు మాత్రమే యుపయోగింపఁ బడుచుండ నాగదియందలి స్థూలసూక్ష్మాకాశమంతయు దివ్య తేజస్సుతో నిండియుండును. అట్టి గదిలోఁ బ్రవేశించిన తోడనే యాతేజస్సు వ్యాపించి భక్తినిగలుగఁజేయును. అట్టి ప్రదేశములు శుచిప్రదేశము లగునుగాని తఱచుగ లౌకిక వ్యాపారముల కుపయోగించుచు ధ్యానసమయమున మాత్రము శుద్ధముగ నీటితోఁ గడిగినమాత్రమున నది ధ్యానయోగ్యముకాదు. ధ్యానకాలమున నేకాంతముగ నుండవలయును. ఇద్దఱు ముగ్గురు గలిసిన విక్షేపమగును. కావున నాసమయమున ముఖ్యముగనుండఁదగునవి—(౧) ధ్యానమునకు మాత్ర ముపయోగింపఁబడు పరిశుద్ధమగు ప్రదేశము

(౨) ధ్యానమునకు సహాయములగు ద్రవ్యములుమాత్రముం
డుట, (3) ధ్యానకాలమున నేకాంతముగ నుండుట. (౪) ఇట్టి
ప్రదేశమున సమమగు స్థలమున “చైలాజినకుశోత్తరమ్”
వస్త్రము, కృష్ణాజినము, దర్భాసనము నొకదానికింద నొక
టిగ నునిచి సులభమైనదియు స్థిరమైనదియు నగు నొకయా
సనమున నుండి కాయశిరోగ్రీవములు సమముగఁ జేసి దిక్కు
లను జూడక యుండవలయును.

ఈవిషయము శ్రీభగవద్గీతయందు నాటవయధ్యాయమున
భగవంతుఁడు విధించియుండునది చూడఁదగు.

శుచౌ దేశే ప్రతిష్ఠాప్య స్థిర మాసన మాత్మనః ।

నా త్యుచ్ఛ్రితం నాతీనీచం చైలాజినకుశోత్తరం ॥

త త్రైకాగ్రం మనః కృత్వా యతచిత్తేంద్రియక్రియః ।

ఉపవి శ్యాసనే యంజ్యాత్ యోగ మాత్మవిశుద్ధయే ॥

సమం కాయశిరోగ్రీవం ధారయన్నచలం స్థిరః ।

సంప్రేక్ష్య నాసికాగ్రం స్వం దిశ శ్చానవలోకయన్ ॥

ప్రకాంతా త్మా విగతభీః బ్రహ్మచారివతే స్థితః ।

మనః సంయమ్య మచ్ఛిత్రో య క్త ఆసీత మత్స్వరః ॥

(గీత. అ. ౬, శ్లో. ౧౧-౧౪.)

ప్రాణాయామము

ఇట్లు సుఖాసీనుడై నాల్గవయంగమగు ప్రాణాయామము
చేయవలయును. ప్రాణాయామమనఁగాఁ బ్రాణాపానములగు
పంచ్ఛాసని శ్వాసములను సమముగ నియమించుట. ఇది
మనుభవజ్ఞుడగు గురుముఖముగ నెఱింగి యభ్యసింపఁదగినది.

అట్టిసహాయములేక ప్రాణాయామ మెక్కువఁగఁ జేసినచో నపాయకరమగు. కావున జాగ్రత్తోనుండుట యుచితము. దీనివలని ముఖ్యప్రయోజనము ఉచ్ఛ్వాసనిశ్వాసములను సమ పరచి స్తిమితపరచుట.

ప్రత్యాహారము—ఇంద్రియములద్వారా బహిర్ముఖమగు మనస్సును విషయములనుండి మరలించి లోనికిఁ ద్రిప్పట ప్రత్యాహారము. ధ్యానమునకుం గూరుచుండ రమణీయములగు శబ్దాదివిషయములు శ్రోత్రాదీంద్రియములకు సోఁకఁగా వానిని గూర్చి మనస్సు పోవుచుండును. అట్లు పోసీయక మనస్సున బాహ్యస్వర్పములను జొరసీయకయుండవలయును. ఇట్టింద్రియములు నియమింపఁ బడ నావలిదగు ధారణ సులభమగు.

ధారణయనఁగా :—బాహ్యవిషయములనుండి త్రిప్పఁ బడిన మనస్సును ఏకాగ్రముగ ధ్యేయమూర్తియందు నిలిపి వేటువిషయములందుఁ బ్రవేశింపక యుండునట్లు చేయవలయును. మనస్సు చంచలమై పూర్వానుభవ గోచరములగు విషయసుఖములకుం బోవును. అట్లు పోసీయక మరల మరల దానిని వెనుకకుఁ ద్రిప్పి యాత్మయందే నిలుపుచు రావలయును. ఇదియే యభ్యాసమనియుఁ జెప్పఁబడును.

ధ్యానము

ఇట్లు నిలిపిన మన స్సాత్మగుణములఁ జింతించును. ఈచింతయే ధ్యానము. ధ్యానమున నితరములగు ప్రత్యయములను

మనస్సునఁ జొరనీయక యాత్మభావన యొక్కటియే మన
స్సున నిలుకడగా నుండునట్లు చేయవలయును. క్రమక్రమ
ముగ మనస్సు నేకాగ్రముగఁజేసి యాత్మప్రత్యయ మొక్క
టియే మనస్సున నవిచ్ఛిన్నముగ నుండునట్లు చేయవలయును.

శనైశ్చనై రుపరమే ద్భుద్ధ్యా ధృతిగృహీతయా ।

ఆత్మసంస్థం మనఃకృత్వా నకించి దపి చింతయేత్ ॥

తిన్న తిన్న గా ధైర్యముతో మనస్సు నితరవిషయములనుండి
పరలించి యాత్మయందుంచి యేమియుఁ జింతింపక యూరక
ముండవలయును. ఇట్లు తైలధారవలె నవిచ్ఛిన్నమగు స్మృతి
సంతానము ధ్యానమనఁబడును. అప్పుడు మనస్సు బాహ్య
ములగు విషయములను విషయవాసనలను మఱచి యాత్మ
కుండే రమించుచుండును. ఇట్లుండ మనస్సాత్మయందు
బునిఁగి క్రమముగ భిన్న భావమే మఱచి యాత్మతాదాత్మ్యము
ందును. ఆత్మయనఁగా నిరుపాధికమగు నిర్గుణబ్రహ్మము
గాని సోపాధికమగు సగుణబ్రహ్మముగాని యగును. ఇందు
స్వగుణబ్రహ్మము నుపాసించుట దుర్లభము. శ్రీగీతాశాస్త్ర
నందు భగవంతుఁ డీవిషయమును స్పష్టముగ వివరించి
బున్నాఁడు.

క్లేశోఽధికతర స్తేషా మవ్యక్తా సక్తచేతసామ్ ।

అవ్యక్తా హి గతిర్దుఃఖం దేహవద్భి రవాప్యతే ॥ (గీత. ౧౨-౫.)

అట్టియుపాసనమునందు రుచిగలిగి యింద్రియములను నియ
మించి సర్వసమబుద్ధులై పూనికతోఁ జేయఁ గలవారలకే యది

సాధ్యముకాని యితరులకు మిక్కిలి దుస్సాధ్యము గావున నట్టి యితరులకెల్ల సగుణధ్యానము సుకరము. శివకేశవాది దైవములలోభక్తునకుఁ బ్రేమాస్పదమగు నుపాస్యుని దివ్యమంగళమూర్తిని మనస్సునఁ గల్పించుకొని దాని నాలంబనముగాఁ గైకొని యందుంబరమాత్మయు ననంతకళ్యాణనిధియు నగు చైతన్యమును ధ్యానముచేయవలయును. ధ్యానమున మొట్టమొదట నామూర్తిని మనస్సున దృఢముగఁ గల్పించుకొనవలయును. క్రమక్రమమున నారూపమును బాదములనుండి శిరస్సుదాఁకఁ జిత్తమునందుఁ గల్పనచేసికొని తుదకు రూపమంతయు మనస్సున నిలుచునట్లు చేసికొనవలయును. ఇట్లు చేయుటవలన మనస్సునకుఁ బూర్ణవ్యాపారముగలిగి యితర విషయములయందు వ్యాపించకయుండుట సుసాధ్యము. అట్టి బింబమును మనస్సునఁ గల్పించుకొనుట మొదట మొదట కష్టముగ నుండియు నభ్యాస బలముచేఁ గాలక్రమమున సాధ్యమగును. ఉపాస్యుని దివ్యగుణలీలాదుల స్మరణముచేతను, నద్దేవుని స్తోత్రములచేతను, బ్రతిమాది పూజలచేతను భక్తిప్రేమలు క్రమక్రమముగ నభివృద్ధియై ధ్యేయమూర్తి దృఢముగ మనస్సున నిలుచుచువచ్చును. అంతట నామూర్తి స్మరణమాత్రమున నేర్పడుచుండును.

విలిఖితమివ రూపం చిత్తభిత్తౌ మురారే

స్సవన ఇవ మనో యై రప్సితం తత్పదాజ్జే ।

ప్రతిపద ముదయద్భి సాత్వికైరంకితాంగా

స్త ఇహ భవపయోధేః పార ముల్లంఘయంతి ||

తా. శరీరమున నానందబాష్పములు రోమాంచలములు లోనగు సాత్వికభావము లంకురించుచుండ నెవరిచే జిత్తమను గోడయందు మురారి దివ్యరూపము లిఖింపఁబడినట్లు చేయఁ బడునో, అమురారిపాదకమలములం దెవరిచే గునుమముల వలె మనస్సు సమర్పింపఁబడునో యట్టివా రీ జన్మమున నీ యపార సంసారసాగరమును దాటుదురు. అని చెప్పఁబడి యున్నది.

సమాధి

ఈయర్థమే పూజావిధానమునందును బాదముమొదలు శరస్సుదాక వేటువేటుగ వివిధాంగముల పూజయుఁ గడపట సర్వాంగముల నొక్కసారిగఁ బూజించుటయు విధింపఁబడి యున్నది. విగ్రహమును మనస్సున దృఢముగ నిలుపుచు వచ్చిన మన స్సాదైవమునందుఁ గ్రమక్రమమున లయించి శరీరము పరవశమగును. అపుడు దేహేంద్రియములు నిర్వాసారములు కాఁగా మనస్సేకాగ్రముగ నుపాస్మయింపఁబడును. అపుడు బాహ్యప్రజ్ఞ లేకయే పోవును. అపు డుపాసకుని సనస్సాత్మయందే యానందించుచు నాత్మస్వరూపమై యుండు. అపుడు జీవుఁడు స్థూలమగు నీశరీరమును విడిచి హృద్ శరీరముననో, దానినిగూడ విడిచి యంతకంటె

సూక్ష్మమగు కారణశరీరముననో జాగరూకుడై వర్తించుచు నాయూర్ధ్వలోకముల జ్ఞానముగలిగి యుండును. ఇట్లు క్రమ క్రమమున నొక్కొక్క యుపాధిని వదిలి దానికంటె సూక్ష్మమగు నుపాధియందు వర్తించుచు, విడువఁబడిన యుపాధిని ననాత్మగ నెఱుంగుచు, గాలక్రమమున నుపాధులన్నియు ననాత్మలుగ నెఱింగి యన్నిటికంటె సూక్ష్మము, నన్నిటియందంతర్యామియునగు నాత్మను నెఱుంగు. ఇట్లాత్మసాక్షాత్కారముచే జీవునకుఁ బరమాత్మతో నైక్యానుభవము గలుగు మార్గమే యోగమార్గము. ఆయైక్యమే నిజమగు యోగము.

సంధ్యావందనమునకుఁ జెప్పఁబడిన కాలనియమముముఖ్యముగ నీధ్యానమునకు గమనించఁదగినది. ఈయోగము దిన దినమును కాలము తప్పక యభ్యసింపవలయును. అట్లభ్యసించుచుండిన దినదిన మావేశరాఁగా శరీర మభ్యాసబలముచేఁ దనంతట దానే ధ్యానమున కున్ముఖమగును. ఎంత గాఢముగ నిద్రించుచుండినను వేశకుఁ జక్కఁగ మెలఁకువ గలుగును. ధ్యానమునకుఁగూర్చుండిన, శరీరమును మనస్సును సులభముగ ధ్యానమున నిలుచును. ఈరీతి నన్నిపనులును గాలనియమముగఁ జేయుచుండిన నాయాకాలమున నాయా పనులు చేయుటకు శరీరము మనస్సు నలవడి ప్రయత్న బాహుళ్యము లేకయే స్వాధీనము లగును. ఆకాలనియమము లేకపోయినచో నిట్టి యనుకూలముండదు.

యోగాభ్యాసమునకు మఱియు మూఁడు లక్షణము లవశ్యములుగ నున్నయవి. (౧) యోగాభ్యాసమార్గమున నాదరముండ వలయును. ఆదరమనఁగా దృఢమగు నమ్మకము. నమ్మకములేక చేసినచో నల్పఫలమేయగును. కనుక దృఢమగు నాదర బుద్ధి గలిగి పూనికతోఁ జేయవలయును. (౨) అభ్యాసము నిరంతరముగ నుండవలయును. ఒకనాటి యంతరము గలిగినను ననేక దినము లభ్యసించిన సాధనపాటవము చెడును. ఎంతస్వల్పకాల మభ్యసించినను దినదినము తప్పక చేయవలయును. కొన్నిదినములు జాముల కొలఁది ధ్యానమభ్యసించి మఱికొన్ని దినము లభ్యసంపకయుండుటచే వృథాకాలయాపన మగును. (౩) మఱియు నీయభ్యాసము దీర్ఘకాలము చేయఁదగినది. కొంతకాల మభ్యసించి యోగసిద్ధిగా లేదని యత్యప్తిజెందరాదు. అనేక జన్మములనుండి దృఢములైయుండు విషయవాసనల నున్మూలముచేయక మనస్సేకాగ్రము కానేరదు. బహుకాలమునుండి విషయములయందు రమించుచుండిన మనస్సును వానినుండి మరలించి యాత్మాయందున్నుఖము చేయుట దుష్కరము.

కావున నభ్యాసము చిరకాలము పూనికతో వేసరక చేయవలయును. ఈరీతి నాదరము నైరంతర్యము దీర్ఘకాలాభ్యాసమునను నీమూఁడును యోగసిద్ధి కత్యంతావశ్యకములు.

పదునేడవ యధ్యాయము

ఇది మంచినమయము

చతుర్వ్యగసహస్రాణి బ్రహ్మణో దిన ముచ్యతే ॥

బ్రహ్మ జగత్తును సృజించ దైనందిన ప్రళయ మనుపేరఁ బరఁగు నొక యవాంతరప్రళయము జరుగు కాలమును బ్రహ్మ కొకపగలని కాలస్వరూపము నెఱింగిన మహాత్ములు చెప్పు చున్నారు. ఇక్కాలము వేయిమహాయుగములుగ విభజింపఁ బడియున్నది. ఒక్కొక్క మహాయుగమును గృతత్రేతా ద్వాపరకలియుగము లను నాల్గయుగములుగ నెఱుంగఁబడు చున్నది. ఇందొక్కొక్కయుగమునందును నాల్గు యుగముల ధర్మములు వరుసఁగ జరుగుచుండును. ఒక్కొక్కయుగము నందు నల్పకాలికము లగు నవాంతరయుగము లున్నట్లు తెలియవచ్చుచున్నది. అట్టియవాంతరయుగము లైదువేల సం వత్సరముల కొకటి యగుననియు, నాఁపైదువేల సంవత్సర ముల యుగములం దొక్కొక్కదానియందును, నాల్గయుగ ముల ధర్మములు కొంత ప్రవర్తించుచుండు ననియును బెద్దల యభిప్రాయము. ఇ ట్లేయుగధర్మ మా యుగమునఁ బ్రధాన ముగ నడుచుచుండ దానికిలోఁబడిన యవాంతర యుగధర్మ

మిలును వరుసగ జరుగుచుండును. మొదటిది యగు కృత
ముగము సత్యముగ మను నామాంతరము గలిగి యందు
స్వము నాల్గుపాదముల వర్తించుచుండుననియును, రెండవది
యగు త్రేతాయుగమున ధర్మము మూడు పాదములుగ నడు
చుచు నొకపాద మధర్మముతోఁ గలిసియుండు ననియు,
మూడవదియగు ద్వాపరయుగమున ధర్మము రెండుభాగ
ములుగను, అధర్మము రెండుభాగములుగను బ్రవర్తిల్లుచుండు
ననియును, నాల్గవదియగు కలియుగంబునందు ధర్మ మొక్క
పాదముగను, అధర్మము మూడు పాదములుగను జరుగు
చుండుననియును దత్త్వజ్ఞులు పూర్వము తెలిపియున్నారు.

ఇప్పు డీకలియుగమున నైదువేల సంవత్సరములు గల
మొక యంతర్భాగము గడచెను. ఒక్కొక్క యైదువేలసం
వత్సరములకాలమునందును మొదటిభాగము కలియుగధర్మ
ముతోఁ గృతయుగధర్మములును, అనఁగాఁ గలిధర్మములలో
సత్తమములును, నటులే రెండవ మూడవ నాల్గవభాగముల
మందుఁ బ్రదేతా ద్వాపర కలిధర్మములు వరుసగఁ గలిసి
చుండు. కావున నీ సమయమునఁ గలియుగమున మొదటి
యైదువేల సంవత్సరములు పూర్తియై రెండవ యైదువేలసం
వత్సరములు గల కాలమారంభమై యుండుటవలన నీ సమ
యము కాలచక్రమునఁ గృతయుగధర్మము జరుగవలసిన
పాదముగ నున్నదని స్పష్టమగుచున్నది.

కలౌ పశ్చిసహస్రాంతే జాయతే వర్ణసంకరః ॥

అను నీవాక్య మీయర్థమునే యించుక సూచించుచున్న యది. మొదటి యైదువేల సంవత్సరములకాలము కడపటి భాగము కలిధర్మములలో నవాంతర కలిధర్మము జరుగు కాలము కాపున నైదువేల సంవత్సరముల కడపటికాలమున ధర్మము మిగుల హీనముగనుండునని పెద్దలు సూచించి యున్నారు. ఇప్పు డాకాలము దాఁటినందున మరలఁ గృత యుగధర్మము కొంత వృద్ధి కాఁదగిన సమయముగ నున్నయది. ఇప్పటి ప్రపంచస్థితిని గమనించిచూచిన నీశుభసూచకములు స్పష్టముగ వెల్లడియగుచునే యున్నయవి. ఇరువది ముప్పది యేండ్లకుఁ బూర్వము మన దేశమునందేమి, యితర దేశముల యం దేమి యెచ్చటఁ జూచినను నాస్తికవాదము ప్రబలి యుండెను. ఇంద్రియగోచరములగు విషయములకంటె నన్య మొక్కటియు లేదనియు, విషయసుఖానుభవముకంటెఁ గోరఁదగిన వేఱుసుఖము లేదనియు వాదించువారలును, దదనుసారముగనే నడుచువారును బ్రబలియుండిరి. పూర్వ వైదికాచారములును, ధర్మములును నాదరణీయములని తోఁచు కుండెను. ఐరోపాఖండమునందును, అమెరికాయందును మఱ మునం దాదరణబుద్ధి క్షీణించి జనులు ప్రకృతిబద్ధులై కేవల విషయాసక్తులగుచుండిరి. ఎల్ల యెడల నీ తీరుననే పరతత్త, విషయములగు ధర్మములు క్షీణగతి నొందియుండెను. ఇంతియ గాదు. అన్ని దేశములయందును మతాభిమానము గలవాఁ కొద్దిగనుండినను వారు సైతము మతమునందలి యథార్థత త

ములను, ముఖ్యాంశములను బాగుగఁ దెలిసికొనక యముఖ్యములగు బాహ్యచారములే ముఖ్యము లని పాటించి యందు శ్రద్ధలేక శుష్కచారపరాయణులై యుండిరి. ఆకారణమున నల్పములగు నాచారభేదములు సయితము పరస్పర మన స్పృహసూయలకు హేతువు లగుచుండెను. అన్యోన్యమత ద్వేషము లభివృద్ధియగుచుండెను. ఇప్పుడన్న నోయే దేశమునఁ జూచినను మతవిషయములయందే శ్రద్ధ హెచ్చుచుండెడు. అతీంద్రియములగు విషయములయందు నమ్మక మతిశయించుచున్నది. ఒక్కొక్కమతావలంబులును దమతమ గ్రంథములయందలి సారమును గ్రహించుటకు యత్నించుచున్నారు. ముఖ్యాంశములను, నముఖ్యాంశములను వేరుపఱచుటచే నన్ని మతములయందలి ముఖ్యాంశము లొక్కటిగ నెఱుంగుటయు దానికి ఫలముగ మతవైషమ్యములు తగ్గుచుండుటయు, నైకమత్యము, భౌత్యభావము వృద్ధియగుటయును జూచుచున్నాము. ఇట్లు మరలఁ గొంత కృతయుగధర్మము ప్రారంభమగుట స్పష్టముగఁగానవచ్చుచున్నది. కావున భక్తిజ్ఞానముల నభ్యసింపఁగోరువారి కిది మంచిసమయము.

అట్లంతకుఁబూర్వ మధ్యాత్మవిద్య లోకమున మిక్కిలి క్షీణదశఁ జెందియుండినకాలమున బ్రహ్మవిద్యాస్వరూపులు, నధ్యాత్మవిద్యారక్షకులును, బరతత్త్వ సాక్షాత్కారముగల వారును, జీవన్ముక్తులు నగు మహర్షులలోఁ గొందఱు అజ్ఞలయి సంసారసాగరమున మునిగి తెప్పరిల్లఁజాలక సంకటపడు

చుండు శిశుప్రాయులగు పామరజనుల యుద్ధారణార్థము లోకమునఁ బరతత్త్వజ్ఞానమును బ్రకాశింపఁజేసి ధర్మమును బ్రతిష్ఠించు నుద్దేశముగలిగి దివ్యజ్ఞానసమాజమును నొక సంఘమును స్థాపింపఁజేసిరి. ఆసమాజము ప్రారంభించినది మొదలు ప్రపంచమునందలి దేశములన్నింటియందును దాని శాఖలు వ్యాపించి, జనుల మనస్సులను గేవల మైహికవిషయముల నుండి మరలించి యాముష్మికవిషయమునందు శ్రద్ధగలుగు నట్లు చేయుచువచ్చుచున్నయవి. ఈసమాజశాఖలు ఏయేదేశములయందుఁ బ్రబలెనో యాయాదేశములయందు క్షీణగతి నొందియుండిన మతములు పునరుజ్జీవితములు కాఁగా నాయా మతస్థులు ప్రవర్ధమాన శ్రద్ధతో మతధర్మముల నాచరించుచున్నారు. ఇద్విధమున నన్ని దేశములయందును భగవంతుఁడ ధర్మసంస్థాపనముచేయుకొఱ కీసమాజరూపమున నవతరించెనో యనునట్లు గనఁబడుచున్నది. యథార్థముగ బ్రహ్మస్వరూపులై యదృశ్యులుగ లోకసంగ్రహార్థము వర్తించు మహర్షుల ప్రోత్సాహముచే వారల యనుగ్రహపాత్రులగ వారి ముఖ్య శిష్యులచే లోకమున నీసమాజము స్థాపింపబడినదని యాసామాజికులలో ననుభవజ్ఞులగువారు చెప్పచున్నారు. ఈసమాజము స్థాపింపఁబడి ముప్పదియాఱు ¹ సం

¹ దివ్యజ్ఞానసమాజము క్రీ॥ శ॥ 1975 సం॥ నవంబరు తే 1 దిన ఆంధ్రకాలో న్యాయార్కుపురమున స్థాపింపఁబడెను. ఈగ్రంథము 1911 సం॥ మున వ్రాయబడె.

వత్సరములు మాత్రమే యైయుండియు నది యీస్వల్పకాలముననే ప్రపంచమునందలి నానాదేశీయులయు, నానామతస్థులయు మనోవృత్తులను సవరించి పరస్పరమైత్రిని వృద్ధిచేయుట యేగాక పురాతనగ్రంథములయందు గూఢముగ నుండిన పెక్కురహస్యముల నిక్కాలమునకుఁ దగినట్లు సుబోధములుగ వెల్లడిచేసి, మరియు ననేకరీతుల లోకమునకు మేలుచేయుచున్నది. దీనినిజూడ నీఫమాజము మనుష్యమాత్రులచే స్థాపింపఁబడినదికాదని వెల్లడికాకతీరదు. ఈసమాజమునందుఁ బ్రముఖులు ననుభవజ్ఞులునై, యిక్కాలమున యథార్థముగ యోగులస్వరూప మిట్టిదని తమనడవడిచే లోకమునకుఁ బ్రదర్శించుచుఁ “బరోపకారార్థ మిదం శరీర” మ్మను సూక్తిని సార్థకముచేయుచు గ్రామైకరాత్రముగ సంచరించుచుఁ బరతత్త్వరహస్యములను శ్రద్ధాళువులకు జోధించుచుఁ గర్మభక్తిజ్ఞానమార్గముల సారమును స్వానుభవమునఁ జూపుచుండు ‘ఆని బెసంటు’ (Annie Besant) గారీవిషయమై జీవన్ముక్తులగు మహాత్ముల సహాయముననే యిక్కార్యమంతయు నడచుచున్నదని సాటించుచున్నారు. ఇంతియకాక జీవన్ముక్తులగు మహానీయులు సర్వకాలము పామరుల నుద్ధరించుకొఱకుఁ దమ తపోమహిమ లోకమునందుఁ బ్రవహింపఁజేయుచున్నారనియును, వారలు ముఖ్యముగ నీసమయమున నాతేజస్సు నెక్కువగ లోకమునకుఁ బంపుచున్నారనియును, యోగ్యులగు శిష్యులు దొరకుదురాయని వారలు కాచియున్నవా

రనియు, నీకాలమున శ్రద్ధాభక్తులు గలిగి లోకోపకారమునకై యాముష్మికమును సాధించుటయందు యత్నముచేయువారలెప్పటికంటె నెక్కువగ వారి యనుగ్రహమునకుఁ బాత్రులగుదురనియు, లోకులమేలుకొఱకు నొక్క వక్కాణించుచున్నవారు.

మఱియు లోకమున ధర్మము క్షీణగతినొంది యధ్యాత్మవిద్య యాదరింపఁబడనపుడెల్లను బ్రహ్మవేత్తలును, జీవన్ముక్తులును, మరణమును దరించినవారును నగు మహర్షులలో నొకరుగాని, వారిముఖ్యశిష్యులలో నొకరుగాని, లోకమున జన్మించి యజ్ఞానులగువారలకు జ్ఞానోపదేశమునుజేయుచు, భక్తిశ్రద్ధలనువృద్ధిచేయుచు, బ్రహ్మవిద్యను లోకమున మఱువకయుండునట్లు కాపాడుదురని పూర్వమే చెప్పఁబడియెఁగదా! గడచిన ముప్పదాఱువర్షములనుండి దివ్యజ్ఞానసమాజమూలమునను, ఆసమాజమునందుఁ బ్రముఖులుగనుండు నా మహర్షుల శిష్యసముదాయము మూలమునను, జనుల మనస్సులు పరవిద్యయందు శ్రద్ధావంతము లగుచుండుట విదితముగనున్నది. ఈ రీతిని జనుల మనస్సులు కొంత పరిపక్వముకాఁగా నామహాత్ములలో నొక రతిశీఘ్రకాలములోనే లోకమున జన్మింప నుద్దేశించియున్నవారనియును, ఇరువది ముప్పది సంవత్సరములలోపల నట్టియవతారము రాఁగలదనియు, నామహానీయుఁడమనుష్యశరీరమునఁ గన్నడుకాలమున వారిమాహాత్మ్యము నెఱింగి వారియనుచరులగుటకుఁ దగిన యోగ్యతను సంపాదించు

కొనుటకు విశేషప్రయత్నము కర్తవ్యమనియు, నీసమాజమున క్రాసనాధిపత్యము వహించియుండు నానిబెసెంటుగారు అదృశ్యులగు వారిగురువులయనుమతిచే బాహుటముగ జాటుచున్నారు.

అట్టిమహానుభావుఁడు లోకమున జన్మించినపు డేరీతిగవర్తించునో, యేవిషయముల నెవ్విధమున బోధించునో నిరూపింప శక్యముగాదనియు, నేదేశమునఁగాని యేజాతివారుగాని యెక్కుడు భక్తిశ్రద్ధలుగలిగి “ఆత్మవత్సర్వభూతాని” యను న్యాయమును సార్థకమగునట్లు చేసి వర్తించుచుందురో, సాధువులగువా రేదేశస్థులయినను, ఏమతస్థులయినను, ఏజాతివారైనను, వారిని గౌరవపాత్రులుగ నెవరుభావించుటో ఎవ్వరెల్లవారిసుఖదుఃఖములను దమ సుఖదుఃఖములుగ భావించుచుందురో, పరోపకార తత్పరులై స్వప్రయోజనముల సాధించుకొనుటకంటెఁ బ్రయోజనముల సమకూర్చుటయే శ్రేష్ఠతరమనియు, నైహిక ప్రయోజనముకంటె నాముష్మిక కార్యము లెక్కుడుగఁ గోరఁదగినవనియును, ఫలము నభిలించిచేయు కార్యములకంటె నీశ్వరార్పణబుద్ధితో లోకోపకారముకొఱకుఁ జేయుకార్యములు చేయఁదగినవనియును నావించి వర్తించునో, అట్టివారామహానీయుని గుర్తించఁజూచు రనియు నట్టి పుణ్యాత్ము లామహానీయుని శిష్యుకోటి సందుఁ బరిగణింపఁబడఁ జాలియుంచురనియును అనిబెసెంటుగారు మరల మరల నొక్కి చెప్పుచున్నవారు.


ఇట్టి గొప్పశుభోదయముగల యిక్కాలముకంటె మంచి కాలము ప్రాప్తించుట దుర్లభము. ఇట్టి నిరుపమాన సదుపాయభూయిష్ఠమగు సమయమును బ్రయత్నముచేత జన్మసాఫల్యసాధనముగఁ జేసికొననియెడల జీవుఁడు మరల నిట్టి సందర్భములు దొరకక విచారింపవలసియుండును.

కావునఁ బరమార్థచింతగలవారందఱును సకాలమున నామహనీయుని శిష్యకోటియం దెన్నఁబడుటకుఁగాని, లేక వారి పరివారమునందైనను జేరి వారి నుపచరించుటకుఁగాని తగిన యోగ్యతను బహుప్రయత్నముతో సంపాదింపఁదగు. అనఁగా దృఢమగు వివేకమును, దీప్తవైరాగ్యమును, నిశ్చలభక్తియు, నెన్ని కుతర్కములచేతనైనను జలింపని దృఢనిశ్చయము, ఇంద్రియ నిగ్రహము, వాఙ్మయము, మనస్సమాధానము లోనగువానిని వృద్ధిచేసికొనదగు. మఱియు సర్వభూతముల యందు మైత్రియుఁ దనకంటె నుత్తములగువారియందు నిశ్చలమగుభక్తియు జాతి మత వర్ణ లింగవ్యత్యాసములను గమనించక, దీనులయందు ఎల్లయెడల వాత్సల్యము లోనగు గుణముల నిరంతరముగ దృఢమగు పూనికతో నభ్యసింపవలయును. అందఱియందును దోషములఁ బరికించుబుద్ధిని వదలి గుణగ్రహణముచేయుట నలవాటుచేసికొనుట కర్తవ్యము. అట్లుచేయక యహంకార మమకారములు అసహిష్ణుత దోష దర్శనపరులుగనుండుట యీ మొదలగు భేదబుద్ధిజన్యములగు గుణములకు లోఁబడినచో నైహికాముష్మికములకు రెండింటికిఁ

జెడినవారలగుదురు. సంగ్రహముగ గీతాశాస్త్రమునందుఁ
బదాటవయధ్యాయమున భగవంతునిచే నుపదేశింపఁబడినరీతి
నాసురసంపద్ధణములను సాధ్యమగునంతదనుక సమూలముగ
విడువ యత్నించుచు, దైవీసంపద్ధణములను దృఢముగనభ్య
సించుచు నుత్తమపురుషార్థమును బొంద జనులెక్కుడుగఁ
బ్రయత్నింతురుగాక యని పరమదయాసాగరుండగు భగవం
తుని బలుమాట ప్రార్థించుచున్నాము.

సర్వే జనా స్సుఖినో భవంతు

ఓం శాంతిః శాంతిః శాంతిః



R6

35 H 41